

بِسْمِ اللَّهِ الرَّحْمَنِ الرَّحِيمِ

وَلَقَدْ يَتْرَنَا الْقُرْآنَ لِلذِّكْرِ فَهَلْ مِنْ مُدَكِّ

أَكْرَمِ التَّفَاوِيرِ

فَمَنْ أَظْلَمُ

الشيخ مولانا امير محمد اكرم اعوان رحمته العالی

24



وَلَقَدْ يَسَّنَّا الْقُرْآنَ لِلذِّكْرِ فَهَلْ مِنْ مُدَكِّبٍ

أَكْرَمُ التَّقَايِمِ

فَمَنْ أَظْلَمُ

الشيخ أمير مولانا محمد آكرم اعوان

24

اکرم المشائیر

شیخ مولانا امیر محمد اکرم اعوان

پارہ 24

بار اول مئی 2017ء

تعداد دو ہزار

قیمت 470/- روپے

ناشر ملک عبدالقدیر اعوان

ناظم اعلیٰ ادارہ نقشبندیہ اویسیہ
دارالعرفان منارہ، ضلع چکوال

نے انتخاب جدید پریس لاہور سے طبع کروایا

جملہ حقوق بحق ناشر محفوظ ہیں

اویسیہ کتب خانہ

اویسیہ سوسائٹی

کالج روڈ ٹاؤن شپ لاہور

بے شمار لوگوں کی اصلاح کا سبب بننے والی حضرت مولانا اکرم اعوان مدظلہ

العالی کی سمجھنے میں انتہائی آسان، فرقہ پرستی سے پاک اور موجودہ زمانہ کے

مطابق لکھی ہوئی قرآن اردو تفسیر وٹس ایپ پر فری حاصل کریں۔

یاد رکھیں گناہ جہالت کا پھل ہوتا ہے اور یہ بڑی شرم اور بد بختی کی بات ہے اگر ہم ساری زندگی میں اتنا بھی نہ جان سکیں کہ قرآن میں لکھا کیا ہے۔ لیکن اب آپ کے پاس آسان طریقہ موجود ہے۔ قرآن کی تفسیر ہر وقت آپ کی جیب میں ہوگی اور آپ کو جب بھی دن میں فارغ وقت جہاں بھی حاصل ہو آپ کچھ صفحے روزانہ پڑھتے رہیں اس طرح کچھ ہی وقت میں آپ پورے قرآن کی تفسیر سمجھ سکتے ہیں جس سے آپ کے ہزاروں عقائد و اعمال کی اصلاح ہو کر شریعت کے مطابق ہو جائیں گے اور آپ کی دنیا اور آخرت دونوں جہاں بہترین ہو جائیں گے۔ ہر پارہ کی علیحدہ علیحدہ تفسیر موجود ہے۔



www.QuranTafseer.net

0092 323 520 5255

اپنے وٹس ایپ سے اوپر دیئے گے نمبر پر میسج کریں کہ آپ کو لکھی ہوئی تفسیر چاہیے۔ جبکہ ویب سائٹ سے بھی آپ یہی تفسیر آڈیو، وڈیو اور تحریر کردہ حاصل کر سکتے ہیں۔

اپنے دوستوں رشتہ داروں سے یہ پوسٹ شیئر کر کے ڈھیروں ثواب حاصل کریں

بے شمار لوگوں کی اصلاح کا سبب بننے والی قرآن تفسیر

حضرت مولانا اکرم اعوان مدظلہ العالی کی

اردو تفسیر آڈیو، وڈیو اور لکھی ہوئی تینوں طرح کی دیکھیں، سنیں یا ڈاؤن لوڈ کریں۔

پنجابی تفسیر وڈیوز دیکھیں ڈاؤن لوڈ کریں۔ قرآن کا اردو ترجمہ اور کتابیں ڈاؤن لوڈ کریں۔

قرآن کریم کی تلاوت اور حضرت صاحب کا اردو ترجمہ آڈیو۔ کمپیوٹر اور موبائل پر سننے کے

لیے ڈاؤن لوڈ کریں۔ حضرت جی کا کلام حمد اور نعتیں آڈیو وڈیو سنیں اور ڈاؤن لوڈ کریں۔

دلچسپ سوال جواب پر مشتمل ٹی وی پروگرام المرشد کی تمام 125 اقساط کی وڈیوز دیکھیں

www.QuranTafseer.net

حضور نبی پاکؐ کے حضور آج بھی روحانی طور پر حاضری ممکن ہے اور

ہزاروں مرد و خواتین یہ سعادت رکھتے ہیں۔ لیکن کیسے؟

تصوف تزکیہ روحانیت، ذکر، روحانی سلسلہ، روح، کشف، بیعت ان تمام موضوعات کو سمجھنے

کے لیے حضرت مولانا اکرم اعوان مدظلہ العالی کے وڈیو بیانات اور کتابیں موجود۔

طریقہ ذکر جس سے دل سے لے کر جسم کا ہر باڈی سیل اللہ اللہ ذکر کرنے لگ جائے۔

حضور نبی پاک ﷺ کے حضور روحانی طور پر حاضری کی سعادت۔

یہ سب کچھ سمجھنے کے لیے اور مکمل رہنمائی کے لیے ویب سائٹ وزٹ کریں۔

اس پوسٹ کو زیادہ سے زیادہ شیئر کر کے آپ بھی اس نیک کام کا حصہ بنیں۔

الحمد للہ اس ویب سائٹ سے ہزاروں لوگ فائدہ اٹھا رہے ہیں اور مزید آسانی سے لوگوں تک قرآن کا پیغام پہنچانے کے لیے اب اسی ویب سائٹ کی اینڈرائیڈ اپلیکیشن بھی متعارف کروادی گئی ہے۔ آپ اپنے اینڈرائیڈ موبائل میں پلے سٹور سرچ میں جا کر نیچے دیئے گئے الفاظ لکھ کر آسانی سے یہ اپلیکیشن سرچ کر کے انسٹال کر سکتے ہیں۔



اپنے دوستوں رشتہ داروں کو بھی بتائیں اور اس نیک کام کا حصہ بن جائیں۔

انسٹال کرنے کے

کے بعد اسی جگہ

Rate this app

میں 5 ستار کو ٹچ کر کے

بمز کر کے

Submit

کر دیں۔



Rate this app



Loved it



SUBMIT

پنجابی آڈیو، وڈیو تفسیر کے لیے یہاں ٹچ کریں

اردو آڈیو تفسیر کے لیے یہاں ٹچ کریں۔

تحریری یعنی لکھی ہوئی اردو تفسیر کے لیے یہاں ٹچ کریں۔

ناظرہ قرآن پڑھنا سیکھنے کے لیے یہاں ٹچ کریں۔

قاری السدیس صاحب کی خوبصورت آواز میں قرآن کی تلاوت اور حضرت مولانا اکرم اعوان صاحب کا اردو ترجمہ آڈیو میں سنا

اللہ کے ذکر کا ایسا طریقہ سیکھیں جس سے آپ کا دل اور جسم اللہ اللہ کرنے لگ جائے۔

ازدلی خیزد بردلی ریزد

اکثر احباب سوچتے ہوں گے اسرار التزیل کے ہوتے ہوئے اکرم التفاسیر کے لکھنے کی کیا ضرورت تھی؟ اس بارے میں عرض کر دوں کہ نہ تو خود ثنائی کی پہلے کوئی تمنا تھی نہ اب ہے اور نہ ان شاء اللہ آئندہ ہوگی۔ نہ ہی یہ خیال دل میں آیا کہ مجھے کوئی بڑا عالم یا مفتی یا مفسر قرآن کہے نہ ان چھوٹی چھوٹی باتوں پر کبھی اپنا وقت قربان کیا۔ ہاں! یہ خواہش ضرور ہے کہ اللہ تعالیٰ نے اپنے فضل و کرم اور استاد المکرم حضرت مولانا اللہ یار خان رحمۃ اللہ علیہ صاحب کی خصوصی توجہ سے جو علوم و معارف عطا فرمائے انہیں اللہ تعالیٰ کی مخلوق تک پہنچاؤں اور اپنا فریضہ ادا کروں۔

ایک اور بات جو میں کہنا چاہتا ہوں وہ یہ ہے کہ قرآن کریم اللہ تعالیٰ کا کلام ہے جو اپنے وقت نزول سے تا حال اور آئندہ تا قیامت بلکہ اس سے بھی آگے حساب و کتاب، جنت و دوزخ کی بات کرتا ہے اور تمام انسانیت کو راہنمائی اور ہدایت فراہم کرتا آیا ہے اور ان شاء اللہ کرتا رہے گا۔ جیسا کہ آپ جانتے ہیں، قرآن کریم اللہ تعالیٰ کی آخری کتاب ہے اب اس کے بعد نہ کوئی نبی آئے گا اور نہ رسول اور نہ ہی کوئی کتاب یا صحیفہ اس لیے کہ تمام مخلوق کے مسائل کا حل اس میں موجود ہے۔ ہر زمانے کے لوگ اپنے اپنے حالات کے مطابق استفادہ کرتے آئے ہیں، آئندہ بھی کرتے رہیں گے اور یہ خصوصیت صرف اور صرف اللہ تعالیٰ کے کلام ہی کی ہو سکتی ہے۔ پہلے وقتوں میں آج کی طرح نقل و حمل و رسل و رسائل کے مواقع اتنے نہیں تھے اس لیے ایک سے دوسری جگہ علوم و ایجادات پہنچنے میں سالہا سال لگ جاتے تھے۔

زمانہ حال کی جدید ایجادات اور خصوصاً الیکٹرانک ایجادات نے تو پوری دنیا کو ایک گھر کی صورت میں یکجا کر دیا یعنی Global Village اور سالوں کی مسافت سمٹ کر سیکنڈ کے ہزاروں حصہ تک آگئی ہے اس لیے زمانے اور وقت کی رفتار بھی اتنی ہی تیزی سے تبدیل ہو

رہی ہے۔ آنے والے وقتوں میں کیا کیا تبدیلیاں رونما ہوں گی، ان کو دیکھتے ہوئے اللہ تعالیٰ کی عظمت و کبریائی پر ایمان لانے والوں میں بڑی تیزی سے اضافہ ہو رہا ہے۔ خصوصاً جدید علوم کے ماہرین اور سائنسدانوں کی کثیر تعداد اسلام کی حقانیت کا اعتراف کرتے ہوئے دائرہ اسلام میں داخل ہو رہی ہے اور یورپ میں تو بہت ہی اضافہ دیکھنے میں آیا ہے۔ بات کہاں سے کہاں تک چلی گئی! بات تو ہو رہی تھی اسرار التزویل کے ہوتے ہوئے اکرم التفاسیر کے منظر عام پر آنے کی لہذا اسرار التزویل کی اپنی ایک افادیت ہے۔ یہ 1971ء کی بات ہے کہ اللہ تعالیٰ نے حضرت مولانا اللہ یار خان رحمۃ اللہ تعالیٰ علیہ کی معیت میں اپنے گھر کی حاضری کا شرف بخشا جس میں ساتھیوں کی کثیر تعداد بھی مقام ملتزم پر حاضر تھی۔ جس دربار سے کوئی خالی ہاتھ نہیں لوٹا، عطا و کرم کی اس بارش میں اہل بصیرت نے دیکھا کہ فہم قرآن کا پیغام قلب پر وجدان کی صورت میں نازل ہوا۔ اسی پیغام کو اہل دل کی امانت سمجھتے ہوئے سپرد قلم کر دیا کہ شاید اپنے اہل تک پہنچ جائے۔

اسرار التزویل کا انداز عام فہم اور اجمالی ہے جبکہ اکرم التفاسیر میں حالات حاضرہ کے مطابق ذرا بحث کو وسیع کیا گیا ہے۔ یہ بات اہل علم پر عیاں ہے اور پڑھنے والوں کے لیے رشد و ہدایت کا موجب بنے گی۔ اللہ تعالیٰ عمل کی توفیق عطا فرمائے، نجات اخروی کا سبب بنائے اور رضائے الہی نصیب فرمائے (آمین)

تیرے ضمیر پہ جب تک نہ ہو نزول کتاب
گرہ کشا ہے نہ رازی نہ صاحب کشاف

امیر محمد
مولانا محمد اکرم اعوان
شیخ سلسلہ نقشبندیہ اویسیہ
دارالعرفان منارہ ضلع چکوال

امیر المکرم بحیثیت مفکر قرآن

یہ اعجازِ قرآن ہے کہ بدلتے ہوئے حالات و واقعات اور علوم میں ارتقاء کے باعث مفسرینِ کرام قرآنی علوم کی وہ جہتیں بھی آشکار کر رہے ہیں جو پہلے مفسرین کی نگاہوں سے اوجھل رہیں۔ اگر یہ قرآن و حدیث کی معین کردہ حدود کے اندر اور اللہ کے دین اور شریعت کے مزاج سے ہم آہنگ ہیں تو یہ بھی آقائے نامدار صلی اللہ علیہ وسلم کے علوم کا ہی پرتو ہے جو بطور علم لدنی ان علمائے ربانی کو عطا ہوئے۔ امیر المکرم کے خطابات سے ماخوذ اکرم التفاسیر بھی فی زمانہ حالات و واقعات اور علوم جدیدہ کا احاطہ کرتے ہوئے علم لدنی کی ایسی روشن مثال ہے جس میں نہ صرف علوم مصطفوی صلی اللہ علیہ وسلم کی ضیاء نظر آتی ہے بلکہ برکاتِ نبوی صلی اللہ علیہ وسلم قلوب کو تحریک بخشتی ہوئی محسوس ہوتی ہیں۔

قرآن کے مضامین میں اس قدر وسعت اور تنوع ہے کہ ان کی کسی فہرست کو حتمی قرار دینا ممکن ہی نہیں لیکن قرآن حکیم کا ہر مضمون ایک نظریہ اور فکر کی بات کرتا ہے۔ امیر المکرم سے یہ سوال کیا گیا کہ کیا وجہ ہے کہ قرآن میں کثرت سے حضرت موسیٰ علیہ السلام اور فرعون کا تذکرہ نظر آتا ہے۔ آپ نے جواب دیا کہ موسیٰ اور فرعون ہر زمانہ ہر دور اور ہر معاشرے کے دو مرکزی کردار بھی ہیں جن کے مابین حق و باطل کا معرکہ مسلسل بپا ہے اور قرآن میں جا بجا حضرت موسیٰ علیہ السلام اور فرعون کے حوالے سے حق و باطل کے اسی معرکہ کا تذکرہ ہے۔ حق و باطل کا یہی معرکہ قرآن کا مرکزی مضمون ہے۔ گرانقدر علمی مباحث قرآن کی معروف تفاسیر کی زینت تو نظر آتے ہیں لیکن قرآن کے اس مرکزی مضمون یا الفاظ دیگر ”فکر قرآنی“ پر بہت کم بات کی گئی۔

دشمنانِ اسلام آج کھل کر قرآن کی مخالفت پر تل گئے اور اس کے پیغام کو دبانے کے

لیے اوچھے ہتھکنڈوں پر اتر آئے ہیں لیکن کیا وہ قرآن کے عائلی قوانین سے خائف ہیں، قانون وراثت سے پریشان ہیں، جنت و دوزخ یا ثواب و عذاب سے گھبرارے ہیں؟ نہیں، ایسی کوئی بات نہیں ہے۔ کفار کا تو ان پر ایمان ہی نہیں۔ آج ساری کی ساری طاغوتی قوتیں اس قرآنی فکر سے لرزہ بر اندام ہیں جو دائمی غلبہ حق کی نوید دیتی ہے اور امیر المکرم اسی قرآنی فکر کے نقیب ہیں۔ اکرم التفاسیر میں آپ نے اسی فکر قرآنی کو اجاگر کیا ہے جو اس تفسیر کا طرہ امتیاز ہے۔

امیر المکرم کفار کے لیے اللہ تعالیٰ کے اٹل قانون قُلْ لِلَّذِينَ كَفَرُوا سَتُغْلَبُونَ کی روشنی میں طاغوتی قوتوں کو آگاہ کرتے ہیں کہ تمہارے لیے دائمی شکست کا فیصلہ فرما دیا گیا ہے اور ذلت و رسوائی تمہارا مقدر ہے۔ غلبہ حق کو روکنا اب تمہارے بس کی بات نہیں۔ اپنے خطابات میں آپ بکھری ہوئی ملت کو دعوت دیتے ہوئے نظر آتے ہیں کہ آؤ پھر کسی یکتائی سے عہد غلامی کر لو۔ تمہاری ذمہ داری کوئی ایک معاشرہ، قوم یا ملک نہیں بلکہ پوری انسانیت ہے۔ قرآن نے انقلاب دشمن سازشوں سے آگاہ کرتے ہوئے یہود کی طویل فرد جرم بیان کی ہے جس میں انبیاء علیہم السلام سمیت اہل حق کے قتل کے جرائم بھی ہیں۔ امیر المکرم نے قرآنی فرمودات کی روشنی میں عالمی حالات کا تجزیہ کرتے ہوئے عصر حاضر میں یہود کے سازشی کردار کو اس طرح بے نقاب کیا ہے کہ صیہونیت صرف عالم اسلام ہی کی نہیں بلکہ پوری انسانیت کی دشمن نظر آتی ہے۔

یہ دور اسی فکر قرآنی کی پہچان کا دور ہے اور امیر المکرم نے بھرپور انداز میں اسے اجاگر کیا ہے۔ کفر اپنے لیے اس خطرے کو اس حد تک پہچان چکا ہے کہ عملی اقدام پر اتر آیا ہے لیکن حضرت امیر المکرم قرآن کی روشنی میں حالات و واقعات کا تجزیہ کرتے ہوئے غزوة الہند کی نوید دے رہے ہیں۔ آپ سورۃ آل عمران کی آیت نمبر 12 کے ضمن میں فرماتے ہیں:

”کفار کے لیے یہ آئیہ کریمہ قیامت تک کے لیے نوید شکست ہے اور میں بڑی بے باکی سے کہتا ہوں، پورے یقین، پورے ایمان سے منبر رسول صلی اللہ علیہ وسلم پر بیٹھ کر کہہ رہا ہوں کہ دنیا کی کافر سپر طاقتیں پھر شکست سے دوچار ہوں گی اور ان شاء اللہ پھر غلبہ اسلام ہوگا۔“

چونکہ تفسیر کا انداز بیانیہ ہے، تو امیر المکرم کے زوردار انداز بیان میں فکر قرآنی جب قاری تک پہنچتی ہے تو اس کے دل میں ایک تحریک پیا کر دیتی ہے، یہاں تک کہ اسے آنے والے انقلاب کی چاپ سنائی دینے لگتی ہے۔

امیر المکرم نے فکر قرآنی کی بات کرتے ہوئے امت میں ایک سوچی سمجھی سازش کے تحت پھیلائی گئی اس غلط فہمی کو بھی دور کرنے کی کوشش کی ہے کہ حالات کو بدلنے کے لیے کسی امام مہدی کا انتظار کیا جائے۔ یہ موہوم امیدافیون سے کم نہیں جس نے امت کو سلا دیا کہ اب کفر سے نبٹنا ہمارے بس کی بات نہیں اور یہ کام امام مہدی ہی کریں گے۔ حضرت کے خطبات بے عملی کی اس کیفیت سے بیداری کا پیغام ہیں کہ امت پہ ابھی بے بسی کا دور نہیں آیا۔ ہر فرد ملت کے مقدر کا ستارہ ہے اور ہر فرد کو امام مہدی کا کردار ادا کرنا ہوگا۔ امیر المکرم امام مہدی کی آمد کی بجائے غلبہ حق کو بہت قریب دیکھ رہے ہیں۔ یہی قرآنی فکر ہے جو ہر عہد میں حق و باطل کے معرکے کو ہمیں کرتی ہے جو ہر دور میں خونِ مسلم کو گرم اور امتِ مسلمہ کو متحرک رکھتی ہے۔ امیر المکرم نے اکرم التفاسیر میں یہ فکر اس قدر نمایاں طور پر پیش کی ہے کہ وہ مفسر قرآن سے آگے مفکر قرآن نظر آتے ہیں اور یاد رہے! ہر انقلاب کے پیچھے کوئی مفکر ہوتا ہے۔

چھ جلدوں پر محیط تفسیر ”اسرار التنزیل“ کے حوالے سے امیر المکرم کی پہچان بطور مفسر قرآن تو مسلمہ ہے لیکن اب ”اکرم التفاسیر“ کی صورت آپ نے جس طرح قرآنی فکر کو اجاگر کیا ہے، آپ کا تعارف بطور ”مفکر قرآن“ حاوی نظر آتا ہے۔ دعا ہے کہ اللہ تعالیٰ مفکر قرآن امیر المکرم کو صحت اور عمر دراز عطا فرمائے کہ یہ بیانیہ تفسیر نہ صرف مکمل ہو بلکہ آپ انقلاب پیا ہوتا ہوا بھی دیکھیں۔

ابوالاحمدین

ابوالاحمدین

فہرست مندرجات

صفحہ نمبر	مندرجات	نمبر شمار	صفحہ نمبر	مندرجات	نمبر شمار
31	قبولیت حق کے لیے ایمان بالآخرت ضروری ہے:	14	15	سورۃ الزمر رکوع 4 آیات 32 تا 41	1
			17	تفسیر و معارف	2
33	انسان کی پرکھ:	15	17	سب سے بڑا ظلم اللہ پر جھوٹ بولنا ہے:	3
35	ایمان لانے والوں کے لیے نشانیاں:	16	20	آپ صلی اللہ علیہ وسلم کی تصدیق کا ثمر:	4
37	سورۃ الزمر رکوع 6 آیات 53 تا 63	17	22	اللہ اپنے بندے صلی اللہ علیہ وسلم کے لیے کافی ہے:	5
38	تفسیر و معارف	18			
38	موت سے پہلے قبول اسلام یا مومن کی توبہ:	19	23	جو گمراہی پسند کر لے۔۔۔	6
			23	جو اللہ کا راستہ پسند کر لے۔۔۔	7
40	رجوع الی اللہ:	20	25	جو زندگی میں نہیں مانتے موت منوالیتی ہے:	8
42	یوم حشر میں قرآن سے لا تعلقی کا وبال:	21			
43	ایک شرعی مسئلہ:	22	25	قرآن سب کے لیے ہے:	9
46	اہل تقویٰ کی اخروی کامیابی:	23	27	سورۃ الزمر رکوع 5 آیات 42 تا 52	10
46	اللہ ہی سب کے خالق اور نگہبان ہیں:	24	29	تفسیر و معارف	11
48	سورۃ الزمر رکوع 7 آیات 64 تا 70	25	29	عظمت الہی کی نشانیاں:	12
49	تفسیر و معارف	26	20	سفارش، اللہ ہی کے اختیار میں ہے:	13

صفحہ نمبر	مندرجات	نمبر شمار	صفحہ نمبر	مندرجات	نمبر شمار
64	اللہ کے کرم کا مظہر:	41	49	اسلام کھرا ہے:	27
65	فوزِ عظیم:	42	50	شُرک بہت بڑا خسارہ ہے:	28
67	سورۃ المؤمن رکوع 2 آیات 10 تا 20	43	50	عظمتِ الہی:	29
69	تفسیر و معارف	44	51	کائنات پر مکمل اختیار صرف اللہ کا ہے:	30
69	کافر کا اقرار:	45	51	صور پھونکا جائے گا:	31
70	حصولِ ہدایت کے لیے انابت شرط ہے:	46	53	سورۃ الزمر رکوع 8 آیات 71 تا 75	32
71	جب مسلمان دین پر عمل پیرا ہوں گے تو کافر ناراض ہوں گے:	47	54	تفسیر و معارف	33
74	اللہ باریک بین ہے:	48	54	کفار، گروہ درگروہ۔۔۔	34
76	سورۃ المؤمن رکوع 3 آیات 21 تا 27	49	55	اہل تقویٰ کی پذیرائی:	35
77	تفسیر و معارف	50	57	سورۃ المؤمن رکوع 1 آیات 1 تا 9	36
77	گزشتہ اقوام کے انجامِ بد سے عبرت:	51	58	تفسیر و معارف	37
78	آخرت دائمی ہے:	52	59	صفاتِ باری:	38
79	سوچئے!	53	61	قرآن پر اعتراضات وہی کرتے ہیں جو کافر ہیں:	39
82	سورۃ المؤمن رکوع 4 آیات 28 تا 37	54	61	کفار کا شہروں، ممالک پر قبضہ پریشانی کی بات نہیں:	40
84	تفسیر و معارف	55			

صفحہ نمبر	مندرجات	نمبر شمار	صفحہ نمبر	مندرجات	نمبر شمار
103	دعا:	71	88	سورۃ المؤمن رکوع 5 آیات 38 تا 50	56
104	تکبر، اطاعت سے روکتا ہے:	72	90	تفسیر و معارف	57
105	سورۃ المؤمن رکوع 7 آیات 61 تا 68	73	92	دکھ سکھ کے اثرات:	58
106	تفسیر و معارف	74	93	عذاب قبر پر دلیل:	59
106	اللہ کے فضل کے مظاہر:	75	93	برزخ:	60
109	ایک ضمنی بات:	76	96	سورۃ المؤمن رکوع 6 آیات 51 تا 60	61
110	ایک اصول، ایک مثال:	77	97	تفسیر و معارف	62
111	تمام خوبیاں اللہ کے لیے ہیں:	78	97	اللہ کی مدد پیغمبروں اور ان کے تابعین کے ساتھ ہے:	63
114	تخلیق انسانی کے مراحل:	79			
116	سورۃ المؤمن رکوع 8 آیات 69 تا 78	80	98	منکرین کا حال:	64
117	تفسیر و معارف	81	98	اللہ کی مدد کی مثال:	65
117	آیات الہی میں جھگڑا کرنے والوں کا انجام:	82	99	اللہ کی بخشش پانے کا نسخہ:	66
			100	دین پر اعتراض کی وجہ، تکبر:	67
120	کفر کی دنیوی سزا:	83	101	اللہ قادر مطلق:	68
120	ناحق خوشیاں منانا:	84	102	علم کیا ہے؟	69
122	اہل باطل خسارے میں چلے گئے:	85	102	دامان رسالت تھامنے والا اور۔۔۔	70


صفحہ نمبر	مندرجات	نمبر شمار	صفحہ نمبر	مندرجات	نمبر شمار
143	ایک چشم دید واقعہ:	101	123	سورۃ المؤمن رکوع 9 آیات 79 تا 85	86
145	اللہ کی ساری مخلوق اپنی حیثیت میں اللہ سے ہمکلام ہوتی ہے:	102	124	تفسیر و معارف	87
146	ہم نے بھی ایسے لوگ دیکھے ہیں:	103	124	اللہ کی نشانیاں:	88
149	عبادت کا نتیجہ، اللہ کی مکمل اطاعت:	104	127	اللہ کی سنت:	89
150	دنیا سے گزر جانے والوں کے لیے کوئی رائے قائم نہ کی جائے:	105	129	سورۃ حٰجّہ السجدہ رکوع 1 آیات 1 تا 8	90
153	نور نبوت روشنی ہے، کفر اندھیرا ہے:	106	130	تفسیر و معارف	91
155	سورۃ حٰجّہ السجدہ رکوع 3 آیات 19 تا 25	107	131	ایک سوال:	92
156	تفسیر و معارف	108	133	قرآن حکیم کی خوبیاں:	93
156	اللہ سے دشمنی کس نے کی؟	109	133	صاحب علم کون؟	94
158	اللہ کے دشمنوں کی اقسام:	110	137	حضور صلی اللہ علیہ وسلم کی بشریت بے مثال ہے:	95
159	اس کا کرم پھر اس کا کرم ہے:	111	138	ایک سوال:	96
159	انسان کا وجود اس کے خلاف گواہی دے گا:	112	139	اپنا جائزہ لیجیے:	97
			140	سورۃ حٰجّہ السجدہ رکوع 2 آیات 9 تا 18	98
			142	تفسیر و معارف	99
			143	توازن بقا کا سبب ہے:	100

صفحہ نمبر	مندرجات	نمبر شمار	صفحہ نمبر	مندرجات	نمبر شمار
174	معذرت خواہانہ اسلام نہیں:	125	161	ہر عمل کی بنیاد فکر پر ہے:	113
175	حسن سلوک دینی غیرت کے ساتھ:	126	162	بھٹکنے کی سزا:	114
177	غصہ محسوس ہونے لگے تو فوراً اللہ کی پناہ میں آ جاؤ:	127	154	سورۃ خد السجدہ رکوع 4 آیات 32 تا 26	115
178	اللہ کی عظمت کے دلائل:	128	165	تفسیر و معارف	116
180	سجدہ تلاوت کا طریقہ:	129	166	شبینہ کے احکام:	117
181	الحاد کیا ہے؟	130	166	اللہ کی آیات کو روکنے والے:	118
183	بہت بلند رتبہ کتاب:	131	167	دورِ حاضر کے لوگ ---:	119
184	عربی زبان کا مقام:	132	170	سورۃ خد السجدہ رکوع 5 آیات 44 تا 33	120
185	منکرین کے لیے نورِ قرآن ان کے اندھے پن کا سبب بن جاتا ہے:	133	172	تفسیر و معارف	121
186	سورۃ خد السجدہ رکوع 6 آیات 46 تا 45	134	172	قوتِ کلام کا بہترین استعمال:	122
186	تفسیر و معارف	135	173	لوگوں سے بات چیت اور محض دنیوی فوائد کا حصول؟	123
			173	دعوتِ عمل کے ساتھ ہے:	124

أَعُوذُ بِاللَّهِ مِنَ الشَّيْطَانِ الرَّجِيمِ
بِسْمِ اللَّهِ الرَّحْمَنِ الرَّحِيمِ

سُبْحَانَكَ لَا عِلْمَ لَنَا إِلَّا مَا عَلَّمْتَنَا
إِنَّكَ أَنْتَ الْعَلِيمُ الْحَكِيمُ (البقرة: 32)

مَوْلَايَ صَلِّ وَسَلِّمْ دَائِمًا أَبَدًا
عَلَى هَبِيبِكَ مَنْ زَانَتْ بِهِ الْفُضُرُؤَا



الْحَمْدُ لِلَّهِ رَبِّ الْعَالَمِينَ
وَالصَّلَاةُ وَالسَّلَامُ عَلَى حَبِيبِهِ
مُحَمَّدٍ وَآلِهِ وَأَصْحَابِهِ أَجْمَعِينَ

پاره 24 فمن اظلم

سورة الزمر ركوع 4 آيات 32 تا 41

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

فَمَنْ أَظْلَمُ مِمَّنْ كَذَبَ عَلَى اللَّهِ وَكَذَّبَ بِالْحَقِّ إِذْ جَاءَهُ ۗ أَلَيْسَ فِي
 جَهَنَّمَ مَثْوًى لِّلْكَافِرِينَ ۝ وَالَّذِي جَاءَ بِالْحَقِّ وَصَدَّقَ بِهِ ۖ أُولَٰئِكَ هُمُ
 الْمُتَّقُونَ ۝ لَهُمْ مَا يَشَاءُونَ ۖ عِنْدَ رَبِّهِمْ ۗ ذَٰلِكَ جَزَاءُ الْمُحْسِنِينَ ۝
 لِيُكَفِّرَ اللَّهُ عَنْهُمْ أَسْوَأَ الَّذِي عَمِلُوا وَيَجْزِيَهُمْ أَجْرَهُمْ بِأَحْسَنِ الَّذِي
 كَانُوا يَعْمَلُونَ ۝ أَلَيْسَ اللَّهُ بِكَافٍ عَبْدَهُ ۗ وَيُخَوِّفُونَكَ بِالَّذِينَ مِنْ
 دُونِهِ ۗ وَمَنْ يُضِلِلِ اللَّهُ فَمَا لَهُ مِنْ هَادٍ ۝ وَمَنْ يَهْدِ اللَّهُ فَمَا لَهُ مِنْ
 مُضِلٍّ ۗ أَلَيْسَ اللَّهُ بِعَزِيزٍ ذِي انْتِقَامٍ ۝ وَلَٰئِنْ سَأَلْتَهُمْ مَنْ خَلَقَ
 السَّمٰوٰتِ وَالْأَرْضَ لَيَقُولُنَّ اللَّهُ ۗ قُلْ أَفَرَأَيْتُمْ مَا تَدْعُونَ مِنْ دُونِ
 اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيهِ أَوْ أَرَادَنِي بِرَحْمَةٍ هَلْ هُنَّ
 مُمْسِكَتُ رَحْمَتِهِ ۗ قُلْ حَسْبِيَ اللَّهُ ۗ عَلَيْهِ يَتَوَكَّلُ الْمُتَوَكِّلُونَ ۝ قُلْ
 يَقَوْمِ اعْمَلُوا عَلَىٰ مَكَانَتِكُمْ إِنِّي عَامِلٌ ۗ فَسَوْفَ تَعْلَمُونَ ۝ مَنْ يَأْتِيهِ
 عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ ۝ إِنَّا أَنْزَلْنَا عَلَيْكَ الْكِتَابَ

لِلنَّاسِ بِالْحَقِّ ۖ فَمَنْ اهْتَدَىٰ فَلِنَفْسِهِ ۖ وَمَنْ ضَلَّٰ فَاِنَّمَا يَضِلُّ عَلَيْهِمَا ۖ
وَمَا اَنْتَ عَلَيْهِمْ بِوَكِيْلٍ ﴿٣١﴾

پھر اس شخص سے بڑا ظالم کون ہوگا جو اللہ پر جھوٹ بولے اور سچی بات جب اس کے پاس پہنچ جائے تو اس کو جھٹلا دے۔ کیا جہنم میں کافروں کا ٹھکانہ نہیں ﴿٣٢﴾ اور جو شخص سچی بات لے کر آیا اور (جس نے) اس کی تصدیق کی، یہی لوگ پرہیزگار ہیں ﴿٣٣﴾ وہ جو کچھ چاہیں گے (وہ سب کچھ) ان کے لیے ان کے پروردگار کے پاس ہے خلوص کے ساتھ نیکی کرنے والوں کا یہی صلہ ہے ﴿٣٤﴾ تاکہ اللہ ان برائیوں کو جو انہوں نے کی تھیں ان سے دور کر دیں اور ان کو ان کے نیک کاموں کا، جو وہ کرتے رہے صلہ عطا فرمائیں ﴿٣٥﴾ کیا اللہ اپنے بندے (حضرت محمد صلی اللہ علیہ وسلم) کے لیے کافی نہیں؟ اور یہ آپ کو ان (معبودوں) سے ڈراتے ہیں جو اس (اللہ) کے سوا (انہوں نے تجویز کر رکھے) ہیں اور جس کو اللہ گمراہ کر دیں تو اس کو کوئی ہدایت دینے والا نہیں ﴿٣٦﴾ اور جس کو اللہ ہدایت بخشیں تو اس کو کوئی گمراہ کرنے والا نہیں۔ کیا اللہ غالب (اور) بدلہ لینے والے نہیں؟ ﴿٣٧﴾ اور اگر آپ ان سے پوچھیں کہ آسمانوں اور زمین کو کس نے پیدا فرمایا؟ تو ضرور کہیں گے کہ اللہ نے۔ فرمائیے بتاؤ تو جن کو تم اللہ کے سوا پوجتے ہو، اگر اللہ مجھے کوئی دکھ پہنچانا چاہیں تو کیا یہ اس کے دیے ہوئے دکھ کو دور کر سکتے ہیں یا اگر وہ مجھ پر مہربانی فرمانا چاہیں تو کیا یہ اس کی مہربانی کو روک سکتے ہیں؟ فرمادیجیے کہ میرے لیے اللہ کافی ہے بھروسہ کرنے والے اسی پر بھروسہ کرتے ہیں ﴿٣٨﴾ فرمادیجیے کہ اے میری قوم! تم اپنی جگہ پر عمل کیے جاؤ میں (بھی) عمل کیے جاتا ہوں ﴿٣٩﴾ سو عنقریب تم کو معلوم ہو جائے کہ کس پر عذاب آتا ہے جو اُسے رسوا کرے گا اور (آخرت میں) کس پر ہمیشہ کا عذاب نازل ہوتا ہے ﴿٤٠﴾ بے شک ہم نے آپ پر لوگوں کے لیے، حق کے ساتھ کتاب نازل فرمائی ہے۔ پس

جو شخص راہِ راست پر آتا ہے تو اپنے لیے اور جو گمراہ ہوتا ہے تو یقیناً گمراہی سے اپنا ہی نقصان کرتا ہے اور آپ ان کے ذمہ دار نہیں ہیں ﴿۳۱﴾

تفسیر و معارف

بتایا جا رہا ہے کہ دنیا میں جو ظلم کرے گا اُسے یومِ حشر جواب دینا ہوگا۔ ظلم کی سزا بھگتنا ہوگی۔ انسانی معاشرے میں جہاں اچھائیاں ہوتی ہیں، نیکیاں ہوتی ہیں وہاں بہت سی برائیاں اور جرائم بھی ہوتے ہیں۔ جہاں عدل و انصاف ملتا ہے وہاں جو روستم بھی ملتا ہے، ظلم و زیادتی بھی پائی جاتی ہے اور بڑے بڑے مظالم بھی ڈھائے جاتے ہیں۔ بسا اوقات کسی ایک شخص کی فضول خواہش پر عالمی جنگ چھڑ جاتی ہے جس میں کروڑوں لوگ تباہ ہو جاتے ہیں، ہلاک ہو جاتے ہیں۔ چھوٹی چھوٹی باتوں پر قتل عام ہو جاتا ہے، عزتیں اور گھرنٹ جاتے ہیں مظالم کی انتہا کر دی جاتی ہے۔ اگرچہ یہ سارے معاملات مخلوق کے مخلوق کے ساتھ ہیں لیکن ان پر عادل رب موجود ہے۔ آج جو ظلم کرے گا کل اس کا بدلہ پائے گا۔ آج جو مظلوم ہے کل اسے اس کا حق دلایا جائے گا۔ یومِ حشر وہ اپنا حق پالے گا۔ دنیا میں جتنے مظالم ہوتے ہیں ان کا فیصلہ ہوگا، اللہ کریم ان میں عدل فرمائیں گے۔ ظالم کو اس کے ظلم کی سزا دی جائے گی۔

سب سے بڑا ظلم اللہ پر جھوٹ بولنا ہے:

فرمایا: **فَمَنْ أَظْلَمُ مِمَّنْ كَذَبَ عَلَى اللَّهِ**۔۔۔ پھر اس شخص سے بڑا ظالم کون ہوگا جو اللہ پر جھوٹ بولے۔ یعنی اگر کوئی اللہ جل شانہ کے ساتھ دوسرے کو شریک کر لے، اللہ کی توحید میں شراکت کرے، اللہ ہی کی ذات پر ایمان نہ لائے، اللہ ہی کی عظمت کا انکار کر دے، اللہ پر ہی جھوٹ بولنا شروع کر دے تو اس سے بڑا ظلم اور کوئی نہیں۔ جتنے باطل مذاہب ہیں وہ انسانوں نے گھڑے ہیں لیکن سب کا دعویٰ یہی ہے کہ وہ سب کچھ اللہ کی رضا پانے کے لیے ہی کرتے ہیں۔ فرمایا، جو اللہ نے ارشاد نہیں فرمایا اُسے اپنی طرف سے رسومات گھڑ کر کہنا کہ یہ اللہ کا دین ہے، یہ اللہ پر جھوٹ باندھنا ہے اور یہ اتنا بڑا ظلم ہے کہ اس جیسے کسی دوسرے ظلم کا تصور بھی نہیں کیا جاسکتا۔

کچھ قومیں تو صریح بت پرستی میں مبتلا ہوئیں۔ کچھ قوموں نے اللہ کے لیے اولاد تجویز کی بعض نے فرشتوں کو اللہ کی بیٹیاں مان لیا اور کچھ قوموں نے اس کے بہت سے شریک بنا لیے۔ الغرض لوگوں نے طرح طرح کی باتیں خود ایجاد کیں لیکن پیش اس طرح کیں کہ یہ اللہ کا دین ہے۔ جو بات اللہ تعالیٰ نے ارشاد نہیں فرمائی اُسے اللہ تعالیٰ کے

ذتے لگائے تو اس سے بڑا ظالم کون ہوگا؟ جس طرح بت پرستی اللہ پر جھوٹ باندھنا ہے اسی طرح یہ کہنا کہ کائنات کا نظام جادوگر چلا رہے ہیں یہ بھی اللہ پر جھوٹ باندھنا ہے۔ یہ حال تو کفار اور مشرکین کا ہے لیکن افسوس کہ آج ہمارے کم و بیش 90 فی صد مسلمان بھی اسی وہم میں مبتلا ہیں۔ کسی کو وہم ہے کہ اس کا کاروبار اس لیے نہیں چلتا کہ کسی نے جادو کر رکھا ہے۔ کسی کا خیال ہے کہ وہ اس لیے بیمار رہتا ہے کہ کسی نے جادو کر دیا ہے۔ کوئی کہتا ہے کہ میرا مکان گر گیا کیونکہ کسی نے جادو کر دیا ہے اور بہت سے اس وہم میں مبتلا ہیں کہ بچوں کے روزگار، شادی وغیرہ میں کسی کے جادو نے بندش کر رکھی ہے۔ کیا اس سے یہ تصور نہیں ملتا کہ کائنات اب (معاذ اللہ) اللہ کے دستِ قدرت میں نہیں ہے بلکہ اسے جادوگر چلا رہے ہیں؟ جادو کی حیثیت ہی کیا ہے! یہ شیطانی کلمات ہوتے ہیں اور شیطان اور اس کی آل کوشش کرتے ہیں کہ اگر کوئی جادو پڑھتا ہے تو اس پر ممکن حد تک کچھ عمل کیا جاسکے، کسی کو ڈرایا دھمکایا جاسکے۔

فرعون کا عہد جادوگروں کا عہد تھا اور دنیا کے ماہر ترین جادوگر موجود تھے۔ جب حضرت موسیٰ علیہ السلام مبعوث ہوئے تو معجزات دیکھ کر فرعون نے کہا کہ یہ تو جادو ہے اور اہل دربار کے مشورے پر ملک بھر سے جادوگر بلائے گئے تاکہ حضرت موسیٰ علیہ السلام کا مقابلہ کریں۔

جب مقابلے کی نوبت آئی تو جادوگروں نے فرعون سے کہا کہ ہم مقابلہ تو ضرور کریں گے موسیٰ (علیہ السلام) ایک سانپ بناتے ہیں، ہم ہزاروں بنا دیں گے قَالُوا اِنَّ لَنَا لَآجْرًا اِنْ كُنَّا نَحْنُ الْغَالِبِينَ (الاعراف: 113) اور کہنے لگے، اگر ہم جیت گئے تو ہمیں صلہ (انعام) عطا کیا جائے گا؟ علمائے حق یہاں لکھتے ہیں کہ اگر جادو کے زور سے دولت پیدا کر سکتے تو فرعون سے مانگنے کی کیا ضرورت تھی؟ اس کا مطلب ہے کہ جادو محض اوہام و مفروضے ہیں، درحقیقت کچھ نہیں ہے۔ اسی طرح جب مقابلہ شروع ہوا تو رسیوں اور شہتیروں سے سانپ بنانے سے پہلے انہوں نے لوگوں کو ڈرایا کہ پیچھے پیچھے ہٹ جاؤ، یہ اثر دھا بن جائیں گے، تمہیں کھا جائیں گے۔ وَاسْتَزْهَبُوهُمْ۔۔۔ (الاعراف: 116) اور انہیں ہیبت زدہ کر دیا۔ ان کے دل میں رعب ڈالا۔ جب لوگ ڈرے تو ان کی قوتِ متخیلہ متاثر ہوئی۔ رستے رستے ہی تھے، لکڑیاں لکڑیاں ہی تھیں لیکن ان کو سانپ نظر آتے تھے۔ چونکہ آنکھ جو دیکھتی ہے وہ قوتِ متخیلہ کو جاتا ہے وہ اس کا تجزیہ کر کے انسان کے ذہن میں بات ڈالتی ہے کہ وہ کیا دیکھ رہا ہے۔ یہ ایک پورا نظام ہے۔ جادوگروں نے لوگوں کو ڈرا کر ان کی قوتِ متخیلہ کو متاثر کر لیا اور انہیں سانپ نظر آنے لگے جبکہ اللہ کے نبی علیہ السلام کے پاس اللہ کا عطا کردہ معجزہ تھا۔ وہ لاشیٰ جب انہوں نے پھینکی تو اتنا بڑا اثر دھا بنا کہ اس نے جادوگروں کے بنائے ہوئے ہزاروں سانپ نکل لیے اور جب حضرت موسیٰ علیہ السلام نے اسے پکڑا تو وہ پھر لاشیٰ بن گیا۔ اس کا حجم بڑھانہ قد کاٹھ۔ جادوگروں نے دیکھا کہ اگر یہ جادوگر ہوتے تو ہمارا جادو ناکام کر دیتے۔ وہ رستے اور لکڑیاں تو باقی

رہتیں لیکن یہ لاشی سارا کچھ کھا گئی اور پھر ویسی کی ویسی ہے۔ یہ جادو کے بس کی بات نہیں ہے یہ اللہ جل شانہ کا کام ہے۔ جادوگر نبی علیہ السلام کی نبوت کو جان گئے تو انہوں نے کلمہ پڑھ لیا۔ حضرت اللہ یا رخاں رحمۃ اللہ علیہ فرمایا کرتے تھے کہ جادوگروں کو اللہ کی توفیق نصیب ہوئی کہ انہوں نے موسیٰ علیہ السلام کا ادب کیا تھا اُن سے کہا تھا کہ پہلے آپ اپنا معجزہ دکھاتے ہیں یا ہمیں اپنا کمال دکھانے کی اجازت ہے؟ فرمایا، وہ نبی نہیں مانتے تھے لیکن انہوں نے موسیٰ علیہ السلام کا ادب کیا اور وہ ادب اُن کے کام آ گیا۔ انہیں تو بہ کی توفیق نصیب ہو گئی۔ اسی طرح فرعون کی بیوی جس نے حضرت موسیٰ علیہ السلام کو دریا سے اٹھایا تھا وہ بے اولاد تھیں۔ فرعون نے کہا کہ یہ بنی اسرائیل کا بچہ ہوگا اسے قتل کر دیا جائے تو اس نے قتل کرنے سے منع کیا تھا کہ یہ ہماری خدمت کرے گا، ہم اسے بیٹا بنا لیں گے۔ خود بے اولاد تھی معصوم بچہ دیکھا تو اسے بہت پیار آیا لیکن اس کا وہ پیار خالی نہیں گیا۔ اُسے موسیٰ علیہ السلام پر ایمان نصیب ہوا اور فرعون کے ہاتھوں شہادت نصیب ہوئی۔ اسی طرح جادوگروں نے جادو چھوڑ دیا اور موت قبول کر لی۔ صبح کے سورج نے انہیں موسیٰ علیہ السلام سے مقابلے کی تیاری کرتے دیکھا تو اسی سورج نے ڈوبنے سے پہلے انہیں شہید ہوتے دیکھا!

آج کس قسم کے مسلمان ہیں؟ ہم اُن جادوگروں سے بھی گئے گزرے ہیں۔ ہمارا نبی کریم صلی اللہ علیہ وسلم سے اتنا بھی تعلق نہیں ہے کہ ہمیں یقین ہو کہ جادو ہم پر کچھ اثر نہیں کرے گا؟ کیا ہمیں اللہ پر اتنا اعتماد بھی نہیں ہے کہ ہمارا نظام اللہ کے دستِ قدرت میں ہے، جادوگروں کے ہاتھ میں نہیں ہے!

بات جادو کی نہیں ہے۔ بات ایمان اور یقین کی ہے۔ جس کا اللہ پر ایمان اور اعتماد ہے، جسے نبی صلی اللہ علیہ وسلم کی نبوت پر ایمان و یقین نصیب ہے اس پر جادو کچھ اثر نہیں کرے گا۔ جو کوئی ہونے پتنگ ہے اُسے کوئی بھی اچک لے۔ فرمایا، ایک ظلم تو یہ ہے کہ کوئی اپنی طرف سے مذہب کے نام پر رسومات گھڑ کے جھوٹ بولے کہ یہ اللہ کا دین ہے اور پھر: **وَ كَذَّبَ بِالصِّدْقِ إِذْ جَاءَهُ**۔۔۔ اور سچی بات جب اس کے پاس پہنچ جائے تو اس کو جھٹلا دے۔ جب نبی کریم صلی اللہ علیہ وسلم نے ان تک خالص سچ، حق بات پہنچائی تو انہوں نے اس کا انکار کر دیا اس کی تکذیب بھی کر دی کہ یہ سچ نہیں جھوٹ ہے۔ گویا جھوٹ کو اللہ کے ذمہ لگا کر سچ مان لیا اور سچ کو ماننے سے انکار کر دیا اور کہہ دیا یہ جھوٹ ہے۔ فرمایا: **أَلَيْسَ فِي جَهَنَّمَ مَثْوًى لِّلْكَافِرِينَ** ﴿۳۲﴾ کیا جہنم میں کافروں کا ٹھکانہ نہیں۔ کیا ایسا کفر کرنے والوں کے لیے جہنم ہی مناسب جگہ نہیں ہے؟ خود سوچو جو اتنا بڑا ظلم کرتا ہے کیا اس کا ٹھکانہ جہنم نہیں ہونا چاہیے؟

آپ صلی اللہ علیہ وسلم کی تصدیق کا ثمر:

فرمایا: وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمُتَّقُونَ ﴿۳۳﴾ اور جو شخص سچی بات لے کر آیا اور (جس نے) اس کی تصدیق کی، یہی لوگ پرہیزگار ہیں۔ وہ ہستی جن کی چالیس برس عمر عزیز قبل از بعثت مشرکین مکہ کے درمیان گزری لیکن جھوٹ بولنا تو درکنار کبھی آپ صلی اللہ علیہ وسلم پر جھوٹ کا الزام بھی نہیں لگا۔ ایسا ہوتا ہے کہ ایک بندہ سچ بولتا ہے لیکن لوگ اُسے جھوٹا بھی کہہ دیتے ہیں۔ یہ آپ صلی اللہ علیہ وسلم کا معجزہ ہے کہ قبل از بعثت بھی آپ صلی اللہ علیہ وسلم پر کبھی جھوٹ بولنے کا الزام نہیں لگا اور بعثت کے بعد تو سوال ہی پیدا نہیں ہوتا کیونکہ نبی معصوم ہوتا ہے۔ قرآن کریم نے آپ ﷺ کی چالیس سالہ عمر عزیز کو آپ صلی اللہ علیہ وسلم کی نبوت کی دلیل کے طور پر پیش کیا ہے۔ فرمایا: فَقَدْ لَبِثْتُ فِيكُمْ عُمُرًا مِّن قَبْلِهِ۔۔۔ (یونس: 16) پس بے شک اس سے پہلے میں تم میں عمر کا ایک بڑا حصہ بسر کر چکا ہوں۔ آپ صلی اللہ علیہ وسلم نے اہل مکہ سے فرمایا کہ میں نے تم لوگوں میں عمر بسر کی ہے۔ میرے اعمال میری سوچ، میری فکر، میری گفتار تمہارے سامنے ہے۔ جس نے زندگی بھر کسی انسان پر جھوٹ نہیں بولا کیا وہ آج اللہ پر جھوٹ بول سکتا ہے؟ مشرکین عرب آپ صلی اللہ علیہ وسلم کو صادق اور امین کہا کرتے تھے تو جو ہستی سچ کے ساتھ مبعوث ہوئی اور جن خوش نصیبوں نے اس کی تصدیق کی، اس کو سچ مانا یہ وہ لوگ ہیں جن کا اللہ سے تعلق قائم ہو جاتا ہے۔

تقویٰ کیا ہے؟ اللہ اور بندے کے درمیان مالک اور بندے کا رشتہ قائم ہو جانا۔ ایسے لوگوں کے لیے فرمایا: لَهُمْ مَا يَشَاءُونَ عِنْدَ رَبِّهِمْ۔۔۔ وہ جو کچھ چاہیں گے (وہ سب کچھ) ان کے لیے ان کے پروردگار کے پاس ہے۔

اللہ کریم فرماتے ہیں، ہم ایسے لوگوں کو ان کی پسند دیں گے۔ جو وہ چاہیں گے انہیں وہ نعمتیں ملیں گی۔ ان کی خواہش اور طلب سے زیادہ ملیں گی چونکہ اللہ رب العالمین ہے۔ رب سے مراد ایسی ہستی ہے جو چیزوں کی تربیت کر کے انہیں کمال تک لے جاتا ہے۔ جو کردار پر اعمال پر، عقائد و نظریات پر پھل لگاتا ہے۔ ساری کارگاہ حیات اس کی ربوبیت کا مظہر ہے۔ اسی طرح ایمانیات، عقائد اور کردار پر بھی پھل لگتا ہے اور وہ پھل، اللہ کی وہ جنت ہے جہاں ان کی ہر آرزو پوری ہوگی۔ ذَلِكَ جَزَاءُ الْمُحْسِنِينَ ﴿۳۴﴾ خلوص کے ساتھ نیکی کرنے والوں کا یہی صلہ ہے۔

جو لوگ صدق دل سے، خلوص سے، دل کی گہرائی سے اللہ جل شانہ کے ساتھ معاملہ کرتے ہیں۔ اس پر ایمان لاتے ہیں، اس کی اطاعت کرتے ہیں۔ رسول اللہ صلی اللہ علیہ وسلم کی تصدیق کرتے ہیں، آپ صلی اللہ علیہ وسلم

کا اتباع کرتے ہیں، آپ صلی اللہ علیہ وسلم سے محبت کرتے ہیں، آپ صلی اللہ علیہ وسلم کے حکم کے مطابق زندگی بسر کرتے ہیں اور پورے خلوص سے کرتے ہیں ان کے لیے یہی جزا ہے، یہی انعام ہے۔ فرمایا: لِيُكَفِّرَ اللَّهُ عَنْهُمْ
أَسْوَأَ الَّذِي عَمِلُوا... تاکہ اللہ ان برائیوں کو جو انہوں نے کی تھیں ان سے دور کر دیں۔

بقضائے بشریت ایسے لوگوں سے بھی کبھی خطا ہو جاتی ہے، سستی ہو جاتی ہے، کبھی قصور ہو جاتا ہے لیکن جن کا ایمان، کردار و عمل مضبوط ہوگا ان سے کچھ بھول چوک ہو بھی گئی تو اللہ کریم معاف فرما دیں گے۔ وَيَجْزِيَهُمْ أَجْرَهُمْ بِأَحْسَنِ الَّذِي كَانُوا يَعْمَلُونَ ﴿۳۵﴾ اور ان کو ان کے نیک کاموں کا، جو وہ کرتے رہے صلہ عطا فرمائیں گے یعنی دنیا میں ان مخلص بندوں نے جو اعمال کیے ان کے برابر نہیں بلکہ ان اعمال سے بہت بڑھا کر انہیں اجر اور معاوضہ دیا جائے گا۔

ایک ولی اللہ کا واقعہ ملتا ہے جو بہت مالدار تھے۔ ایک دن اپنے احباب میں تشریف فرما تھے کہ ایک خاتون آئی جس کے ہاتھ میں کٹورا تھا۔ اس نے عرض کی کہ میرا بیٹا بیمار ہے اور حکیم نے دوا دی ہے اُس نے کہا ہے کہ اسے شہد میں ملا کر دو تو اپنے توشہ خانہ سے مجھے تھوڑا سا شہد دلوا دیجیے۔ انہوں نے ملازم سے فرمایا کہ شہد کا ایک مشکیزہ لے آؤ۔

یاد رہے کہ مشکیزے چھوٹے بکرے کی کھال کے بنائے جاتے تھے اور ان میں 20 سے 25 کلو تک شہد رکھا جاسکتا تھا۔ جب وہ ملازم مشکیزہ لے آیا تو انہوں نے کہا کہ اس خاتون کو دے دو۔ وہ سائلہ دعائیں دیتی ہوئی شہد کا مشکیزہ لے کر چلی گئی۔ جو لوگ محفل میں بیٹھے تھے کہنے لگے کہ حضرت اس خاتون نے تو تھوڑا سا شہد مانگا تھا آپ نے اُسے پورا مشکیزہ عطا کر دیا؟ وہ فرمانے لگے کہ اللہ نے مجھے بہت دیا ہے۔ میرا توشہ خانہ شہد سے بھرا ہوا ہے۔ وہ غریب تھی اس کا حوصلہ ہی اتنا تھا۔ اُسے تھوڑا سا شہد بھی مل جاتا تو اس کے لیے تو بڑی دولت تھی لیکن مجھے جو اللہ نے منوں کے حساب سے دے رکھا ہے مجھے اس میں سے کم مقدار میں شہد دیتے ہوئے اللہ سے شرم محسوس ہوئی؟ اُس نے اپنی حیثیت کے مطابق مانگا میں نے اُسے اس حیثیت کے مطابق دیا جو اللہ نے مجھے عطا کی ہے!

اگر یہ حال اس کے بندوں کا ہے تو اللہ کی عطا کیسی ہوگی؟ جو اجر وہ اپنے بندوں کو دے گا وہ اپنی شان کے مطابق دے گا۔ وہ کیا ہوگا؟ وہ ہم نہیں سمجھ سکتے کیونکہ جب وہ دے گا تو ان کے اعمال سے کہیں زیادہ خوبصورت اور بہت زیادہ بڑھا کر عطا کرے گا۔

اللہ اپنے بندے صلی اللہ علیہ وسلم کے لیے کافی ہے:

جب آپ صلی اللہ علیہ وسلم کی بعثت ہوئی تو روئے زمین پر واحد ہستی اللہ کے رسول صلی اللہ علیہ وسلم کی تھی کہ آپ صلی اللہ علیہ وسلم نے توحید کا کلمہ بلند فرمایا۔ آپ صلی اللہ علیہ وسلم نے بیک وقت مختلف مذاہب اور ان کی رسومات کو چیلنج کیا۔ بڑے بڑے کافروں، مشرکوں کو، بت خانوں کے، پجاری، پروہت، سب کو چیلنج کر دیا! بے شک یہ حوصلہ نبی علیہ الصلوٰۃ والسلام کا ہی ہو سکتا ہے۔ پھر یہ لوگ سمجھتے ہیں کہ کفر کی طاقت، مشرکانہ ماحول اور معاشرہ، مذاہب کے علمبردار، ٹھیکیدار کافر حکمران اور کفر کی طاقتیں پتا نہیں کیا کر دیں گی؟ کچھ نہیں کر سکتیں۔ یہ لوگ اپنی دانست میں آپ صلی اللہ علیہ وسلم کو ان کافر طاقتوں سے ڈراتے ہیں اور اللہ کریم فرماتے ہیں: اَلَيْسَ اللّٰهُ بِكَافٍ عَبْدًا۔۔۔ کیا اللہ اپنے بندے (حضرت محمد صلی اللہ علیہ وسلم) کے لیے کافی نہیں؟ مخلوق بھلا اس کا کیا بگاڑے گی، اپنے بندے کو اللہ خود ہی کافی ہے۔ اللہ کی حفاظت میں آنے کے لیے یہ مخلوق کی ضرورت ہے کہ وہ حضور صلی اللہ علیہ وسلم کے اتباع میں آئے جو بھی خلوص اور صدق دل سے دامن رسالت صلی اللہ علیہ وسلم تھا متا جائے گا، وہ اسی حفاظت الہیہ میں آتا جائے گا۔

ہم کہتے ہیں معاشرہ خراب ہے حالانکہ ہمارے اپنے اندر کمزوری ہوتی ہے ہم کون سا مسجد کے لیے گھر سے نکلے تھے کہ راستے میں معاشرہ پکڑ کر برائی کی جگہ لے گیا۔ ہم نکلے ہی وہاں جانے کے لیے تھے۔ معاشرے میں جو خرابی ہے وہ ہمارے اپنے اندر بھی ہے۔ دراصل ہر خرابی اپنے اندر ہوتی ہے اور ماحول بھی تب متاثر کرتا ہے جب ہم ماحول کی کوئی چیز قبول کرتے ہیں۔ اگر ہم بجلی کی تار کو لوہے کے ساتھ لگائیں تو سب میں بجلی آجاتی ہے لیکن بجلی کی تار کو لکڑی کے ساتھ مَس کریں اس کا کچھ نہیں بگڑتا اس لیے کہ لکڑی بجلی کو قبول ہی نہیں کرتی۔ ربر کا دستانہ پہن لیں اور بجلی کی تار ہاتھ میں پکڑے رکھیں تو ربر بجلی کو قبول نہیں کرتا۔ لوہے کا مضبوط دستانہ پہن لیں اور ہاتھ میں تار پکڑ لیں تو لوہا اُسے جذب کر لے گا اور بندے کو بھی تباہ کر دے گا۔

معاشرے میں تو جو برائی ہے سو ہے، ہمارے اندر برائی قبول کرنے کی کوئی بات پیدا ہو گئی ہے اس لیے معاشرہ ہمیں مشکل نظر آتا ہے اور ہم اس کا شکوہ کرتے ہیں۔ ہم خود حرام کھانا چاہتے ہیں لیکن اتنی جرأت نہیں رکھتے کہ اعلانیہ کہہ سکیں کہ یہ ٹھیک ہے چنانچہ کہہ دیتے ہیں کہ ماحول اور معاشرہ ہی ایسا ہے۔ کیا معاشرہ ہمیں پکڑ کر کہتا ہے کہ حرام کھاؤ؟ کائنات بیٹھ میں بالکل اکیلا بندہ بھی اگر اللہ کے دین پر رہنا چاہے تو اللہ اس کی حفاظت فرماتا ہے اور وہ دین پر رہ سکتا ہے۔

روئے زمین پر اس وقت کم و بیش سات ارب کی انسانی آبادی ہے جس کا ایک تہائی حصہ کلمہ پڑھنے والوں کا ہے۔ اب اگر کلمہ ہمارے حلق سے نہ اترے اگرچہ ہم موروثی مسلمان ہیں تو یہ ایک الگ بات ہے۔ فرمایا: **وَيُخَوِّفُونَكَ بِالَّذِينَ مِنْ دُونِهِ**۔۔۔ اور یہ آپ کو ان (معبودوں) سے ڈراتے ہیں جو اس (اللہ) کے سوا (انہوں نے تجویز کر رکھے) ہیں۔

یہ آپ صلی اللہ علیہ وسلم کو اللہ کے سوا دوسروں سے ڈراتے ہیں۔ کبھی اپنے بتوں سے، کبھی جادوگروں سے، کبھی کافر حکومتوں اور باطل حکمرانوں سے، کبھی بدکار معاشرے سے اور مختلف چیزوں سے ڈراتے ہیں اس لیے کہ یہ خود گمراہ ہو چکے ہیں۔ یہ خود ان کے پجاری بن چکے ہیں۔ انہوں نے خود اللہ کا در چھوڑ دیا ہے۔

جو گمراہ ہی پسند کر لے۔۔۔

فرمایا: **وَمَنْ يُضِلِلِ اللَّهُ فَمَا لَهُ مِنْ هَادٍ** اور جس کو اللہ گمراہ کر دیں تو اس کو کوئی ہدایت دینے والا نہیں فرمایا، جب انہوں نے خود کفر کا دامن تھامنا تھا تو اللہ نے ان کی ہدایت کی توفیق سلب کر لی۔ اللہ نے انہیں گمراہی میں چھوڑ دیا۔ اب انہیں ہدایت نصیب ہو ہی نہیں سکتی۔ یہ جو معاشرے کی دھمکیاں دیتے ہیں، حکومتوں اور کفر کی طاقتوں کی دھمکیاں دیتے ہیں، دیوی دیوتاؤں اور جادوگروں سے ڈراتے ہیں۔ انہیں اللہ نے گمراہ کر دیا ہے کیونکہ وہ گمراہ رہنا چاہتے تھے۔ انہوں نے گمراہی کا راستہ چننا تھا تو اللہ نے ان پر مہر کر دی کہ جاؤ اپنی پسند پر رہو۔ یہ تو اب خود واپس نہیں آسکتے کسی کا کیا بھلا کریں گے؟

جو اللہ کا راستہ پسند کر لے۔۔۔

جو اللہ کا دامن تھام لے: **وَمَنْ يَهْدِ اللَّهُ فَمَا لَهُ مِنْ مُضِلٍّ**۔۔۔ اور جس کو اللہ ہدایت بخشیں تو اس کو کوئی

گمراہ کرنے والا نہیں۔

جو اللہ پر صدق دل سے ایمان لے آئے، اللہ کے نبی صلی اللہ علیہ وسلم کا دامن تھام لے اور جسے اللہ ہدایت دے دیں پھر کون ہے جو اسے گمراہ کر سکے گا؟ اسے پھر کوئی بھی گمراہ نہیں کر سکتا۔ جس کے کردار کی وجہ سے اللہ نے ہدایت سلب کر لی اسے کوئی ہدایت نہیں دے سکتا اور جسے اللہ نے ہدایت دے دی اسے پھر کوئی مانی کا لعل گمراہ نہیں کر سکتا۔ **الْيَسِّرَ اللَّهُ بِعَزِيزٍ ذِي انْتِقَامٍ** (اور) بدلہ لینے والے نہیں؟ کیا تم نہیں جانتے کہ اللہ کریم ہر چیز پر غالب اور سب سے زیادہ طاقتور اور قوت والے ہیں؟ اس کے ساتھ ساتھ وہ انتقام لینے والے بھی ہیں۔ ہر کردار پر نتیجہ مرتب کرنے والے ہیں۔ ہر اچھے یا برے عمل، قول اور سوچ پر نتیجہ مرتب ہوگا۔ جو برائی کرتے ہیں وہ برا انجام بھی پائیں گے۔

وَلَيْنَ سَأَلْتَهُمْ مَنْ خَلَقَ السَّمَوَاتِ وَالْأَرْضَ لَيَقُولُنَّ اللَّهُ... اور اگر آپ ان سے پوچھیں کہ آسمانوں اور زمین کو کس نے پیدا فرمایا؟ تو ضرور کہیں گے اللہ نے۔ فرمایا، ان سے پوچھ لیجیے کہ یہ ارض و سما کا نظام، یہ کائنات، یہ مٹی کی گود جس میں کھربوں جڑی بوٹیاں، درخت، کھربوں جانور، پرندے، نباتات حیوانات، انسان، یہ ایک انبوہ کثیر ہے جو ہر لمحہ آرہا ہے۔ وہی انبوہ کثیر اسی زمین میں پھر واپس رہا ہے اور پھر وہی ہر لمحہ جزو خاک بنتا جا رہا ہے۔ کیا یہ بتوں نے بنایا ہے، جادو گروں نے بنایا ہے؟ یہ آسمان کی دنیا، یہ ستارے، سیارے یہ فرشتے، آسمانی نظام یہ کیا جادو گروں نے بنائی ہے؟ انہیں مجبوراً کہنا پڑے گا کہ یہ سب اللہ کا ہے۔ جب نظام ہی اس کا ہے، اس نے پیدا کیا ہے تو یہ بت اور جادو گر اس میں تصرف کرنے والے کون ہوتے ہیں؟ یہ کمال جادو گروں کا نہیں ہے۔ یہ جادو کو برحق ماننے والوں کے ایمان کی کمی ہے۔ آج لوگ کہتے ہیں جادو برحق ہے۔ ایسے ظالم ہیں کہ باطل کو حق کہتے ہیں، حق کو حق نہیں کہتے۔ انہیں خدا کا خوف نہیں ہے کہ باطل کو حق کہہ رہے ہیں۔

فرمایا، ان سے پوچھیے کہ یہ سارا نظام کس کا ہے تو کہہ اٹھتے ہیں کہ یہ نظام تو اللہ ہی کا ہے۔ قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ كَاشِفَاتُ ضُرِّيَّكَ... فرمائیے بتاؤ تو جن کو تم اللہ کے سوا پوجتے ہو اگر اللہ مجھے کوئی دکھ پہنچانا چاہیں تو کیا یہ اس کے دیے ہوئے دکھ کو دور کر سکتے ہیں؟

فرمایا، یہ جو تمہارے دیوی دیوتا، بت، جادو گر ہیں، کیا یہ مجھے اس نقصان یا تکلیف سے بچا سکتے ہیں جو مجھے اللہ پہنچانا چاہیں؟ اگر اللہ کریم میرا کوئی نقصان کرنا چاہیں مجھ پر بیماری مسلط کر دیں یا کسی حادثے سے دوچار کر دیں یا کوئی عذاب مسلط کر دیں تو کیا یہ سارے بت، جادو گر، دیوی دیوتا مل کر مجھے بچالیں گے؟ أَوْ أَرَادَنِيَ بِرَحْمَةٍ هَلْ هُنَّ مُمْسِكَتُ رَحْمَتِهِ... یا اگر وہ مجھ پر مہربانی فرمانا چاہیں تو کیا اس کی مہربانی کو روک سکتے ہیں؟

اگر اللہ مجھ پر رحم کرنا چاہیں، مجھے عزت دے دیں، دین اور اپنا قرب دے دیں، صحت دے دیں، دولت دے دیں تو کیا یہ سارے مل کر اس کی رحمت کو روک لیں گے؟ جب وہ کوئی تکلیف دینا چاہے تو یہ بچا نہیں سکتے وہ مہربانی فرمانا چاہے تو یہ روک نہیں سکتے تو پھر انہیں بتا دیں: قُلْ حَسْبِيَ اللَّهُ... فرمادیجیے میرے لیے اللہ کافی ہے۔ عَلَيْهِ يَتَوَكَّلُ الْمُتَوَكِّلُونَ ﴿۳۸﴾ بھروسہ کرنے والے اسی پر بھروسہ کرتے ہیں۔

وہی ذات ہے جس پر بھروسہ کیا جاسکتا ہے۔ اُس کے علاوہ کسی پر بھروسہ نہیں کیا جاسکتا اس لیے کہ کائنات ساری خود محتاج ہے۔ ساری مخلوق محتاج ہے، اپنے وجود اور اپنی بقا میں محتاج ہے تو کوئی خالق کو چھوڑ کر مخلوق پر بھروسہ کیا کرے گا!

جو زندگی میں نہیں مانتے موت منوالیتی ہے:

موت حقائق منوالیتی ہے۔ فرمایا، اگر یہ لوگ نہیں مانتے تو: قُلْ يٰقَوْمِ اعْمَلُوا عَلٰی مَكَانَتِكُمْ اِنَّیْ عَامِلٌ ؕ فَسَوْفَ تَعْلَمُوْنَ ﴿۳۹﴾ فرمادیجیے کہ اے میری قوم! تم اپنی جگہ پر عمل کیے جاؤ میں (بھی) عمل کیے جاتا ہوں۔ سو عنقریب تم کو معلوم ہو جائے گا۔ یہ بڑی صاف صاف ہر ایک کی سمجھ میں آنے والی بات ہے لوگو! اگر میری بات نہیں مانتے تو پھر جو مانتے ہو اس پر عمل کرتے رہو۔ میں جو لایا ہوں میں اس پر عمل کر رہا ہوں۔ کوئی زیادہ دیر نہیں ہے، کسی بھی لمحے تمہاری زندگی کا چراغ بھی گل ہو سکتا ہے، عنقریب نتیجہ سامنے آ جائے گا۔ ارشاد نبوی علیہ الصلوٰۃ والسلام ہے: مَنْ مَاتَ فَقَدْ قَامَتْ قِيَامَتُهُ (مشکوٰۃ) او کما قال رسول اللہ صلی اللہ علیہ وسلم۔ فرمایا، جو مرتا ہے اس کی ایک قیامت تو آگئی۔ برزخ سامنے آ گیا، دارالعمل ختم ہو گیا، دارالجزا سامنے آ گیا تو اُسے سمجھ آ جائے گی کہ جو میں کہتا تھا وہ کیا تھا اور جس پر تم بضد تھے وہ کیا تھا۔ مجھے بھی دنیا سے پردہ فرمانا ہے میں بھی وہاں جاؤں گا میں بھی دیکھوں گا اور تمہیں بھی معلوم ہو جائے گا: مَنْ یَأْتِيهِ عَذَابٌ يُخْزِيهِ وَيَحِلُّ عَلَيْهِ عَذَابٌ مُّقِيمٌ ﴿۴۰﴾ کہ کس پر عذاب آتا ہے جو اُسے رسوا کرے گا اور (آخرت میں) کس پر ہمیشہ کا عذاب نازل ہوتا ہے۔

دیکھتے ہیں کس نظریے اور کردار پر اللہ کا عذاب آتا ہے اور اسے رسوا کرتا ہے۔ کس نظریے پر ہمیشہ ہمیشہ کے عذاب کے دروازے کھل جاتے ہیں۔ اگر تم زندگی میں نہیں مانتے تو موت تم سے یہ حقیقتیں منوالے گی۔

قرآن سب کے لیے ہے:

فرمایا: اِنَّا اَنْزَلْنَا عَلَیْكَ الْكِتٰبَ بِالْحَقِّ۔۔۔ بے شک ہم نے آپ پر لوگوں کے لیے حق کے ساتھ کتاب نازل فرمائی ہے۔

فرمایا، اے میرے حبیب صلی اللہ علیہ وسلم! ہم نے آپ پر نوع انسانی کے لیے کتاب نازل فرمائی ہے۔ 'الناس' کہتے ہیں اولادِ آدم کو تو فرمایا، لِلنَّاسِ بِالْحَقِّ۔۔۔ اسے اولادِ آدم کے لیے پورے حق کے ساتھ صداقت کے ساتھ نازل فرمایا۔ یہاں ایک بات اور بھی سمجھ لی جائے کہ ہمارے ہاں اسلام کے نام پر بے شمار فرقے بن چکے ہیں جن میں سے بعض اتنے شدت پسند ہیں کہ وہ دوسرے فرقے کو مسلمان ماننے کو بھی تیار نہیں۔ یاد رکھیں! اسلام میں کوئی فرقہ نہیں ہے۔ اسلام دین واحد ہے۔ اصول میں کوئی اختلاف نہیں البتہ فروعات میں اختلاف ہیں اور وہ باعثِ برکت ہیں۔ کچھ ساتھی نماز پڑھتے ہوئے رفع یدین کرتے ہیں جبکہ کچھ ساتھی نہیں کرتے۔ اصول کیا ہے؟

اصول ہے کہ تکبیر پر ہاتھ اٹھائے جائیں۔ اللہ اکبر کہو تو ہاتھ اٹھاؤ چنانچہ نماز میں تکبیر اولیٰ پر سب کانوں تک ہاتھ لے جاتے ہیں۔ اصول پر تو کوئی اختلاف نہیں ہے اب آگے اس کی تشریح ہے کہ صرف پہلی تکبیر پر ہی ہاتھ اٹھائے جائیں یا ہر تکبیر پر؟ تو یہ اختلاف تشریح کا ہے۔ یہ اختلاف نہیں ہے بلکہ باعثِ برکت ہے۔ دونوں ٹھیک کرتے ہیں بس ترجیح کا فرق ہے۔ حنفی کہتے ہیں کہ صرف تکبیر اولیٰ پر ہاتھ اٹھانا اور باقی پر نہ اٹھانا آپ صلی اللہ علیہ وسلم کی آخری عمر کا انداز ہے اور یہ زیادہ باعثِ ثواب ہے۔ دوسرے کہتے ہیں کہ آپ صلی اللہ علیہ وسلم نے ساری تکبیروں پر ہاتھ اٹھائے ہیں اور اس میں زیادہ ثواب ہے۔ وہ بھی سچے ہیں لیکن ایک دوسرے کو غلط نہیں کہتے لہذا فرقہ نہیں بنتا۔ جہاں اصول کا اختلاف آجائے وہاں فرقہ بنتا ہے۔ اصول میں اختلاف کیوں آتا ہے؟ دیکھیں اللہ کریم فرماتے ہیں ہم نے آپ پر انسانوں کے لیے، حق کے ساتھ کتاب نازل فرمائی یعنی کتاب صرف سنانا اور پڑھ کر بتانا مقصود نہیں بلکہ کتاب سمجھانا بھی نبی صلی اللہ علیہ وسلم کا منصب ہے۔ قرآن کریم کی جو تفسیر نبی کریم صلی اللہ علیہ وسلم نے صحابہ کرامؓ کو جو کہ قرآن کے پہلے گواہ ہیں سمجھائی اور انہوں نے آپ صلی اللہ علیہ وسلم کے روبرو اس پر عمل کیا اور آپ صلی اللہ علیہ وسلم نے ان کی تصدیق فرمائی۔ اگر آج سب لوگ قرآن کا صرف وہی معنی لیں تو کوئی فرقہ نہیں بنتا اور وہی صحیح ہے۔ ہم اپنی گرائمر اور صرف و نحو کے زور سے معنی اخذ کرتے رہیں گے تو جتنے کریں گے اتنے فرقے بنتے چلے جائیں گے۔

اسلام میں کوئی فرقہ نہیں ہے۔ اللہ کریم فرماتے ہیں ہم نے نوعِ انسانی کے لیے آپ صلی اللہ علیہ وسلم کو حق کے ساتھ کتاب عطا فرمائی۔ آپ صلی اللہ علیہ وسلم کا منصب ہے کہ آپ لوگوں کو بتائیں اور اس کا مضمون سمجھائیں۔ اب اس کے بعد لوگوں کو اختیار ہے: **فَمَنْ اهْتَدَىٰ فَلِنَفْسِهِ ۖ وَمَنْ ضَلَّٰ فَاِنَّمَا يَضِلُّ عَلٰیهَا ۗ وَمَا اَنْتَ عَلَيْهِمْ بِوَكِيْلٍ** (۳۱) پس جو شخص راہِ راست پر آتا ہے تو اپنے لیے اور جو گمراہ ہوتا ہے تو یقیناً گمراہی سے اپنا ہی نقصان کرتا ہے اور آپ ان کے ذمہ دار نہیں ہیں۔

فرمایا، جس نے ہدایت اختیار کی، جو ایمان لے آیا، آپ صلی اللہ علیہ وسلم کے تابع ہو گیا، اُس نے اپنا فائدہ کیا، اپنا بھلا کیا جو گمراہ ہو اس کی گمراہی کا وبال بھی خود اس پر پڑے گا وہ کسی کا کچھ نہیں بگاڑ رہا۔ جو کچھ کر رہا ہے اپنے لیے کر رہا ہے۔

اے میرے حبیب (صلی اللہ علیہ وسلم!) آپ کا منصبِ جلیلہ ان تک بات پہنچا دینا ہے، منوانا نہیں۔ آپ صلی اللہ علیہ وسلم ان پر داروغہ مقرر نہیں کیے گئے کہ ڈنڈے سے بات منوائیں۔ یہ ان کی پسند ہے اللہ نے انہیں اختیار دیا ہے۔ اگر آپ صلی اللہ علیہ وسلم کا دامن تھام لیں تو خوش نصیب ہیں، چھوڑ دیں گے تو تباہ ہو جائیں گے۔ یہ اختیار ان کے پاس ہے کہ جو راستہ چاہتے ہیں وہ اختیار کر لیں کہ آپ صلی اللہ علیہ وسلم کا کام اللہ کا پیغام پہنچانا ہے منوانا نہیں ہے۔

سورة الزمر ركوع 5 آيات 42 تا 52

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا ۖ فِيمُوسِكِ
الَّتِي قَضَىٰ عَلَيْهَا الْمَوْتَ وَيُرْسِلُ الْأَخْرَىٰ إِلَىٰ أَجَلٍ مُّسَمًّى ۗ إِنَّ فِي ذَٰلِكَ
لَآيَاتٍ لِّقَوْمٍ يَتَفَكَّرُونَ ﴿٣٢﴾ أَمْ اتَّخَذُوا مِنْ دُونِ اللَّهِ شُفَعَاءَ ۗ قُلْ أَوْلُوا
كَانُوا لَا يَمْلِكُونَ شَيْئًا وَلَا يَعْقِلُونَ ﴿٣٣﴾ قُلْ لِلَّهِ الشَّفَاعَةُ جَمِيعًا ۗ لَهُ
مُلْكُ السَّمَوَاتِ وَالْأَرْضِ ۗ ثُمَّ إِلَيْهِ تُرْجَعُونَ ﴿٣٤﴾ وَإِذَا ذُكِرَ اللَّهُ وَحْدَهُ
اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ ۗ وَإِذَا ذُكِرَ الَّذِينَ مِنْ دُونِهِ
إِذَا هُمْ يَسْتَبْشِرُونَ ﴿٣٥﴾ قُلِ اللَّهُمَّ فَاطِرَ السَّمَوَاتِ وَالْأَرْضِ عِلْمَ
الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ ﴿٣٦﴾
وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ
سُوءِ الْعَذَابِ يَوْمَ الْقِيَامَةِ ۗ وَبَدَا لَهُمْ مِنَ اللَّهِ مَا لَمْ يَكُونُوا
يَحْتَسِبُونَ ﴿٣٧﴾ وَبَدَا لَهُمْ سَيِّئَاتُ مَا كَسَبُوا وَحَاقَ بِهِمْ مَا كَانُوا بِهِ
يَسْتَهْزِئُونَ ﴿٣٨﴾ فَإِذَا مَسَّ الْإِنْسَانَ ضُرٌّ دَعَانَا ثُمَّ إِذَا خَوَّلْنَاهُ نِعْمَةً مِّنَّا
قَالَ إِنَّمَا أُوتِيْتُهُ عَلَىٰ عِلْمٍ ۗ بَلْ هِيَ فِتْنَةٌ وَلَكِنَّ أَكْثَرَهُمْ لَا يَعْلَمُونَ ﴿٣٩﴾
قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٤٠﴾
فَأَصَابَهُمْ سَيِّئَاتُ مَا كَسَبُوا ۗ وَالَّذِينَ ظَلَمُوا مِنْ هَٰؤُلَاءِ سَيُصِيبُهُمْ
سَيِّئَاتُ مَا كَسَبُوا ۗ وَمَا هُمْ بِمُعْجِزِينَ ﴿٤١﴾ أَوَلَمْ يَعْلَمُوا أَنَّ اللَّهَ يَبْسُطُ

الرِّزْقِ لِمَنْ يَشَاءُ وَيَقْدِرُ ۗ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ ﴿٥٧﴾

اللہ ہی قبض فرماتے ہیں جانوں کو ان کی موت کے وقت اور جن کی موت نہیں آئی تو ان کی نیند کے وقت۔ پھر ان کو روک لیتے ہیں جن کی موت کا حکم فرما چکے اور باقی جانوں کو ایک وقت مقررہ تک کے لیے بھیج دیتے ہیں بے شک اس میں فکر کرنے والوں کے لیے دلائل ہیں ﴿۴۲﴾ کیا ان لوگوں نے اللہ کے سوا اور سفارشی بنا لیے ہیں۔ فرما دیجیے خواہ وہ کسی چیز کا بھی اختیار نہ رکھتے ہوں اور نہ کچھ سمجھتے ہی ہوں ﴿۴۳﴾ فرما دیجیے کہ سفارش تو سب اللہ ہی کے اختیار میں ہے۔ تمام آسمانوں اور زمین کی بادشاہت اسی کی ہے پھر تم لوٹ کر اسی کی طرف جاؤ گے ﴿۴۴﴾ اور جب تنہا اللہ کا ذکر کیا جاتا ہے تو جو آخرت پر یقین نہیں رکھتے ان کے دل گھٹنے لگتے ہیں۔ اور جب اس کے سوا اوروں کا ذکر آتا ہے تو وہ فوراً خوش ہو جاتے ہیں ﴿۴۵﴾ فرما دیجیے اے اللہ! آسمانوں اور زمین کے پیدا فرمانے والے، پوشیدہ اور ظاہر کے جاننے والے، آپ ہی اپنے بندوں کے درمیان جن باتوں میں وہ باہم اختلاف کرتے ہیں، فیصلہ فرمائیں گے ﴿۴۶﴾ اور اگر ظلم (کفر و شرک) کرنے والوں کے پاس دنیا بھر کی تمام چیزیں ہوں اور ان کے ساتھ اتنی ہی چیزیں اور بھی ہوں تو قیامت کے دن سخت عذاب سے چھوٹ جانے کے لیے سب دے دیں اور ان پر اللہ کی طرف سے وہ امر ظاہر ہوگا جس کا ان کو خیال بھی نہ تھا ﴿۴۷﴾ اور ان کے لیے ان کے تمام بُرے اعمال ظاہر ہو جائیں گے اور جس (عذاب) کا وہ مذاق اڑایا کرتے تھے ان کو آگھیرے گا ﴿۴۸﴾ پھر جب انسان کو تکلیف پہنچتی ہے تو ہمیں پکارنے لگتا ہے پھر جب ہم اس کو اپنی طرف سے نعمت عطا فرماتے ہیں تو کہتا ہے یہ تو مجھے میری تدبیر سے ملی ہے بلکہ وہ ایک آزمائش ہے لیکن ان کے اکثر لوگ جانتے نہیں ﴿۴۹﴾ بلاشبہ یہ بات ان سے پہلے بعض لوگوں نے بھی کہی تھی تو جو وہ کیا کرتے تھے ان کے کسی کام نہ آیا ﴿۵۰﴾ پس ان پر ان کے اعمال کے وبال پڑ گئے اور جو لوگ ان میں سے ظلم کرتے رہے ہیں ان پر ان کے اعمال کے وبال

عنقریب پڑیں گے اور وہ (اللہ کو) عاجز نہیں کر سکتے ﴿۵۱﴾ کیا یہ نہیں جانتے کہ اللہ ہی جس کے لیے چاہتے ہیں روزی فراخ کر دیتے ہیں اور (جس کے لیے چاہتے ہیں) تنگ کر دیتے ہیں بے شک اس میں ایمان لانے والوں کے لیے بہت سی نشانیاں ہیں ﴿۵۲﴾

تفسیر و معارف

عظمتِ الہی کی نشانیاں:

نیند اور موت اللہ کی عظمت کی نشانیوں میں سے ہیں۔ لوگ روز مرتے ہیں، روز زندہ ہوتے ہیں تو عظمتِ الہی کے قائل کیوں نہیں ہو جاتے، موت کی تیاری کیوں نہیں کرتے؟۔ دراصل اللہ کی یہ نشانیاں غور و فکر کرنے والوں کے لیے ہیں۔ ایسے لوگ جو تفکر کرتے ہیں جو عظمتِ الہی پر غور کرتے ہیں جو قدرتِ الہی کا مشاہدہ کرتے ہیں جو اللہ کے نبی علیہ الصلوٰۃ والسلام کے ارشادات پر توجہ دیتے ہیں جو حق کو تلاش کر کے مانتے ہیں ان کے لیے اس میں بڑی نشانیاں اور بڑے دلائل ہیں۔

اللہ ہی قادر ہے، اسی کا بنایا ہوا نظام ہے۔ وہی ملک الموت کا بھی رب ہے۔ اسی کے بھیجے ہوئے فرشتے روح قبض کرتے ہیں۔ ہر بندہ اس کے بنائے ہوئے نظام کا پابند ہے۔ جب کسی کے دنیا سے جانے کا معین دن آ جاتا ہے وہ چلا جاتا ہے کیا کوئی اپنی موت کو روک سکا ہے جب اس کی موت آگئی ہو؟ بڑے بڑے شہنشاہ، خود کو خدا کہلوانے والے، فرعون، نمرود اور شداد جیسے ظالموں اور جاہلوں کی جب موت آئی تو کیا اُسے لوٹا سکے؟ امیر، غریب، دولت مند، فقیر، صحت مند، بیمار کیا کوئی اسے روک سکا؟ بلکہ ایسا ہوتے دیکھا گیا ہے کہ بیمار پڑے رہ جاتے ہیں اور تیمارداری کرنے والے پہلے انتقال کر جاتے ہیں۔

فرمایا: **اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ فِي مَنَامِهَا**۔۔۔ اللہ ہی قبض فرماتے ہیں جانوں کو ان کی موت کے وقت اور جن کی موت نہیں آئی تو ان کی نیند کے وقت، انسان کی روح اللہ ہی کے دستِ قدرت میں ہوتی ہے۔ جب کسی کا وقت پورا ہو جاتا ہے اللہ ان کی روح قبض کرنے کا حکم صادر فرما دیتے ہیں۔ **فَيُنسِكُ الَّتِي قَضَىٰ عَلَيْهَا الْمَوْتَ وَيُرْسِلُ الْأُخْرَىٰ إِلَىٰ أَجَلٍ مُّسَمًّى**۔۔۔ پھر ان کو روک لیتے ہیں جن کی موت کا حکم فرما چکے اور باقی جانوں کو ایک وقت مقررہ کے لیے بھیج دیتے ہیں۔

یہاں نیند اور موت کا تعلق بتایا گیا ہے کہ جب نیند آتی ہے، لوگ سو جاتے ہیں تب روح بدن میں نہیں ہوتی اللہ کے دستِ قدرت میں ہوتی ہے۔ ہاں! حیات کا تعلق منقطع نہیں کیا جاتا۔ سوتے میں حیات کا بدن کے ساتھ تعلق رہتا ہے۔ جس کے لیے موت کا فیصلہ ہو چکا ہوتا ہے اس کی روح کو روک لیتا ہے وہ سوتا ہوا فوت ہو جاتا ہے اور جس کی قضا نہیں ہوتی اس کی روح کو پھر اس کے مقررہ وقت تک کے لیے اللہ واپس لوٹا دیتے ہیں۔ اسی لیے نبی کریم صلی اللہ علیہ وسلم نے سوتے وقت کی دعا سکھائی: اللَّهُمَّ بِاسْمِكَ أَمُوتُ وَأَحْيِي يَا اللَّهُ! میں تیرے نام کے ساتھ مرتا ہوں اور زندہ ہوتا ہوں۔ (بخاری) اور جاگنے کی دعا سکھائی: الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ (بخاری و مسلم) سب تعریفیں اس اللہ کے لیے ہیں جس نے مجھے موت کے بعد پھر زندہ کر دیا۔ ان دعاؤں سے بھی واضح ہوتا ہے کہ نیند موت کی بہن ہے۔

فرمایا: إِنَّ فِي ذَلِكَ لَآيَاتٍ لِّقَوْمٍ يَتَفَكَّرُونَ ﴿۳۱﴾ بے شک اس میں فکر کرنے والوں کے لیے دلائل ہیں۔ اللہ کریم دعوتِ فکر دیتے ہیں کہ لوگو! تم روز مرتے ہو اور نیند کے بعد روز زندہ ہو جاتے ہو تو اللہ کی عظمت کی اس نشانی پر غور کرو تا کہ ہدایت پا سکو لیکن یہ بات طے ہے کہ یہ دلائل اور نشانیاں انہی لوگوں کو سمجھ آتی ہیں جو حق کو تلاش کرتے ہیں جو تفکر کر کے حق قبول کرتے ہیں۔

سفارش، اللہ ہی کے اختیار میں ہے:

فرمایا: أَمْ اتَّخَذُوا مِنْ دُونِ اللَّهِ شُفَعَاءَ ۗ قُلْ أَوْلُو كَانُوا لَا يَمْلِكُونَ شَيْئًا وَلَا يَعْقِلُونَ ﴿۳۲﴾ کیا ان لوگوں نے اللہ کے سوا سفارشی بنا لیے ہیں فرما دیجیے خواہ وہ کسی چیز کا بھی اختیار نہ رکھتے ہوں اور نہ کچھ سمجھتے ہی ہوں۔

ہونا تو یہ چاہیے تھا کہ اللہ کی عظیم نشانیوں کو دیکھ کر اس کی عظمت کا اقرار کر لیتے لیکن انہوں نے اللہ کو چھوڑ کر اپنے لیے مشکل کشا، حاجت روا، سفارشی بنا لیے۔ کسی نے کہا ہمارا پیر ہمیں بچالے گا، فلاں مٹا صاحب بچالیں گے، کسی نے کہا فلاں دیوی دیوتا بچالے گا حالانکہ ان کے معبودانِ باطلہ تو وہ ہیں جن میں عقل و شعور ہی نہیں ہے۔ پتھر کے بت گھڑ کر رکھے ہوئے ہیں جنہیں گرمی، سردی، نیکی، بدی، بھلائی اچھائی یا برائی کسی کا کوئی شعور ہی نہیں اور باقی جتنے بھی ہیں ان کے اختیار میں کچھ نہیں سب اللہ کی مخلوق ہیں اور اس کی بارگاہ میں بے اختیار ہیں لَا يَمْلِكُونَ شَيْئًا۔۔۔ کائنات میں کسی کا کچھ بھی نہیں ہے۔ ہر ذرے کا مالک وہ خود ہے جو خالق ہے۔ وَلَا يَعْقِلُونَ ﴿۳۲﴾ ان منکرین میں اتنا شعور بھی نہیں کہ دیکھ لیں کس کو سفارشی بنا رہے ہیں؟ انہیں، جن کا اپنا بھلا برا ان کے ہاتھ میں نہیں!

قُلْ لِلَّهِ الشَّفَاعَةُ جَمِيعًا۔۔ فرمادیجیے کہ سفارش تو سب اللہ ہی کے اختیار میں ہے۔

اس کی بارگاہ میں تو یہ سفارش بھی نہیں کر سکتے کہ سفارش بھی اُس کی رحمت کا ایک شعبہ ہے۔ وہاں صرف وہ سفارش کر سکے گا جسے وہ اجازت دے گا اور اُن کی کر سکے گا جن کے لیے وہ اجازت دے گا۔ وہاں ایسا نہیں ہے کہ جو چاہے منہ اٹھا کر سفارش کے لیے چل دے۔ بارگاہِ الہی میں صرف وہ ہستیاں سفارش کر سکیں گی جن کو اللہ کریم سفارش کرنے کی اجازت دیں گے اور صرف اُن کے حق میں کریں گی جن کے لیے اجازت ہوگی۔ یہ سفارش اور شفاعت بھی محض اس کی رحمت سے ہے۔ اُسی کا کرم اور احسان ہے۔ لَهُ مُلْكُ السَّمٰوٰتِ وَالْاَرْضِ ۗ ثُمَّ اِلَيْهِ تُرْجَعُوْنَ ﴿۴۴﴾ تمام آسمانوں اور زمین کی بادشاہت اُسی کی ہے پھر تم لوٹ کر اُسی کی طرف جاؤ گے۔

کائنات کی حکمرانی اسی کو زیبا ہے کہ سب کچھ اُسی کا ہے۔ ایک بندے کے وجود سے لے کر، مال و دولت، اولاد، رشتہ دار، برادر یاں، حکومت، اقتدار تک یہ سب بندے کو عارضی طور پر ملتا ہے لیکن جب دم نکلتا ہے تو کچھ بھی نہیں رہتا۔ ایمان یا کردار باقی رہ جاتا ہے اور کچھ نہیں رہتا۔ فقیر مرتا ہے زیر زمین جاتا ہے، بادشاہ مرتا ہے زیر زمین، دو چادروں میں ہی جاتا ہے۔ بادشاہ ہو یا فقیر جو زیر آسمان ہے سب دھرتی کا مال ہے۔ زمین اور آسمانوں کی بادشاہت صرف اللہ کو سزاوار ہے۔

حکمران ہے اک وہی باقی بتانِ ازری

لوگو! اگر موت پر فسانہ ختم ہو جاتا قصہ تمام ہو جاتا پھر بھی خیر تھی مگر سچ تو یہ ہے کہ مر کر تمہیں مٹنا نہیں ہے بلکہ پھر زندہ ہو کر اُس کی بارگاہ میں حاضر ہونا ہے۔ زندگی تو شروع ہی موت سے ہوگی جس میں تمہیں تمہارے کردار کا معاوضہ دیا جائے گا۔

موت کو سمجھا ہے غافل اختتامِ زندگی
ہے یہ شامِ زندگی، صبحِ دوامِ زندگی

قبولیتِ حق کے لیے ایمان بالآخرت ضروری ہے:

فرمایا: وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ۔۔ اور جب تنہا

اللہ کا ذکر کیا جاتا ہے تو جو آخرت پر یقین نہیں رکھتے ان کے دل گھٹنے لگتے ہیں۔

فرمایا، جن کا آخرت کے ساتھ، قیامت کے ساتھ ایمان نہیں ہے ان کے سامنے جب اللہ کی توحید بیان کی

جاتی ہے تو ان کے دل جلنے لگتے ہیں ان کے دل گھٹنے لگتے ہیں، بیٹھنے لگتے ہیں۔ ان میں حق کو

قبول کرنے کی استعداد نہیں رہتی کہ قبولیت حق کے لیے ایمان بالآخرت ضروری ہے۔ کردار کی اصلاح کی بنیاد ہی ایمان بالآخرت ہے۔ جتنا کسی کو آخرت پر یقین ہو اتنا ہی توفیق الہی سے وہ گناہ سے بچنے کی کوشش کرتا ہے۔ جتنی جرأت اور دلیری سے ہم گناہ کرتے ہیں اتنا ہمارا آخرت پر یقین کمزور ہے یعنی ہم نتائج سے اتنے غافل ہیں۔ اگر ہمیں کوئی یہ خبر دے کہ یہ زہر ہے تو کیا ہم وہ چیز کھاتے ہیں؟ کبھی تجربہ بھی نہیں کرتے کہ کھا کر دیکھیں، مر گیا تو خیر ہے۔ کوئی نہیں کھاتا کہتا ہے کہ جب دوسرا کہہ رہا ہے کہ زہر ہے تو میں کیوں کھاؤں؟ اسی طرح گناہ بھی زہر ہے۔ اصدق الصادقین نبی کریم صلی اللہ علیہ وسلم نے بتایا یہ گناہ ہے یہ مت کرنا۔ ہم پھر کیوں کرتے ہیں؟ اس خبر پر یقین میں کمی ہے۔ ایمان کمزور ہے۔ ہم نے ایک راہ چلتے بندے کے بتانے پر تو یقین کر لیا کہ یہ زہر ہے اور رک گئے تو جب نبی کریم صلی اللہ علیہ وسلم فرما رہے ہیں کہ یہ گناہ ہے تو ہم کیوں کرتے ہیں؟ اسے ایمان کی کمزوری کہا جاتا ہے۔ یہاں بتایا جا رہا ہے کہ جن کا آخرت پر یقین نہیں ہے یا کمزور ہے، جب ان کے سامنے عظمت الہی کی بات کی جائے تو ان کے دل گھٹنے لگتے ہیں۔ **وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ** ﴿۴۵﴾ اور جب اس کے سوا اوروں کا ذکر آتا ہے تو وہ فوراً خوش ہو جاتے ہیں۔۔۔۔۔

اگر ان کے سامنے ان کے دیوی دیوتاؤں کی، بتوں کی اور لوگوں کی اور حکمرانوں کی تعریفیں کی جائیں تو چہرہ بہت کھل اٹھتا ہے۔ اللہ کی عظمت کی بات ہو تو دل بیٹھنے لگتا ہے۔ غیر اللہ کی تعریف کرو تو بہت خوش ہوتے ہیں۔

اللہ کریم فرماتے ہیں کہ میرے حبیب (صلی اللہ علیہ وسلم!) آپ ان کے لیے متفکر نہ ہوں ان کا معاملہ اللہ کے سپرد کر دیں۔ اور آپ یہ دعا کیجیے: **قُلِ اللَّهُمَّ فَاطِرَ السَّمَوَاتِ وَالْأَرْضِ عَلِمَ الْغَيْبِ وَالشَّهَادَةِ أَنْتَ تَحْكُمُ بَيْنَ عِبَادِكَ فِي مَا كَانُوا فِيهِ يَخْتَلِفُونَ** ﴿۴۶﴾ فرمادیجیے اے اللہ! آسمانوں اور زمین کے پیدا فرمانے والے، پوشیدہ اور ظاہر کے جاننے والے، آپ ہی اپنے بندوں کے درمیان جن باتوں میں وہ باہم اختلاف کرتے ہیں، فیصلہ فرمائیں گے۔

آپ صلی اللہ علیہ وسلم عرض کرتے ہیں کہ اے میرے پروردگار، اے میرے ربّ عظیم، یہ سب تیرے بندے ہیں، تیری مخلوق ہے۔ تو ہی اپنے بندوں میں فیصلہ فرمائے گا کہ یہ صرف تجھی کو سزاوار ہے کہ تو ہی پوشیدہ اور ظاہر کا جاننے والا ہے۔

اللہ عالم الغیب ہے۔ اس کا علم حضوری ہے۔ جتنے مغیبات ہیں وہ اس کے سامنے حاضر ہیں۔ غیب کی نسبت مخلوق کی طرف ہوتی ہے کہ جو مخلوق سے غائب ہے وہ اللہ کے حضور حاضر ہے یعنی جسے فرشتے بھی نہیں

جانتے، انسان اور جن نہیں جانتے، جسے ارض و سما نہیں جانتے وہ جانتا ہے۔ صرف وہی غیب کا جاننے والا ہے۔ اللہ کریم فرماتے ہیں کہ اے نبی (صلی اللہ علیہ وسلم) آپ فرمادیں کہ اے اللہ بے شک آپ ہی اپنے بندوں کے درمیان فیصلہ فرمائیں گے۔ آج تو آپ نے انہیں اختیار دے رکھا ہے اس لیے یہ اختلافات کو ہوا دے رہے ہیں لیکن جب آپ کے حضور پہنچیں گے تو پتا چل جائے گا کہ سچ کیا ہے۔ اللہ کریم فرماتے ہیں کہ وہ وقت اتنا مشکل ہوگا: وَلَوْ أَنَّ لِلَّذِينَ ظَلَمُوا مَا فِي الْأَرْضِ جَمِيعًا وَمِثْلَهُ مَعَهُ لَافْتَدَوْا بِهِ مِنْ سُوءِ الْعَذَابِ يَوْمَ الْقِيَامَةِ۔۔۔ اور اگر ظلم (کفر و شرک) کرنے والوں کے پاس دنیا بھر کی تمام چیزیں ہوں اور ان کے ساتھ اتنی ہی چیزیں اور بھی ہوں تو قیامت کے دن سخت عذاب سے چھوٹ جانے کے لیے سب دیں۔۔۔

کفار و مشرکین کو یہ زعم تھا کہ انہیں ہر حال میں عزت و دولت ملتی رہے گی۔ جس کا یہاں رد فرمایا گیا ہے کہ جتنی دولت، سونا چاندی، زر و جواہر پوری دنیا میں ہے یہ ساری ایک کافر کو دے دی جائے پھر اسے دو گنا کر دیا جائے اور وہ چاہے کہ یہ سب دے کر وہ اللہ کے عذاب سے بچ جائے تو یہ ممکن نہیں۔ یعنی یہ ممکن ہی نہیں کہ جس کے بارے عذاب کا فیصلہ ہو جائے وہ کسی طریقے سے اپنی جان بچا سکے۔ فرمایا: وَبَدَا لَهُمْ مِنَ اللَّهِ مَالٌ يَكُونُوا يَحْتَسِبُونَ ﴿۵۰﴾ اور ان پر اللہ کی طرف سے وہ امر ظاہر ہوگا جس کا ان کو خیال بھی نہ تھا۔

اللہ کی طرف سے انہیں پھر وہ حقائق دکھائے جائیں گے جن کا وہ دنیا میں گمان بھی نہیں کرتے تھے۔ یہ لوگ دنیا میں کسی کو گالی دے دینا معمولی بات سمجھتے تھے۔ کسی کی عزت لوٹ لینا، کسی کا مال دبا جانا اپنا کمال سمجھتے تھے۔ سود کھاتے تھے اور کہتے تھے کہ دولت مفت میں مل رہی ہے لیکن جس سزا کو وہاں دیکھیں گے تو اس کے بارے انہوں نے کبھی سوچا بھی نہ ہوگا کہ ان پر کتنا عذاب آئے گا اور کتنی بڑی سزائیں ملیں گی!

وَبَدَا لَهُمْ سَيِّئَاتُ مَا كَسَبُوا وَحَاقَ بِهِمْ مَا كَانُوا بِهِ يَسْتَهْزِءُونَ ﴿۵۱﴾ اور ان کے لیے ان کے تمام برے اعمال ظاہر ہو جائیں گے اور جس (عذاب) کا وہ مذاق اڑایا کرتے تھے ان کو آگھیرے گا۔

جب اپنی بد اعمالیوں کے نتائج دیکھیں گے۔ برائی کی سزائیں اتنی بھیانک ہوں گی جو ان کے گلے پڑیں گی۔ دنیا میں جب انہیں بتایا جاتا تھا کہ برے اعمال کا برا نتیجہ ہوگا۔ بد اعمالیوں کے نتیجے میں اللہ کا عذاب آئے گا تو یہ اس عذاب کا مذاق اڑایا کرتے تھے کہ دیکھیں گے کیا ہوگا؟ افسوس ہے کہ اب ان کا مذاق اڑانا اپنے نتائج لے آیا۔ اب انہیں اس استہزا کرنے کا عذاب گھیر لے گا۔

انسان کی پرکھ:

انسان کی پرکھ اسی میں ہوتی ہے کہ وہ اللہ کا شکر گزار ہوتا ہے یا خود کو عقل کل سمجھتا ہے۔ جب اللہ مصیبت کو

راحت میں بدل دے تو وہ اسے اللہ کی طرف منسوب کرتا ہے یا ذاتی کمال سمجھتا ہے۔ فرمایا: **فَإِذَا مَسَّ الْإِنْسَانَ ضُرٌّ دَعَانَا**۔۔۔ پھر جب انسان کو تکلیف پہنچتی ہے تو ہمیں پکارنے لگتا ہے۔ یعنی جب انسان ہر طرف سے مایوس ہوتا ہے، اتنا پریشان ہوتا ہے تو پھر اللہ ہی کو پکارتا ہے۔ اللہ کریم فرماتے ہیں کہ بڑے سے بڑا کافر بھی پھر میرا دروازہ ہی کھٹکھٹاتا ہے۔ ساری عمر خدائی کا دعویٰ کرنے والے فرعون کو بھی جب برزخ نظر آ گیا، فرشتے نظر آ گئے تو اللہ ہی کی طرف بھاگا کہ توبہ کرتا ہوں۔ فرمایا: **الَّذِينَ وَقَدِ عَصَيْتَ قَبْلُ وَ كُنْتَ مِنَ الْمُفْسِدِينَ** (یونس: 91) فرمایا، اب (ایمان لاتا ہے)؟ حالانکہ پہلے نافرمانی کرتا رہا اور تو فساد کرنے والوں میں سے تھا۔

فرمایا، جب انسان پر مصیبت آتی ہے تو مجھ ہی کو پکارتا ہے اور پھر: **ثُمَّ إِذَا خَوَّلْنَاهُ نِعْمَةً مِّنَّا قَالَ إِنَّمَا أُوتِيتُهُ عَلَىٰ عِلْمٍ**۔۔۔ جب ہم اس کو اپنی طرف سے نعمت عطا کرتے ہیں تو کہتا ہے یہ تو مجھے میری تدبیر سے ملی ہے۔ فرمایا، جب میری طرف سے ان پر راحت آ جاتی ہے، فراخی آ جاتی ہے، صحت ٹھیک ہو جاتی ہے تو پھر کہتے ہیں کہ میرا علم تھا، میری عقل تھی، میرا تجربہ تھا جس کی بدولت سب ٹھیک ہو گیا۔ جب مصیبت مل جاتی ہے تو اللہ کی عظمت ماننے کی بجائے اپنا کمال مانتے ہیں۔ **بَلْ هِيَ فِتْنَةٌ**۔۔۔ بلکہ وہ ایک آزمائش ہے۔ بے شک ہر مصیبت اللہ کی ایک آزمائش ہے جس میں اللہ کی عظمت کو تلاش کرنا چاہیے اور پالینا چاہیے۔ **وَلَكِنَّ أَكْثَرَهُمْ لَا يَعْلَمُونَ** ۴۹) لیکن ان کے اکثر لوگ جانتے نہیں۔ لوگوں کی اکثریت ان باتوں کا علم نہیں رکھتی۔ لوگ جہالت میں مارے جا رہے ہیں۔

قَدْ قَالَهَا الَّذِينَ مِنْ قَبْلِهِمْ فَمَا أَغْنَىٰ عَنْهُمْ مَا كَانُوا يَكْسِبُونَ ۵۰) بلاشبہ یہ بات ان سے پہلے بعض لوگوں نے بھی کہی تھی۔ تو جو وہ کیا کرتے تھے ان کے کسی کام نہ آیا۔

ان سے پہلے بھی دنیا میں لوگوں نے ایسے دعوے کیے کہ ہمارا یہ کمال ہے، ہمارے پاس طاقت ہے، ہماری اتنی بڑی حکومت ہے اتنے بڑے لشکر ہیں۔ کہاں گئے وہ لاؤ لشکر؟ ان کی دانشمندی کیا ہوئی؟ وہ ان کی عقلیں کہاں گئیں؟ ان کی فوجی طاقتیں، ان کی دولتیں، ان کی عمارتیں، مضبوط قلعے کیا ہوئے؟ وہاں تو اُلو بول رہے ہیں۔ ان کی عقلمندیاں، دانشمندیاں سب کہاں گئیں؟ انہیں تو مٹی کھا گئی وہ اپنا آپ بھی نہ بچا سکے۔ جب انہیں اپنی کرتوتوں کا نتیجہ بھگتنا پڑا تو ان کے دعوے انہیں اس نتیجے سے بچانہ سکے۔ **فَأَصَابَهُمْ سَيِّئَاتُ مَا كَسَبُوا** ۵۱) **وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتُ مَا كَسَبُوا** ۵۱) **وَمَا هُمْ بِمُعْجِزِينَ** ۵۱) پس ان پر ان کے اعمال کے وبال پڑ گئے اور جو لوگ ان میں ظلم کرتے رہے ہیں ان پر ان کے اعمال کے وبال عنقریب پڑیں گے اور وہ (اللہ کو) عاجز نہیں کر سکتے۔

ان کے کردار کی مصیبتیں جب اُن پر ٹوٹیں تو کوئی اسے روک نہ سکا۔ جو بھی ظلم کرتا ہے اس کا وبال اس پر پڑتا ہے پہلی امتوں کو دیکھ لو، آج بھی دیکھ لو اور آئیندہ بھی یہی ہوگا کہ عذاب سے بچ نہیں سکیں گے۔

سب سے پہلا ظلم تو اللہ سے شرک ہے۔ سب سے بڑا ظلم دین کا، نبوت کا انکار ہے۔ اس کے بعد کردار کی باری آجاتی ہے کہ جب عقیدے میں ظلم شامل ہو جاتا ہے تو کردار اس سے کیسے بچ سکتا ہے؟ فرمایا، بڑے بڑے ظالم دنیا میں گزرے لیکن ان کے ظلم کی برائی بالآخر ان کے سر پر پڑی اور کوئی انہیں بچا نہ سکا۔ جو ظلم و زیادتی انہوں نے کی وہ انہیں بھگتنی پڑی ابھی تو برزخ میں پڑے سڑتے ہیں، یہ تو برزخ میں اُن کی مہمانداری ہے۔ جب میدانِ حشر میں پہنچیں گے تو مستقل عذابوں کا فیصلہ ہوگا۔ وہ آئندہ بھی خود کو نہیں بچا سکیں گے۔ میدانِ حشر میں بھی اُن کے پاس کوئی عذر نہیں ہوگا۔

ایمان لانے والوں کے لیے نشانیاں:

فرمایا: **أَوَلَمْ يَعْلَمُوا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ**۔۔۔ کیا یہ نہیں جانتے کہ اللہ ہی جس کے لیے چاہتے ہیں روزی فراخ کر دیتے ہیں اور (جس کے لیے چاہتے ہیں) تنگ کر دیتے ہیں۔ رزقِ حلال کمانے کے چار معروف ذرائع ہیں، مزدوری، تجارت، ملازمت اور کاشتکاری۔ ان میں بھی اگر پوری دیانتداری سے معاملات نہ چلائے جائیں تو رزقِ حلال نہیں رہتا مثلاً کاشتکاری میں کسی کی زمین پر قبضہ کر لیا تو رزقِ حلال نہ رہا۔ تجارت میں سود شامل کر لیا تو رزقِ حلال نہ رہا۔ ملازمت میں تنخواہ لیتے رہے اور کام میں ہیرا پھیری کی تو حلال نہ رہا۔ اسی طرح پورے دن کی مزدوری لے کر کام میں کوتاہی کی تو اس میں حلال نہیں رہتا۔ گویا ہر جگہ ہر وقت اطاعتِ الہی مقصود ہے۔ پھر امیر غریب ہونا تمہاری مزدوری، تجارت یا محنت پر نہیں ہے بلکہ یہ میری تقسیم ہے۔ رزق کم یا زیادہ یہ اللہ کی تقسیم ہے۔

کیا ہم دیکھتے نہیں کہ جس بندے کو گاڑی چلانی نہیں آتی، اس کے پاس دس دس گاڑیاں ہیں اور جس کو چلانی آتی ہے وہ اس کے پاس ملازم ہے۔ اس کا ڈرائیور ہے۔ عقل کے حوالے سے بات کی جائے تو چاہیے تو یہ تھا کہ جس کو گاڑی کی سمجھ ہے اس کے پاس گاڑی ہوتی اور جو اس کے بارے سمجھ نہیں رکھتا اس کے پاس نہ ہوتی۔ اس کے برعکس ہوتا یہ ہے کہ جو گاڑی کو ٹھیک کرنے کی قابلیت رکھتا ہے، کھول کر، جوڑ لیتا ہے خرابی دور کر دیتا ہے وہ اپنے اوزار لیے اس انتظار میں رہتا ہے کہ کب کسی امیر کی گاڑی خراب ہو اور وہ ٹھیک کرانے آئے۔ دوسری طرف جسے اگر ایک تار اتر جائے تو پتا نہیں ہوتا کہ کہاں سے اتری ہے وہ ورکشاپ جاتا ہے کیونکہ اُس کے پاس گاڑیاں ہیں۔

کتنے ایسے ہیں جو دن بھر کچھ نہیں کرتے اور پھر بھی کھرب پتی ہیں اور کتنے ایسے ہیں جو دن بھر مزدوری کرتے ہیں اور بمشکل کھانا ملتا ہے۔ والدین کروڑ پتی ہیں، بیٹا کنگال ہو جاتا ہے۔ والدین کنگال ہیں، بیٹا رب پتی ہو جاتا ہے۔ فرمایا، رزق تقسیم کرنا میرا کام ہے، تمہیں کام کرنا ہے اور اُسے میری اطاعت میں کرنا ہے۔ میری عبادت سمجھ کر کرنا ہے۔ ملازمت، تجارت، مزدوری یا کاشتکاری یہ سب عبادت ہے اور عبادت تو کھری ہونی چاہیے۔ اس میں تو ملاوٹ نہیں ہونی چاہیے پھر آگے کس کے پاس کتنی دولت ہوگی، یہ میرے فیصلے ہیں۔ یہ تقسیم تمہارے اختیار میں نہیں ہے۔ اِنَّ فِيْ ذٰلِكَ لَاٰيٰتٍ لِّقَوْمٍ يُؤْمِنُوْنَ ﴿۵۲﴾ بے شک اس میں ایمان لانے والوں کے لیے بہت سی نشانیاں ہیں۔

درحقیقت ساری بات تو ایمان کی ہے۔ جسے ایمان نصیب ہو اس کے لیے ان باتوں میں عظمتِ الہی کے دلائل ہیں لیکن اگر کوئی ایمان سے عاری ہے تو اُسے کیسے سمجھ آئے گی۔ جسے ایمان نصیب ہوگا اُسے جہان میں جو تفاوت ہے، صحت و بیماری میں، غربت و امارت میں، یہ سب عظمتِ الہی کا پتا دے گی۔ اُس کے لیے یہ سب عظمتِ الہی کے دلائل ہیں۔

سورة الزمر ركوع 6 آيات 53 تا 63

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

قُلْ يُعْبَادِي الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ ۗ إِنَّ
اللَّهَ يَغْفِرُ الذُّنُوبَ جَمِيعًا ۗ إِنَّهُ هُوَ الْغَفُورُ الرَّحِيمُ ﴿٥٣﴾ وَأَنِيبُوا إِلَىٰ رَبِّكُمْ
وَأَسْلِبُوا لَهُ مِن قَبْلِ أَنْ يَأْتِيَكُمُ الْعَذَابُ ثُمَّ لَا تُنصِرُونَ ﴿٥٤﴾ وَاتَّبِعُوا
أَحْسَنَ مَا أُنزِلَ إِلَيْكُم مِّن رَّبِّكُمْ ۖ مِّن قَبْلِ أَنْ يَأْتِيَكُمُ الْعَذَابُ بِغَتَّةٍ
وَأَنْتُمْ لَا تَشْعُرُونَ ﴿٥٥﴾ أَنْ تَقُولَ نَفْسٌ يُحَسِّرُنِي عَلَىٰ مَا فَرَّطْتُ فِي جَنبِ
اللَّهِ وَإِنْ كُنْتُ لَمِنَ السَّخِرِينَ ﴿٥٦﴾ أَوْ تَقُولَ لَوْ أَنَّ اللَّهَ هَدَانِي لَكُنْتُ مِنَ
الْمُتَّقِينَ ﴿٥٧﴾ أَوْ تَقُولَ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ
الْمُحْسِنِينَ ﴿٥٨﴾ بَلَىٰ قَدْ جَاءَتْكَ آيَاتِي فَكَذَّبْتَ بِهَا وَاسْتَكْبَرْتَ وَكُنْتَ
مِنَ الْكٰفِرِينَ ﴿٥٩﴾ وَيَوْمَ الْقِيٰمَةِ تَرَى الَّذِينَ كَذَبُوا عَلَى اللَّهِ وُجُوهُهُم
مُّسَوِّدَةٌ ۗ أَلَيْسَ فِي جَهَنَّمَ مَثْوًى لِّلْمُتَكَبِّرِينَ ﴿٦٠﴾ وَيُنَجِّي اللَّهُ الَّذِينَ
اتَّقَوْا بِمَفَازَتِهِمْ ۚ لَا يَمَسُّهُمُ السُّوءُ وَلَا هُمْ يَحْزَنُونَ ﴿٦١﴾ اللَّهُ خَالِقُ كُلِّ
شَيْءٍ ۚ وَهُوَ عَلَىٰ كُلِّ شَيْءٍ وَكِيلٌ ﴿٦٢﴾ لَهُ مَقَالِيدُ السَّمٰوٰتِ وَالْأَرْضِ ۗ
وَالَّذِينَ كَفَرُوا بِآيَاتِ اللَّهِ أُولَٰئِكَ هُمُ الْخٰسِرُونَ ﴿٦٣﴾

آپ فرمادیجیے (میری طرف سے) کہ اے میرے بندو! جنہوں نے اپنے آپ پر
زیادتی کی ہے اللہ کی رحمت سے ناامید نہ ہونا بے شک اللہ تمام (گزشتہ) گناہوں
کو معاف فرمادیں گے بے شک وہ بڑے بخشنے والے، بڑے رحمت والے

ہیں ﴿۵۳﴾ اور اپنے پروردگار کی طرف رجوع کرو اور اس کی فرماں برداری کرو اس سے پہلے کہ تم پر عذاب آجائے پھر (اس وقت) تمہاری کوئی مدد نہ کی جائے ﴿۵۴﴾ اور اس نہایت اچھی (کتاب) کی پیروی کرو جو تم پر تمہارے پروردگار کی طرف سے نازل فرمائی گئی ہے اس سے پہلے کہ تم پر اچانک عذاب آ پڑے اور تم کو (اس کی) خبر بھی نہ ہو ﴿۵۵﴾ کبھی کوئی شخص کہنے لگے (قیامت کو) کہ ہائے افسوس! اس (تقصیر) پر جو میں نے اللہ کے حق میں کی اور میں تو (احکامِ الہی کا) مذاق ہی اڑاتا رہا ﴿۵۶﴾ یا کہنے لگے کہ اگر اللہ مجھے ہدایت فرماتے تو میں بھی پرہیزگاروں میں ہوتا ﴿۵۷﴾ یا عذاب کو دیکھ کر یوں کہنے لگے کاش! میرا (دنیا میں) پھر سے جانا ہو تو میں پرہیزگاروں میں سے ہو جاؤں ﴿۵۸﴾ ہاں بے شک تیرے پاس میری آیات پہنچی تھیں تو تو نے انہیں جھٹلایا اور تو نے تکبر کیا اور تو کافروں میں شامل رہا ﴿۵۹﴾ اور آپ قیامت کے روز ان لوگوں کے چہرے سیاہ دیکھیں گے جنہوں نے اللہ پر جھوٹ بولا تھا کیا ان تکبر کرنے والوں کا ٹھکانہ جہنم میں نہیں ہے؟ ﴿۶۰﴾ اور جو پرہیزگار ہیں ان کی کامیابی کے سبب اللہ ان کو نجات دے گا ان کو ذرا تکلیف نہ پہنچے گی اور نہ وہ غمگین ہوں گے ﴿۶۱﴾ اللہ ہی ہر چیز کے پیدا فرمانے والے ہیں اور وہی ہر چیز کے نگہبان ہیں ﴿۶۲﴾ اسی کے اختیار میں ہیں آسمانوں اور زمین کی کنجیاں اور جو لوگ اللہ کی آیات سے کفر کرتے رہے وہی لوگ نقصان اٹھانے والے ہیں ﴿۶۳﴾

تفسیر و معارف

موت سے پہلے قبولِ اسلام یا مومن کی توبہ:

فرمایا: قُلْ يُعْبَادِي الَّذِينَ اسْرَفُوا عَلٰی اَنْفُسِهِمْ لَا تَقْنَطُوا مِنْ رَحْمَةِ اللّٰهِ ۗ اِنَّ اللّٰهَ يَغْفِرُ الذُّنُوبَ جَمِيعًا ۗ اِنَّهٗ هُوَ الْغَفُوْرُ الرَّحِيْمُ ﴿۵۳﴾ آپ فرمادیجیے (میری طرف سے) کہ اے میرے بندو! جنہوں نے اپنے آپ پر زیادتی کی ہے اللہ کی رحمت سے ناامید نہ ہونا۔ بے شک اللہ تمام (گزشتہ) گناہوں

کو معاف فرمادیں گے۔ بے شک وہ بڑے بخشنے والے، رحمت والے ہیں۔

یہ آئیہ مبارکہ تمام انسانوں کو اللہ کریم کی بے پایاں بخشش کی نوید سناتی ہے کہ ساری مخلوق اللہ کی ہے لیکن وہ ان کو اپنے بندے کہتا ہے جو اپنا عقیدہ درست کر لیں۔ جو انسان موت کے آنے سے پہلے پہلے توبہ کر لے وہ اللہ کی رحمت کو پالیتا ہے۔ کافر و مشرک زندگی کی مہلت میں کفر و شرک چھوڑ دے اسلام قبول کر لے تو اللہ کریم اس کی توبہ قبول فرما لیتے ہیں اس کی سچی توبہ کے سبب اس کے تمام پچھلے گناہ بھی معاف فرمادیتے ہیں۔ اللہ کی رحمت ناپیدا کنار ہے اس لیے کبھی مایوس نہیں ہونا چاہیے۔ البتہ یہ یاد رہے کہ گناہ سے توبہ کے لیے صحت عقیدہ شرط ہے۔ عقیدہ وہ رکھنا ہوگا جو نبی کریم صلی اللہ علیہ وسلم نے ارشاد فرمایا۔ اللہ کی ذات و صفات کو ویسے ماننا جیسا اللہ کے رسول صلی اللہ علیہ وسلم منواتے ہیں۔ اعمال و کردار کو اتباع نبوی میں لانا شرط ہے۔ اور خلوص دل سے اللہ کی طرف پلٹ جانا اور اطاعت الہی میں آ جانا حقیقی توبہ ہے جس پر اللہ کی بخشش کی خوشخبری ہے۔

یہ آئیہ مبارکہ جہاں کفار و مشرکین کو اللہ کی رحمت کا احساس دلاتی ہے کہ وہ کفر چھوڑ کر ایمان اپنالیں وہاں اہل ایمان کے لیے مژدہ جانفزا ہے۔ اللہ کریم اپنے حبیب پاک صلی اللہ علیہ وسلم کی معرفت اپنے بندوں سے بات کر رہے ہیں کہ اے میرے بندو! جو مجھے اپنا رب مانتے ہو۔ یعنی اللہ کی رحمت ان کے لیے وسیع تر ہے جو اللہ پر ایمان لے آئے ہیں۔ ایمان لانے والے وہ ہیں جو اللہ کی توحید کے قائل ہوں۔ اس کی قدرت کاملہ پر یقین رکھتے ہوں۔ آپ صلی اللہ علیہ وسلم کو امام الانبیاء، خاتم النبیین مانتے ہوں۔ جن کا قیامت پر پختہ یقین ہو، جزا و سزا کو مانتے ہوں۔ اس سب کے باوجود پھر انسان سے خطا ہو سکتی ہے، گناہ ہو سکتا ہے، جرم ہو سکتا ہے۔ بھول چوک ہو سکتی ہے۔ خطا عمداً، بالا رادہ بھی ہو سکتی ہے اور لاعلمی یا جہالت کے باعث بھی گناہ ہو سکتے ہیں۔ بعض اوقات جو کچھ ہم نیکی سمجھ کر کرتے ہیں درحقیقت وہ گستاخی اور جرم کے زمرے میں آتا ہے۔ مثلاً ایک شخص خیرات و صدقات دے رہا ہے، غریبوں کی مدد کر رہا ہے، سمجھتا ہے کہ میں نیکی کر رہا ہوں لیکن اس کے دل میں یہ بات ہے کہ میں بڑی دولت بانٹ رہا ہوں، میری بہت شہرت ہوگی تو پھر نیکی تو نہ رہی۔ گو صورتاً نیکی تھی، حقیقتاً جرم بن گیا۔ پھر بہت سے گناہ تو ہم جانتے ہوئے کرتے ہیں کہ وہ گناہ ہیں لیکن کرتے ہیں۔ یہاں خطاب ان بندوں سے ہے جو عبادی میں آتے ہیں۔ اللہ کریم فرماتے ہیں 'میرے بندے' یعنی جن کا عقیدہ درست ہے اور ان سے غلطی ہوگئی تو انہیں فرمادیجیے: لَا تَقْنَطُوا مِنْ رَحْمَةِ اللَّهِ۔۔۔ اللہ کی رحمت سے نا امید نہ ہونا۔ اللہ کی رحمت سے مایوس ہونے کی کوئی بات نہیں کیونکہ وہ سارے گناہ بخش سکتا ہے۔ اس کی بخشش کے سامنے ایسا کوئی گناہ نہیں جسے وہ معاف نہ کر سکتا ہو لیکن معافی کے لیے صحت عقیدہ شرط ہے۔ گناہ سے توبہ کے لیے بھی صحت عقیدہ بنیادی حیثیت رکھتا ہے۔ اگر کسی کا عقیدہ درست نہیں ہے تو محض توبہ توبہ

کرنے سے کچھ نہیں ہوگا۔ اگر عقائد درست ہوں، لیکن غلطی ہو جائے تو رجوع الہی اللہ کرے، توبہ کرے تو اللہ معاف فرمادیں گے۔ اِنَّ اللّٰهَ یَغْفِرُ الذُّنُوْبَ جَمِیْعًا۔۔۔ اللہ تمام گزشتہ گناہوں کو معاف فرمادیں گے۔ شرط صرف یہ ہے کہ صحت عقیدہ کے ساتھ اس سے معافی طلب کی جائے۔ توبہ سے مراد ہے گناہ کا اقرار، اس پر احساسِ ندامت اور آئیندہ جرم نہ کرنے کا عزم اور یہ وعدہ کہ پوری کوشش، پوری ہمت سے اس جرم کے قریب بھی نہیں جاؤں گا اے اللہ! جو ہو چکا وہ مجھے معاف کر دے۔ اِنَّهٗ هُوَ الْغَفُوْرُ الرَّحِیْمُ ﴿۵۴﴾ بے شک وہ بڑے بخشنے والے، بڑے رحمت والے ہیں۔

اللہ کی تو ذات ہی ایسی ہے کہ وہ بہت بخشش اور رحم کرنے والے ہیں۔ نبی کریم صلی اللہ علیہ وسلم کا ارشاد ہے: اَلثَّائِبُ مِنَ الذَّنْبِ كَمَنْ لَا ذَنْبَ لَهُ اَوْ كَمَا قَالَ رَسُوْلُ اللّٰهِ صلی اللہ علیہ وسلم (ابن ماجہ) فرمایا، گناہ سے توبہ کرنے والا ایسا ہو جاتا ہے جیسے اُس نے گناہ کیا ہی نہیں تھا۔ ساری مخلوق اسی کی ہے لیکن جن کا عقیدہ درست ہے اُن کی ملکیت کا اظہار فرماتا ہے کہتا ہے یہ میرے بندے ہیں۔ یہاں سوال پیدا ہوتا ہے کہ باقی لوگ کس کے بندے ہیں؟ وہ لوگ خواہشات کے بندے ہیں، بتوں کے بندے ہیں، غیر اللہ کے بندے بنے ہوئے ہیں جس کو اپنا حاجت روا مانتے ہیں، جس کے سامنے فریاد کرتے ہیں، اُس کے بندے ہیں۔ میرے بندے تو وہ ہیں جو مجھ پر ایمان لانا چاہتے ہیں۔ دراصل مخلوق تو ساری اسی کی ہے وہی اُن کا خالق اور پالنے والا ہے۔ زندگی، صحت سب اسی کی عطا ہے لیکن کیا سارے لوگ اسے ایسا ہی سمجھتے ہیں؟ کس کا عقیدہ اور کردار یہ گواہی دیتا ہے کہ وہ اللہ رب العالمین کا بندہ ہے۔ کس کا کردار ثابت کرتا ہے کہ وہ غیر اللہ کا غلام ہے، خواہشاتِ نفس کا بندہ ہے۔ فرمایا، اس کی توصفت ہی یہ ہے کہ وہ بخشنے والا، رحم کرنے والا ہے۔

رجوع الی اللہ:

فرمایا: وَاَنْذِبُوْا اِلٰی رَبِّكُمْ وَاَسْلِمُوْا لَهٗ مِنْ قَبْلِ اَنْ یَّاتِیَکُمُ الْعَذَابُ ثُمَّ لَا تُنصَرُوْنَ ﴿۵۴﴾ اور اپنے پروردگار کی طرف رجوع کرو اور اس کی فرمانبرداری کرو اس سے پہلے کہ تم پر عذاب آجائے پھر اس وقت تمہاری کوئی مدد نہ کی جائے۔ اپنے پروردگار کی طرف متوجہ ہو جاؤ، پوری طرح جھک جاؤ، وہ جو تمہارے ایک ایک ذرے کی تربیت فرما رہا ہے۔ وہ جو تمہاری ایک ایک سانس کو رواں رکھے ہوئے ہے، تمہاری ہر دھڑکن کا پاساں ہے۔ اس کی طرف رجوع کر لو۔ انابت سے مراد ہی یہ ہے کہ پوری طرح کسی چیز کی طرف جھک جانا، رجوع کرنا۔ فرمایا، وہ تمہارا رب ہے، پروردگار ہے۔ تمہاری ہر ضرورت کو ہمہ وقت، ہر جگہ پوری فرما رہا ہے تو تم بھی اس کی بات مان لو۔ اَسْلِمُوْا۔۔۔ اس کی فرمانبرداری کرو۔ اس کی بات تسلیم کر لو۔ اپنی حیثیت تو دیکھو، تم مر بوب ہو، محتاج ہو۔ وہ تمہارا

رب ہے تمہارے وجود کا ہر ذرہ اس کا محتاج ہے۔ تمہاری ذات کے سارے کمالات اس کی ذات کے محتاج ہیں۔ جب اس کے اتنے احسانات ہیں اور ہمہ وقت تم اس کے قبضہ قدرت میں ہو اور لوٹ کر اس کے سامنے جواب بھی دینا ہے تو پھر اس کی بات مان لو۔ وہ جو حکم دے تم وہی کرو۔ اس لیے کہ جرائم اور گناہ وقوع عذاب کا سبب بن جاتے ہیں۔ وہ رب کریم برسوں تمہارا انتظار کرتا ہے۔ تم عقائد خراب کر لیتے ہو، وہ تمہاری روزی بند نہیں کرتا۔ وہ ربوبیت کو تالا نہیں لگاتا، تمہارے وجود کے ہر ذرے کو پال رہا ہوتا ہے۔ اس نے تمہیں حواس دیے، اولاد دی، عہدے و مرتبے دیے، مال و دولت دیا، گھر دیے، بے پناہ نعمتیں دیں۔ وہ تم سے کچھ نہیں چھینتا۔ ایک پنجابی کا شعر، ہمارے بزرگ، اللہ غریقِ رحمت فرمائے، پڑھا کرتے تھے۔

پالن والا سرتے حاضر کل جیاں نوں پالے

عیبی ویکھ ناں دھکے درتوں رنج ہو برات نہ ٹالے

تم جرم کرتے ہو، گناہ کرتے ہو وہ تمہارا رزق بند نہیں کرتا۔ وہ تمہیں موقع دیے جاتا ہے، دیے جاتا ہے تاکہ اگر جرم کرتے کرتے تمہارا پلڑا اتنا جھک جائے کہ عذاب وارد ہونے کے مستحق ہو جاؤ تو اس سے پہلے اپنے پروردگار کی طرف رجوع کر لو اور اس کی بات مان لو۔ وہ کریم تمہیں موقع دیتا ہے۔ ایسا نہ ہو کہ گناہ کرتے کرتے اچانک عذاب کی گرفت میں آ جاؤ اور پھر کوئی تمہاری مدد کرنے والا نہ ہو۔ اس لیے کہ جس پر اللہ کا عذاب وارد ہوتا ہے پھر کوئی اس کو بچا نہیں سکتا۔ اللہ کی نافرمانی اور جرائم عقائد کو تباہ کر دیتے ہیں، نظریات اور کردار کو بھی تباہ کر دیتے ہیں۔ فرمایا: **وَ اتَّبِعُوا أَحْسَنَ مَا أُنزِلَ إِلَيْكُمْ مِنْ رَبِّكُمْ مِنْ قَبْلِ أَنْ يَأْتِيَكُمُ الْعَذَابُ بَغْتَةً وَ أَنْتُمْ لَا تَشْعُرُونَ** اور اس نہایت اچھی (کتاب کی پیروی کرو جو تم پر تمہارے پروردگار کی طرف سے نازل فرمائی گئی ہے اس سے پہلے کہ تم پر اچانک عذاب آپڑے اور تم کو (اس کی) خبر بھی نہ ہو۔

وہ کتنا کریم ہے اور اس کا ذاتی کلام کیا ہی خوبصورت کلام ہے! کسی نے کیا خوب کہا ہے، 'کلام الملوک ملوک الکلام' یعنی بادشاہوں کا کلام، بادشاہوں کی بات، باتوں کی بادشاہ ہوا کرتی ہے۔ پھر وہ تو رب العالمین ہے۔ ساری کائنات کا خالق، مالک، حاکمِ الہ ہر طرح سے قادر، بھلا اس کی بات جیسی کوئی بات ہو سکتی ہے؟ کتنی پیاری، کتنی خوبصورت بات ہے جو اس کا ذاتی کلام ہے۔ خالق اپنی ذات میں بے مثل و بے مثال ہے اور اس کی جتنی تخلیق ہے، اس مخلوق میں اس کا حبیب صلی اللہ علیہ وسلم بے مثل و بے مثال ہیں۔ کوئی دوسری ایسی مخلوق نہیں ہے، حُسن ظاہر میں نہ جمالِ باطن میں، اُن جیسا کوئی نہیں ہے۔ صلی اللہ علیہ وسلم!

حُسن ظاہر سے تیرے روشن جہانِ رنگ و بُو
پر جمالِ باطنی کی ضوفشانی اور ہے

اللہ کی بات آپ صلی اللہ علیہ وسلم کے لب ہائے مبارک سے ادا ہوئی ہے۔ انہیں محض الفاظ نہ سمجھو، محض حکایات یا قصے کہانیاں نہ سمجھو۔ یہ اللہ کی بات ہے جو اس کے حبیب محمد رسول اللہ صلی اللہ علیہ وسلم کے قلبِ اطہر پر نازل ہوئی اور آپ صلی اللہ علیہ وسلم کی زبانِ حق ترجمان سے ادا ہو کر مخلوق تک پہنچی۔ کتنی خوبصورت بات ہے جو تمہارے پروردگار نے تم پر نازل فرمائی کہ یہ بتقاضائے ربوبیت ہے۔

مخلوق کو پیدا کرنا، اُن کو پالنا اور اُن کی سب ضرورتیں پوری کرنا اس کی ربوبیت ہے۔ انسان کو اُس نے مادی وجود دے کر اس کی ضرورت کے تمام ذرائع مہیا کر دیے۔ انسان کو عالمِ امر سے روح عطا کی تو اس کی تربیت کے بھی سارے ذرائع قرآن کریم میں نازل فرما دیے۔ محمد رسول اللہ صلی اللہ علیہ وسلم کو مبعوث فرما کر آپ صلی اللہ علیہ وسلم کی برکات میں سمودے لہذا تم صرف بدن کو نہ پالتے رہو کہیں ایسا نہ ہو کہ غفلت میں تم پر اچانک اللہ کا عذاب آجائے اور تمہیں پتا بھی نہ چلے کہ یہ کیسے اور کہاں سے وارد ہو گیا۔ ایسا نہ ہو کہ تم پر عذابِ الہی آجائے اور تمہیں پتا تب چلے جب عذاب کی گرفت میں آچکے ہو تمہاری سمجھ میں ہی نہ آئے کہ اللہ کریم چھوٹے چھوٹے جھٹکے دیتے رہتے ہیں، دکھاتے رہتے ہیں۔ بیٹھے بٹھائے زلزلہ آجاتا ہے، طوفانِ باد و باران آجاتا ہے، سیلاب آجاتے ہیں، سمندر زمین پر چڑھ دوڑتا ہے تو ہر طرف تباہی آجاتی ہے۔ ہر چیز تہس نہس ہو جاتی ہے۔ فرمایا، ایسا نہ ہو کہ تم پر اچانک عذابِ الہی وارد ہو اور تمہاری سمجھ میں ہی نہ آئے کہ یہ سب کیسے ہو گیا۔

یومِ حشر میں قرآن سے لاتعلقی کا وبال:

یہ نہ ہو کہ جب میدانِ حشر میں آؤ اور: **أَنْ تَقُولَ نَفْسٌ لِّمُحْسَرَاتِي عَلَىٰ مَا فَرَّقْتُ فِي جَنبِ اللَّهِ وَإِنْ كُنْتُ لَمِنَ الشَّخِرِينَ** ﴿۵۶﴾ کبھی کوئی شخص کہنے لگے (قیامت کو) کہ ہائے افسوس! اس (تقصیر) پر جو میں نے اللہ کے حق میں کی اور میں تو (احکامِ الہی) کا مذاق ہی اڑاتا رہا۔

قرآن کی باتوں میں کتنی مٹھاس، کتنا حُسن ہے اور یہ کتنا عالی شان کلام ہے لیکن ہم میں سے کتنے مسلمان ہیں جو قرآن کی روزانہ تلاوت کی سعادت حاصل کرتے ہیں؟ ہم اتنا تو کر سکتے ہیں کہ چند آیات ہی سہی، کم از کم ایک آیت ہی سہی وہ تو روز پڑھ لیں۔ اس کا مفہوم سمجھنے کی کوشش کریں۔ جب جانیں گے تو مانیں گے اور شاید پھر توفیقِ عمل بھی ارزاں ہو جائے لیکن افسوس کہ ہماری عمریں گزر جاتی ہیں اور ہم قرآن کو کھول کر نہیں دیکھتے۔ جب مر جاتے ہیں تو

پھر ٹھیکے پر پڑھاتے ہیں۔ طرح طرح کے کھانے پکا کر کھانے والوں کو بلا کر ان سے قرآن پڑھوایا جاتا ہے۔ اُس قرآن کا میت کو کیا فائدہ ہوگا؟

ایک شرعی مسئلہ:

جنہوں نے قرآن پڑھا انہوں نے اس کو بدلے میں کھانا کھالیا۔ جنہوں نے کھانا دیا انہوں نے قرآن پڑھا لیا۔ قرآن پڑھنے پر ثواب مرتب ہو انہ کھانا کھلانے پر کہ ادلے کا بدلہ ہو گیا۔ پھر میت کو کیا ملا؟ قرآن پڑھنے والوں نے کھانا کھالیا، جنہوں نے کھانا دیا وہ خیرات نہ کیا بلکہ اس کے عوض قرآن پڑھوایا تو ثواب کہاں سے بنا؟ افسوس کہ مرنے والے کے ورثا میں سے کسی کو اتنی توفیق بھی نہیں ہوتی کہ اللہ کی رضا کے لیے خود تلاوت کریں اور مرنے والے کو ایصالِ ثواب کر دیں۔ ایک پارہ یا ایک رکوع ہی تلاوت کر دیں لیکن اتنا تکلف کوئی نہیں کرتا۔ فرصت ہی نہیں ہے کسی کے پاس کہ لوگوں کو کاروبار دنیا ہی نہیں چھوڑتے۔ اگر کوئی وقت بچ جائے تو ہر ایک کے پاس موبائل ہے وہ نہیں چھوڑتا، اس پر ہر قسم کی خرافات بھی ہیں۔ اس پر ٹیلی وژن کے بھی سارے پروگرام دیکھے جاسکتے ہیں۔ کاروبار دنیا سے جو وقت بچتا ہے، لوگ موبائل پر گزار دیتے ہیں اور اس کے بعد جو وقت بچ جائے تو کمرے میں ایک ٹیلی وژن موجود ہوتا ہے اُس کی نذر ہو جاتا ہے۔

ایک زمانہ تھا اور یہ زیادہ دور کی بات نہیں ہے، ہم نے دیکھا ہے وہ زمانہ جب بھانڈا اور گانے بجانے والے لوگ ہوا کرتے تھے۔ جو لوگ نقلیں وغیرہ اتارتے تھے مذاق اڑایا کرتے تھے، انہیں بھانڈا کہا جاتا تھا اور جو گانے بجانے کا کام کرتے انہیں کسی اچھے نام سے نہیں پکارا جاتا تھا۔ عموماً شادی بیاہ کے موقعوں پر یہ لوگ آتے اور مہمانوں کو نقلیں اتار کر دکھاتے، گانے گاتے اور پیسے لیتے تھے۔ آج کل تو وہ سب ستارے بن گئے ہیں۔ انہیں اب STARS کہا جاتا ہے اور ان کی چمک دمک ہی ہمیں بیٹھنے نہیں دیتی۔ دنیا کی خرافات سے وقت نہیں بچتا اگر کچھ بچ جائے تو وہ موبائل کھا جاتے ہیں اور وہاں سے کچھ بچ جائے تو گھر کے اندر STARS آئے ہوئے ہوتے ہیں۔ جب یہ بھانڈا اور ناچنے گانے والے نہیں تھے تو کوئی شریف بندہ انہیں قریب سے بھی گزرنے نہیں دیتا تھا۔ اب چونکہ ستارے بن گئے ہیں تو ہر بندہ سینے پر سجائے پھرتا ہے۔ ظاہر ہے ستارے تو سینوں اور کندھوں پر ہی سجائے جاتے ہیں۔ ان سب نے مل جل کر ہم سے وہ وقت چھین لیا ہے جس میں ہمیں قرآن پڑھنا چاہیے تھا۔ ہمارے پاس اتنی فرصت بھی نہیں ہے کہ چوبیس گھنٹوں میں ایک آیت پڑھ لیں اس کا ترجمہ سمجھنے کی کوشش کریں تو پھر ہم کیسے مسلمان ہیں؟ جس مسلمان کو یہ ذوق ہی نہیں کہ میرے رب نے کیا فرمایا ہے، میرے نبی کریم صلی اللہ علیہ وسلم نے مجھ تک کیا

پہنچایا ہے۔ جسے ساری زندگی اسے کھولنے کی توفیق ہی نہیں ہوتی تو پھر کہاں رہی مسلمانوں؟ کیا بات رہ گئی؟ یہ نہ ہو کہ میدانِ حشر میں کہو کہ افسوس! میں اللہ کی بات سے تو بے خبر ہی رہا۔ میں نے تو ساری زندگی کھول کر ہی نہیں دیکھا، پڑھا ہی نہیں سمجھنے کی کوشش ہی نہیں کی بلکہ میں تو مذاق اڑاتا رہا۔ میں تو یہی کہتا رہا کہ بڑے دیکھے ہیں مولوی، پیر اور نمازی اور داڑھی والے بھی دیکھ رکھے ہیں! میں تو مذاق ہی اڑاتا رہا اور اصل بات دیکھی ہی نہیں۔ ہائے! افسوس۔

قرآن کریم اللہ کا کلام ہے، جو سب سے بڑا نبض شناس ہے لوگوں کی ہر حالت سے واقف ہے، فرمایا: **أَوْ تَقُولُ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ** ﴿۵۷﴾ یہ کہنے لگے کہ اگر اللہ مجھے ہدایت فرماتے تو میں بھی پرہیزگاروں میں ہوتا۔

میدانِ حشر میں جا کر انسان کہے کہ اگر اللہ مجھے ہدایت دیتا تو میں بھی پارسا ہوتا۔ مجھے اللہ نے ہی ہدایت نہیں دی تو میرا کیا گناہ ہے؟ یہی بات تو شیطان نے کہی تھی!

لوگو! اللہ کریم نے تمہیں وجود دیا، اس میں عالمِ امر کی روح عطا فرمائی۔ تمہیں عقل و شعور عطا کیا۔ اللہ نے تو اپنے نبی صلی اللہ علیہ وسلم کو مبعوث فرمایا، اپنا ذاتی کلام نازل فرمایا اور ایسا اہتمام کر دیا کہ قیامت تک اس قرآن کا کوئی نقطہ یا زیرِ بر بھی کوئی نہیں بگاڑ سکتا۔ آپ صلی اللہ علیہ وسلم کی تبلیغ کو قیامت تک کوئی نہیں روک سکے گا۔ جو کچھ آپ صلی اللہ علیہ وسلم نے فرمایا، اللہ کے بندے آگے پہنچاتے رہیں گے۔ اللہ کریم نے تو تمہارے سامنے نیکی اور بدی کے دونوں راستے رکھ دیے تھے۔

إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا (الانسان: 3) بے شک ہم نے اُسے راہ بھی دکھا دی۔ چاہے تو شکر ادا کرے اور چاہے تو ناشکر ہو۔

اللہ کریم نے راستے واضح فرمادیے ہیں۔ اب یہ انسان کا اپنا فیصلہ ہے کہ چاہے تو شکر کا راستہ اختیار کرے اور چاہے تو کفر کر کے دیکھ لے۔ یہ فیصلہ تمہارا ہے، اللہ نے تم پر مسلط نہیں کیا۔ اب یہ نہ کہنا کہ اللہ ہدایت دیتا تو ہم بھی نیک ہو جاتے۔ ہمارا کیا گناہ ہے اگر اللہ ہی نے ہدایت نہیں دی؟

یہ کتنی باریک باتیں ہیں۔ اللہ خالق ہے، مالک ہے۔ وہ جانتا ہے۔ فرمایا: **أَوْ تَقُولُ حِينَ تَرَى الْعَذَابَ لَوْ أَنَّ لِي كَرَّةً فَأَكُونَ مِنَ الْمُحْسِنِينَ** ﴿۵۸﴾ یا عذاب کو دیکھ کر یوں کہنے لگے کاش! میرا (دنیا میں) پھر سے جانا ہو تو میں پرہیزگاروں میں سے ہو جاؤں۔

ایسا نہ ہو کہ وہاں جا کر تم کہو کہ کاش ایک دفعہ پھر سے دنیا میں بھیج دیا جاؤں تو بہت خلوصِ دل سے عبادت اور نیکی کروں۔

یہ ناممکن ہے۔ تمہیں دوبارہ کوئی نہیں بھیجے گا۔ یہ زندگی ایک سنہری موقع ہے، GOLDEN CHANCE ہے۔ جس طرح کھیلوں میں بعض اوقات ایسا ہوتا ہے جب کسی کھلاڑی کو موقع دیا جاتا ہے کہ وہ اپنا کھیل کھیلے اگر وہ کامیابی سے کھیل لیتا ہے تو جیت جاتا ہے اور اگر نہیں کھیل پاتا تو ہار جاتا ہے۔ یہ فیصلہ کن موقع صرف ایک بار عطا ہوا ہے، اسے سنہری موقع یا GOLDEN CHANCE کہتے ہیں۔ یہ زندگی بھی ایک گولڈن چانس ہے، دوبارہ نہیں ملے گی۔ تمہیں دوبارہ کوئی نہیں بھیجے گا۔ اُس دن یہ نہ کہنا کہ کاش! ایک دفعہ پھر دنیا میں بھیجا جاؤں تو بہت پارسا ہو جاؤں گا۔

دنیا میں دوبارہ جانے کی آرزو رکھنے والو! ذرا بات تو سنو۔ تم دنیا میں گئے تھے۔ تم نے عقل و شعور پایا۔ بلی قَدْ جَاءَتْكَ آيَتِي فَكَذَّبْتَ بِهَا وَاسْتَكْبَرْتَ وَكُنْتَ مِنَ الْكٰفِرِيْنَ ﴿۵۹﴾ ہاں بے شک تیرے پاس میری آیات پہنچی تھیں تو تو نے انہیں جھٹلایا اور تو نے تکبر کیا اور تو کو کافروں میں شامل رہا۔

اللہ کریم فرماتے ہیں کہ تمہیں دنیا میں عقل و شعور عطا کیا گیا اور تمہارے پاس میری بات پہنچی۔ میرے نبی صلی اللہ علیہ وسلم نے میرا پیغام گھر گھر پہنچایا لیکن تم نے مانا ہی نہیں۔ تم نے انکار کر دیا، تکذیب کر دی کہ ہم سے یہ نہیں ہوتا۔ تم اکڑ گئے کہ ہم کیوں کسی کی مانیں؟ ہم خود دانشور ہیں، سمجھ دار ہیں ہمیں سب پتا ہے۔ تم میرے احکام کا انکار کرنے والوں میں سے ہو۔

آج تو یوں لگتا ہے کہ دنیا میں دیانت و امانت نہیں رہی۔ ہم بڑے بڑے کو تو کوستے رہتے ہیں کہ وہ رشوت لیتے ہیں یا قومی خزانہ لوٹتے ہیں لیکن ہمارا قومی کردار یہ ہے کہ ایک ادنیٰ سا مزدور جسے کسی مزدوری پر لگایا جائے، وہ بھی یہ کوشش نہیں کرتا کہ جس کام کی اجرت اُسے لینی ہے وہ کام پورا کرے۔ وہ بھی کام چوری کر لیتا ہے، خواہ دس منٹ کی کرے۔ جو سبزی کی چھابڑی لگاتا ہے اس کی بھی کوشش ہوتی ہے کہ قیمت تازہ سبزی کی وصول کرے اور دیتے ہوئے دو چار پرانی سبزیاں ساتھ رکھ دے۔ یہ ہمارا قومی کردار ہے کہ جتنا بس چلے ہم اتنی بے ایمانی کر لیتے ہیں پھر جن کا بس زیادہ چلتا ہے وہ زیادہ کر لیتے ہیں۔ اسے ختم کرنا ہے تو اسے قومی مزاج سے نکالو۔ اللہ کریم کی بات سنو کہ وہ کیا فرماتے ہیں، نبی کریم صلی اللہ علیہ وسلم کے ارشادات سنو اور یاد رکھو کہ آج موقع ہے، آج مان لو۔ ورنہ پھر فرمایا جائے گا کہ تیرے پاس تو میری آیات آئی تھیں مگر تو نے ماننے سے انکار کر دیا اور کہا کہ میں خود جانتا ہوں کہ کیسے اور کیا کام کرنا ہے، میں خود کروں گا۔

فرمایا: وَيَوْمَ الْقِيٰمَةِ تَرَى الَّذِيْنَ كَذَبُوْا عَلٰى اللّٰهِ وُجُوْهُهُمْ مُّسْوَدَّةٌ۔۔۔ اور آپ قیامت

کے روز ان لوگوں کے چہرے سیاہ دیکھیں گے جنہوں نے اللہ پر جھوٹ بولا تھا۔

جنہوں نے اللہ کی بات کا انکار کیا اور اس پر ایک اور زیادتی یہ کی کہ اپنی طرف سے باتیں گھڑ کر انہیں اللہ کا حکم قرار دیا تو اس جرم کی پاداش میں قیامت کے روز ان کے چہرے جل کر کونکے کی طرح سیاہ ہو رہے ہوں گے۔
 اَلَيْسَ فِي جَهَنَّمَ مَشْوٰى لِّلْمُتَكَبِّرِيْنَ ﴿٥١﴾ کیا ان تکبر کرنے والوں کا ٹھکانہ جہنم میں نہیں ہے؟
 فرمایا ایسے متکبرین کے لیے کیا دوزخ ہی موزوں جگہ نہیں ہے؟ وہاں پہنچیں گے تو انہیں سمجھ آ جائے گی لیکن اس سمجھ آنے کا کیا فائدہ؟

اہل تقویٰ کی اخروی کامیابی:

فرمایا: وَيُنَجِّي اللّٰهُ الَّذِيْنَ اتَّقَوْا بِمَفَازَتِهِمْ لَا يَمَسُّهُمُ السُّوْءُ وَلَا هُمْ يَحْزَنُوْنَ ﴿٥١﴾ اور جو پرہیزگار ہیں ان کی کامیابی کے سبب اللہ ان کو نجات دیں گے۔ ان کو ذرا تکلیف نہ پہنچے گی اور نہ وہ غمگین ہوں گے۔ جن لوگوں نے اللہ سے تعلقات استوار کیے، اللہ کو اپنا رب مانا، اللہ کو حاکم مانا، اس کی تابعداری کی اللہ کے احکام بجالائے وہ نجات یافتہ ہوں گے۔ انہیں تو قیامت کا زلزلہ متاثر کرے گا نہ ہی عذاب ہوگا۔ انہیں تو کچھ بھی نہیں ہوگا۔ نجات پانے کا مطلب ہی یہ ہے کہ کوئی تکلیف نہ ہو۔ انہیں سوائیزے پر سورج کی گرمی تکلیف دے گی نہ ہی بھڑکتا ہوا دوزخ کچھ کرے گا۔ انہیں عذاب الہی نہ قیامت کا زلزلہ متاثر کرے گا۔ نجات کا مطلب یہ ہے کہ قیامت کی کوئی تکلیف، کوئی دکھ انہیں چھوئے گا بھی نہیں۔ یہ اعزاز اس لیے ہے کہ انہوں نے اللہ سے تعلق استوار رکھا۔ ان کی خوبی یہ تھی کہ وہ اس رشتے کو قائم رکھتے تھے، اللہ کی اطاعت کرتے رہے، عقائد کو درست رکھا۔ چنانچہ وہ نجات میں ہوں گے۔ انہیں کوئی پریشانی ہوگی نہ ہی کوئی دکھ یا افسوس ہوگا۔ اس لیے کہ ہر شے اسی کے قبضہ قدرت میں ہے۔

اللہ ہی سب کے خالق اور نگہبان ہیں:

فرمایا: اللّٰهُ خَالِقُ كُلِّ شَيْءٍ وَهُوَ عَلَىٰ كُلِّ شَيْءٍ وَكِيلٌ ﴿٥٢﴾ اللہ ہی ہر چیز کے پیدا فرمانے والے ہیں اور وہی ہر چیز کے نگہبان ہیں۔

اللہ کریم ہر چیز کے خالق ہیں۔ عذاب و ثواب کے خالق اور مالک بھی اللہ ہی ہیں۔ وہ قادر ہے کہ ایسی بارش برسا دے جو آدھے ملک کے لیے آبادی کا سبب بنے اور آدھے ملک کے لیے بربادی کا سبب بن جائے۔ وہ قادر ہے کہ ایک ہی لمحہ ایک شخص کے لیے سخت عذاب بن جائے اور دوسرے کی راحت کا سامان بن جائے۔ یہ سب اس کی قدرتِ کاملہ ہے۔ وہ ہر چیز کا بنانے والا ہے۔ اس نے کسی سے خرید کر یا مانگ کر ملکیت حاصل نہیں کی بلکہ خود بنائی ہے لہذا حقیقی مالک وہی ہے۔ وہ ہر چیز کا نگہبان بھی خود ہے۔ کس چیز نے کس وقت کہاں کیا کرنا

ہے، وہ قادر ہے خود نگہبانی فرماتا ہے۔

جب حضرت ابراہیم علیہ السلام کو آگ میں پھینکا گیا تو وہ قادر تھا فرشتوں کو حکم دے سکتا تھا کہ انہیں اُچک لیں یا آگ بجھا دیں۔ ایسا نہیں کیا بلکہ براہ راست آگ کو حکم دیا: قُلْنَا يَنْتَارُ كُوْنِي بَرْدًا وَسَلْمًا عَلٰى اِبْرٰهِيْمَ (الانبیاء: 69) ہم نے (آگ کو) حکم دیا اے آگ! ٹھنڈی ہو جا اور ابراہیم (علیہ السلام) کے لیے سلامتی (کا سبب) بن جا۔

آگ کا خالق بھی تو اللہ ہے۔ آگ کو حکم دیا کہ تو ہمیشہ جلاتی ہے کہ تجھے میں نے جلانے کے لیے پیدا کیا ہے لیکن جلنے کے باوجود ابراہیم علیہ السلام کے لیے تو بادِ بہاری بن جا۔ تو جلتی رہ لیکن تیرے شعلے انہیں ٹھنڈک پہنچائیں۔ تیری لپٹیں انہیں لوریاں دیں، آگ بھی مخلوق ہے اس کی کیا مجال ہے کہ سرتابی کرے چنانچہ وہ جلتی ہوئی آگ ان کے لیے جنت کا نمونہ بن گئی۔ بظاہر دیکھنے والوں کے لیے بھڑکتی ہوئی آگ تھی لیکن ابراہیم علیہ السلام کے لیے وہاں گلزار کھلے ہوئے تھے۔ بے شک ہر چیز اللہ کے حکم کے تابع ہے۔

فرمایا: لَهُ مَقَالِيْدُ السَّمٰوٰتِ وَالْاَرْضِ۔۔۔ اسی کے اختیار میں ہیں آسمانوں اور زمین کی کنجیاں۔

زمین اور آسمانوں کے سارے اختیارات اللہ ہی کے پاس ہیں۔ 'مَقَالِيْدُ' کا معنی ہے چابیاں۔ یہ جمع کا صیغہ ہے یعنی بہت ساری چابیاں۔ فرمایا، سارے وسائل و ذرائع کو استعمال کرنے کی قوت صرف اس کے دستِ قدرت میں ہے کسی دوسرے کے پاس نہیں ہے۔ وہ واحد مالک ہے اور اس کی ملکیت میں کوئی شریک نہیں۔ زمین و آسمانوں کے تمام نعمتوں کے خزانے اللہ ہی کے دستِ قدرت میں ہیں۔

وَالَّذِيْنَ كَفَرُوْا بِآيٰتِ اللّٰهِ اُولٰٓئِكَ هُمُ الْخٰسِرُوْنَ ﴿۶۳﴾ اور جو لوگ اللہ کی آیات سے کفر کرتے رہے

وہی لوگ نقصان اٹھانے والے ہیں۔ فرمایا، جو اللہ کے احکام، اللہ کی باتوں کا انکار کرتے ہیں دیکھ لینا وہ لوگ گھاٹے میں ہیں۔ جب موت آئے گی، جب اس زندگی کے کھیل کا حجاب ختم ہو جائے گا آخرت اور اس کے نتائج سامنے آ جائیں گے تو پتا چل جائے گا کہ انکار کرنے والوں نے کتنا نقصان اٹھایا۔ انہوں نے کس قدر گھاٹے کا سودا کیا!

سورة الزمر رکوع 7 آیات 64 تا 70

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

قُلْ أَغْيَرَ اللَّهُ تَأْمُرُؤِيَّ أَعْبُدُ أَيُّهَا الْجَاهِلُونَ ﴿٦٤﴾ وَلَقَدْ أُوحِيَ إِلَيْكَ وَإِلَى
الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ
الْخَاسِرِينَ ﴿٦٥﴾ بَلِ اللَّهُ فَاعْبُدْ وَكُنْ مِنَ الشَّاكِرِينَ ﴿٦٦﴾ وَمَا قَدَرُوا اللَّهَ حَقَّ
قَدْرِهِ ۗ وَالْأَرْضُ بِجَمِيعِهَا قَبْضَتُهُ يَوْمَ الْقِيَامَةِ وَالسَّمَوَاتُ مَطْوِيَّاتٌ
بِيَمِينِهِ ۗ سُبْحٰنَهُ وَتَعَالَى عَمَّا يُشْرِكُونَ ﴿٦٧﴾ وَنُفِخَ فِي الصُّورِ فَصَعِقَ مَنْ فِي
السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ۗ ثُمَّ نُفِخَ فِيهِ أُخْرَىٰ فَإِذَا
هُمْ قِيَامٌ يَنْظُرُونَ ﴿٦٨﴾ وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ
وَجِئْنَا بِالنَّبِيِّينَ وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿٦٩﴾
وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٧٠﴾

فرمادیجیے کہ اے جاہلو! کیا تم مجھے غیر اللہ کی عبادت کرنے کا کہتے ہو؟ ﴿٦٤﴾ اور
یقیناً آپ کی طرف اور جو پیغمبر آپ سے پہلے گزرے ہیں ان کی طرف وحی بھیجی جا
چکی ہے کہ (اے عام مخاطب!) اگر تو شرک کرے گا تو تیرا سب کام ضرور تباہ ہو
جائے گا اور تو ضرور نقصان اٹھانے والوں میں سے ہو جائے گا ﴿٦٥﴾ بلکہ (ہمیشہ)
اللہ ہی کی عبادت کرنا اور شکر گزار رہنا ﴿٦٦﴾ اور انہوں نے جیسی چاہیے تھی ویسی
اللہ کی قدر شناسی نہیں کی اور قیامت کے دن تمام زمین اُس کی مٹھی میں ہوگی اور تمام
آسمان اُس کے داہنے ہاتھ میں لپٹے ہوں گے وہ ان لوگوں کے شرک سے پاک اور
عالی شان ہے ﴿٦٧﴾ اور صور میں پھونک ماری جائے گی تو جو آسمانوں میں ہیں اور

جو زمین میں ہیں سب بے ہوش ہو کر گر پڑیں گے مگر جس کو اللہ چاہیں پھر دوسری دفعہ اس (صُور) میں پھونکا جائے گا تو سب کھڑے ہو کر دیکھنے لگیں گے ﴿۶۸﴾ اور زمین اپنے پروردگار کے نور سے جگمگا اٹھے گی اور کتاب (نامہء اعمال کھول کر) رکھ دی جائے گی اور پیغمبر اور گواہ حاضر کیے جائیں گے اور سب کے ساتھ انصاف سے فیصلہ کیا جائے گا اور ان پر زیادتی نہ کی جائے گی ﴿۶۹﴾ اور ہر شخص کو اس کے اعمال کا پورا بدلہ دیا جائے گا اور وہ سب کے کاموں کو خوب جانتے ہیں ﴿۷۰﴾

تفسیر و معارف

اسلام کھرا ہے:

اسلام غیر اسلام سے خلط ملط نہیں ہوتا۔ اسلام کھرا اور صاف ستھرا مذہب ہے۔ اللہ واحد کی عبادت، اللہ واحد کی اطاعت۔ اللہ کے نبی صلی اللہ علیہ وسلم کی اطاعت۔ قرآن پر عمل۔ قرآن میں کسی دوسرے کی بات داخل نہ کرنا۔ کلمہء اسلام لا سے شروع ہوتا ہے۔ دنیا کا ہر نظریہ اقرار سے شروع ہوتا ہے کہ یہ بات مانو۔ اسلام انکار سے شروع ہوتا ہے کہ پہلے سب بتوں کا، سب غیر اللہ کا انکار کرو۔ لا اِلهَ اِلاَّ اللهُ کوئی عبادت کے لائق نہیں۔ جب لوحِ دل صاف ہو جائے تو وہاں لکھو: اِلَّا اللهُ سوائے اللہ کے۔ اسلام پہلے انکار کر داتا ہے، تمام بتوں کا، تمام ادہام کا۔ اگر انکار نہ کیا جائے تو اس کا مطلب اقرار ہوتا ہے۔ دو ہی کام ہیں۔ انکار یا اقرار، درمیان میں کچھ نہیں۔ جو کفر کا انکار نہیں کرتا وہ ایک طرح سے کفر کو بھی مانے بیٹھا ہے۔ کفار و مشرکین خود تو گمراہ تھے۔ نبی کریم صلی اللہ علیہ وسلم کی دعوت حق سن کر بجائے اس حق کو قبول کرنے کے اللہ کے نبی صلی اللہ علیہ وسلم سے اُمید کرنے لگے کہ وہ بھی ان کی طرح غیر اللہ کی عبادت کرنے لگ جائیں۔ اس پر ارشاد باری ہوا: قُلْ اَفَغَيَّرَ اللهُ تَاْمُرُوْنَۙ وَاَعْبُدُوْاۙ اِيَّهَا الْجَاهِلُوْنَ ﴿۳﴾ فرمادیجئے کہ اے جاہلو! کیا تم مجھے غیر اللہ کی عبادت کرنے کا کہتے ہو؟ اللہ کریم نے فرمایا، اے میرے حبیب (صلی اللہ علیہ وسلم)! ان مشرکین سے کہیے کہ تم کتنے جاہل ہو، مجھ سے، محمد رسول اللہ (صلی اللہ علیہ وسلم) سے توقع رکھتے ہو کہ میں ان بتوں کو مان لوں گا۔ کیسے جاہل ہو! اسلام حق ہے اور شرک باطل۔ حق اور باطل خلط ملط نہیں ہوتے۔ دونوں میں سے ایک کو اپنانا ہوتا ہے۔ اگر باطل کا انکار کرنا چھوڑ دیا تو اس کا مطلب ہے کہ باطل کو قبول کر لیا۔ تم لوگ ایسے جاہل ہو کہ اس بات کو نہیں سمجھ سکے۔ مسلمان کی تو یہ شان ہے کہ اللہ کے حکم کے مقابل اسے کسی کی پروا نہیں ہوتی۔

شُرک بہت بڑا خسارہ ہے:

فرمایا: وَلَقَدْ أُوحِيَ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ
وَلَتَكُونَنَّ مِنَ الْخَاسِرِينَ ﴿٦٥﴾ اور یقیناً آپ کی طرف اور جو پیغمبر آپ سے پہلے گزرے ہیں ان کی طرف وحی بھیجی جا
چکی ہے کہ (اے عام مخاطب!) اگر تو شرک کرے گا تو تیرا سب کام (عمل) ضرور تباہ ہو جائے گا اور تو ضرور نقصان
اٹھانے والوں میں سے ہو جائے گا۔ اے میرے حبیب (صلی اللہ علیہ وسلم!) آپ پر بھی یہ وحی نازل ہوئی اور آپ
سے پہلے تمام انبیاء کو بھی وحی الہی سے یہ بات بتائی گئی کہ جو کوئی میری توحید، میری ذات و صفات میں کسی کو شریک
بنائے گا اس کی ساری نیکیاں، بھلائیاں، عبادات ضائع ہو جائیں گی۔

شُرک کی کئی صورتیں ہیں۔ جیسے مشرکین کہتے ہیں کہ بے شک اللہ ہے لیکن یہ بت، دیوی، دیوتا یہ اللہ
کے مقرب ہیں اور ان کے کہنے سے سب کچھ ہوتا ہے۔ یہ اللہ کا بندہ ہے اس کا مقرب ہے اس کے کہنے پر سب
کچھ ہوتا ہے۔ کرتا اللہ ہی ہے لیکن اس کی بات مانتا ہے۔ شرک کی دوسری صورت عملی زندگی میں ہوتی ہے۔ ہمیں
پتا ہوتا ہے کہ اللہ نے یہ کام کرنے سے روکا ہے لیکن کوئی حاکم، افسر، دوست یا عزیز ہمیں اللہ کی بات کے خلاف
کہتا ہے اور ہم اسے راضی کرنے کے لیے وہ کام کر گزرتے ہیں جبکہ ہم یہ جانتے ہیں کہ یہ اللہ کی نافرمانی ہے تو یہ
بھی شرک کی ایک صورت ہے۔ اللہ کی بات جانتے ہوئے کسی دوسرے کی بات مان لی تو گویا اسے اللہ کے برابر
مان لیا۔ فرمایا، ہم نے آپ (صلی اللہ علیہ وسلم) کو بھی آگاہ فرما دیا اور آپ (صلی اللہ علیہ وسلم) سے پہلے تمام
انبیاء کو بھی بتا دیا تھا کہ جو کوئی بھی شرک کرے گا اس کی ساری نیکیاں ضائع ہو جائیں گی۔ اور وہ سخت خسارے
میں چلا جائے گا۔

عظمتِ الہی:

فرمایا: بَلِ اللّٰهُ فَاعْبُدْ وَكُنْ مِنَ الشّٰكِرِيْنَ ﴿٦٦﴾ بلکہ (ہمیشہ) اللہ ہی کی عبادت کرنا اور شکر گزار رہنا۔
یعنی غیر مشروط اطاعت صرف اللہ کے لیے ہے۔ اللہ ہی کی عبادت کرنا، اللہ ہی کی اطاعت کرنا۔ کسی دوسرے کی بات
ماننی ہو تو اللہ کے حوالے سے مانو۔ یعنی اللہ کی بات سنائے تو اس کی بات سنو۔ اللہ نے جس بات سے روک دیا ہے وہ
کسی کی نہ مانو۔ اور یاد رہے جسے اللہ کی اطاعت اور عبادت کی توفیق ہو جائے اسے اللہ کا شکر ادا کرنا چاہیے۔ اللہ کی
اطاعت کی توفیق ہو جانا بہت بڑی نعمت ہے۔ اس پر غرور نہ کیا جائے کہ بڑا پارسا بن گیا ہوں بلکہ اللہ کا شکر ادا کیا
جائے کہ اس نے نیکی کرنے کی توفیق دے رکھی ہے۔

اللہ کریم نے زمین و آسمان کے سارے وسائل انسان کے لیے مسخر کر دیے۔ کائنات کو انسان کی خدمت پر لگا دیا۔ یہ لوگ زمین و آسمانوں کی تمام نعمتوں کو استعمال کرتے ہیں لیکن ان ذرائع اور طریقوں سے حاصل کرتے ہیں جن سے اللہ نے روکا ہے۔ یہ اللہ کی عظمت کا انکار ہے۔ انہیں عظمت الہی کا شعور ہی نہیں اور یہ اللہ کی قدر و منزلت نہ کر سکے۔ فرمایا: وَمَا قَدَرُوا اللَّهَ حَقَّ قَدْرِهِ۔۔۔ اور انہوں نے جیسی چاہیے تھی ویسی اللہ کی قدر شناسی نہیں کی۔

کائنات پر مکمل اختیار صرف اللہ کا ہے:

فرمایا: وَالْأَرْضُ جَمِيعًا قَبْضَتُهُ يَوْمَ الْقِيَامَةِ وَالسَّمَوَاتُ مَطْوِيَّاتٌ بِيَمِينِهِ۔۔۔ اور قیامت کے دن تمام زمین اُس کی مٹھی میں ہوگی اور تمام آسمان اس کے داہنے ہاتھ میں لپٹے ہوں گے۔ اس آئیہ مبارکہ میں بڑی جامعیت کے ساتھ بیان کیا گیا ہے کہ قیامت کے روز یہ حقیقت سامنے آ جائے گی، سارے بھید کھل جائیں گے، واضح ہو جائے گا کہ کائنات کا ہر ذرہ اللہ کے دستِ قدرت میں ہے۔ زمین و آسمان اس کے قبضہ قدرت میں ہیں جیسے کوئی شے مٹھی میں ہو اور کائنات پر مکمل اختیار اسی کا ہے۔ اور سُبْحٰنَهُ وَتَعَالٰی عَمَّا يُشْرِكُوْنَ ﴿۵۰﴾ وہ ان لوگوں کے شرک سے پاک اور عالی شان ہے۔ اس دن ان منکرین کو سمجھ آ جائے گی کہ اللہ کی ذات بہت پاک، بہت بلند ہے اور یہ لوگ جو شرک کرتے رہے، شرکیہ رسومات کرتے رہے یہ بہت بڑی غلطی پر تھے۔ انہوں نے بڑا ظلم کیا۔

صور پھونک کا جائے گا:

فرمایا: وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ۔۔۔ اور صور میں پھونک ماری جائے گی تو جو آسمانوں میں ہیں اور جو زمین میں ہیں سب بے ہوش ہو کر گر پڑیں گے مگر جس کو اللہ چاہیں۔

مفسرین کرام نے لکھا ہے کہ قرنا (صور) پھونکا جائے گا۔ آہستہ آہستہ ایک آواز قرنا شروع ہوگی جیسے کوئی بگل بجتا ہے۔ وہ بڑھتی جائے گی حتیٰ کہ اتنی ہیبت ناک ہو جائے گی کہ آبادیوں سے لوگ جنگلوں کو بھاگیں گے اور جنگلی جانور آبادیوں کو بھاگیں گے۔ ساری زمین کپکپا اٹھے گی۔ آواز اتنی بلند ہو جائے گی کہ سمندر بھاپ بن کر اڑ جائیں گے۔ پہاڑ ذرہ ذرہ بن کر منتشر ہو جائیں گے۔ آواز کی تیزی میں اضافہ ہوتا جائے گا۔ آسمانی مخلوق اور زمینی مخلوق سب ہوش گنوا بیٹھیں گے۔ یہاں تک کہ کوئی ذی روح باقی نہ رہے گا۔ سوائے ان لوگوں کے جن کو اللہ محفوظ رکھے۔

اللہ کے بندے ایسے ہوں گے جنہیں اس کا پتا ہی نہیں چلے گا کہ کہاں قرنا (صور) پھونکا گیا اور کہاں قیامت برپا ہو گئی۔ گویا اس گھڑی بھی جب فرشتے بھی موت کے گھاٹ اتر رہے ہوں گے۔ آواز کی تیزی سے آسمان پھٹ رہے ہوں گے، سورج چاند جھڑ جائیں گے۔ زمین تھر تھرا کر ریزہ ریزہ ہو جائے گی۔ اس وقت اللہ کے ایسے بندے بھی ہوں گے جنہیں پتا ہی نہیں ہوگا کہ کہیں قیامت بھی ہے۔ یہ اس لیے ارشاد فرمایا جا رہا ہے کہ غور کرو۔ بھلا تم ان میں کیوں شامل نہیں ہوتے؟

اللہ کریم ایسے قادر ہیں کہ صور سے جب چاہیں جو کام لیتے ہیں۔ فرمایا: ثُمَّ نَفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ ﴿٦٨﴾ پھر دوسری دفعہ اس (صور) میں پھونکا جائے گا تو سب کھڑے ہو کر دیکھنے لگیں گے۔ یعنی وہ صور جو پہلی مرتبہ ساری کائنات کی موت کا سبب بن گیا وہ قرنا (صور) جس نے آسمان پھاڑ کر رکھ دیے۔ زمینیں اڑا کر رکھ دیں جب دوبارہ پھونکا جائے گا تو حیات آفرین ہوگا۔ جو پہلے موت کا سبب تھا اب اسے حیات کا سبب بنا دے گا۔ پہلی بار پھونکا جائے گا تو کائنات کو تباہ کر دے گا۔ دوسری بار پھونکا جائے گا تو ہر مردہ زندہ ہو جائے گا۔ اور سمجھنے کی کوشش کر رہا ہوگا کہ کیا ہو گیا، ہم کہاں آگئے؟

عین اس وقت: وَأَشْرَقَتِ الْأَرْضُ بِنُورِ رَبِّهَا وَوُضِعَ الْكِتَابُ۔۔۔ اور زمین اپنے پروردگار کے نور سے جگمگا اٹھے گی اور کتاب (نامہ اعمال کھول کر) رکھ دی جائے گی۔ اُس وقت زمین تجلیات باری سے روشن ہو جائے گی۔ حساب کتاب کا وقت آن پہنچے گا۔ ہر فرد کا اعمال نامہ کھول کر رکھ دیا جائے گا۔ وَجِئْنَا بِالنَّبِيِّينَ وَالشُّهَدَاءِ وَقُضِيَ بَيْنَهُم بِالْحَقِّ وَهُمْ لَا يُظْلَمُونَ ﴿٦٩﴾ اور پیغمبر اور گواہ حاضر کیے جائیں گے اور سب کے ساتھ انصاف سے فیصلہ کیا جائے گا اور ان پر زیادتی نہ کی جائے گی۔

اللہ کریم کی طرف سے کسی کے ساتھ زیادتی نہیں ہوگی۔ ہاں! جو اپنے آپ پر خود زیادتی کرتے رہے اس کا نتیجہ انہیں خود بھگتنا پڑے گا۔ وَوُفِّيَتْ كُلُّ نَفْسٍ مَّا عَمِلَتْ وَهُوَ أَعْلَمُ بِمَا يَفْعَلُونَ ﴿٧٠﴾ اور ہر شخص کو اس کے اعمال کا پورا بدلہ دیا جائے گا اور وہ سب کے کاموں کو خوب جانتے ہیں۔ ہر فرد کو جو کچھ اس نے دنیا میں کیا، اس کا بدلہ دے دیا جائے گا۔ جس نے بھلا کیا، بھلا پائے گا۔ بُرَا كَمَا بُرَا پائے گا۔ جس نے اللہ کی اطاعت کی پھر غلطی ہوگئی، توبہ کر لی، نبی کریم صلی اللہ علیہ وسلم کا دامن تھام لیا وہ محفوظ رہے گا۔ ہر شخص کو اس کے کردار کا بدلہ عطا کر دیا جائے گا اور کس نے کیا کیا؟ اس کو سب سے بہتر اللہ کریم خود جانتے ہیں کہ کس نے کیا کیا۔ اس کا فیصلہ کر دیا جائے گا۔

سورة الزمر ركوع 8 آيات 71 تا 75

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَسِيقَ الَّذِينَ كَفَرُوا إِلَىٰ جَهَنَّمَ زُرَّاءً ۖ هَٰئِلَةٌ عَلَيْهِمْ وَأَبْوَابُهُمْ
وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ
رَبِّكُمْ وَيُنذِرُونَكُمْ لِقَاءَ يَوْمِكُمْ هَٰذَا ۚ قَالُوا بَلَىٰ وَلَكِنْ حَقَّتْ كَلِمَةُ
الْعَذَابِ عَلَى الْكَافِرِينَ ﴿٧١﴾ قِيلَ ادْخُلُوا أَبْوَابَ جَهَنَّمَ خَالِدِينَ فِيهَا
فَبئسَ مَثْوًى الْمُتَكَبِّرِينَ ﴿٧٢﴾ وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ
زُرَّاءً ۖ هَٰئِلَةٌ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ
عَلَيْكُمْ طِبْتُمْ فَادْخُلُوهَا خَالِدِينَ ﴿٧٣﴾ وَقَالُوا الْحَمْدُ لِلَّهِ الَّذِي صَدَقَنَا
وَعْدَهُ وَأَوْرَثَنَا الْأَرْضَ نَتَّبِعُوهُ مِنَ الْجَنَّةِ حَيْثُ نَشَاءُ ۖ فَنِعْمَ أَجْرُ
الْعَامِلِينَ ﴿٧٤﴾ وَتَرَى الْمَلَائِكَةَ حَافِّينَ مِن حَوْلِ الْعَرْشِ يُسَبِّحُونَ بِحَمْدِ
رَبِّهِمْ ۖ وَقُضِيَ بَيْنَهُم بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿٧٥﴾

اور کافروں کو گروہ گروہ بنا کر جہنم کی طرف لے جایا جائے گا یہاں تک کہ جب وہ اس کے پاس پہنچیں گے تو اس کے دروازے کھول دیے جائیں گے اور ان سے اس (دوزخ) کے محافظ کہیں گے، کیا تمہارے پاس تم ہی لوگوں میں سے پیغمبر نہیں آئے تھے جو تم کو تمہارے پروردگار کی آیات پڑھ کر سنا تے تھے اور تم کو اس دن کے پیش آنے سے ڈرایا کرتے تھے کہیں گے کہ ہاں! لیکن کافروں پر عذاب کا وعدہ پورا ہو کر رہا ﴿٧١﴾ (پھر ان سے) کہا جائے گا کہ جہنم کے دروازوں میں داخل ہو جاؤ اس میں ہمیشہ رہنے کے لیے، پس تکبر کرنے والوں کا برا ٹھکانہ ہے ﴿٧٢﴾ اور جو

لوگ اپنے پروردگار سے ڈرتے تھے انکو گروہ گروہ جنت کی طرف لے جائیں گے یہاں تک کہ جب اس کے پاس پہنچ جائیں گے اور اس کے دروازے کھول دیے جائیں گے اور وہاں کے محافظ ان سے کہیں گے کہ سلامتی ہو تم پر تم مزہ میں رہو سو اس میں ہمیشہ رہنے کے لیے داخل ہو جاؤ ﴿۷۳﴾ اور کہیں گے سب خوبیاں اللہ کے لیے ہیں جس نے ہم سے اپنے وعدے کو سچا فرمایا اور ہم کو اس سرزمین کا مالک بنا دیا کہ ہم جنت میں جہاں چاہیں قیام کریں سو (نیک) عمل کرنے والوں کا بدلہ بھی کیا خوب ہے ﴿۷۴﴾ اور آپ فرشتوں کو دیکھیں گے کہ عرش کے گرد گھیرا باندھے ہوئے ہیں (اور) اپنے پروردگار کی تعریف کے ساتھ تسبیح کر رہے ہیں اور ان (تمام لوگوں) میں انصاف کے ساتھ فیصلہ کیا جائے گا اور کہا جائے گا سب طرح کی تعریف اللہ ہی کو سزاوار ہے جو جہانوں کے پروردگار ہیں ﴿۷۵﴾

تفسیر و معارف

کفار، گروہ درگروہ۔۔۔

جب فیصلہ ہو جائے گا تو لوگ گروہ درگروہ اپنے اپنے ٹھکانے کی طرف جائیں گے۔ جو کفر کرتے رہے، دنیا میں اللہ کے نافرمان رہے انہیں اپنے اپنے جرائم کے مطابق جہنم کی طرف ہنکایا جائے گا۔ ہر جرم کے مجرموں کا ایک الگ گروہ ہوگا۔

فرمایا: وَيَسِيقَ الَّذِينَ كَفَرُوا إِلَىٰ جَهَنَّمَ زُمَرًا۔۔۔ اور کافروں کو گروہ درگروہ بنا کر جہنم کی طرف لے جایا جائے گا۔ حَتَّىٰ إِذَا جَاءُوهَا فَتَحَتْ أَبْوَابُهَا وَقَالَ لَهُمْ خَزَنَتُهَا أَلَمْ يَأْتِكُمْ رُسُلٌ مِّنكُمْ يَتْلُونَ عَلَيْكُمْ آيَاتِ رَبِّكُمْ وَيُنذِرُونَكُمْ لِقَاءَ يَوْمِكُمْ هَذَا قَالُوا بَلَىٰ وَلَكِنْ حَقَّتْ كَلِمَةُ الْعَذَابِ عَلَى الْكَافِرِينَ ﴿۷۱﴾ جب وہ وہاں گروہ درگروہ پہنچیں گے تو دوزخ کے پاس ان فرشتے پوچھیں گے کہ تم انبوء درانبوء یہاں دوزخ میں کیا لینے آگئے۔ کیا تمہارے پاس اللہ کے نبی اور رسول علیہم السلام نہیں آئے تھے؟ کیا وہ اللہ کے احکام نہیں لائے، کیا انہوں نے تمہیں اس دن کے عذاب اور اس کی مصیبت سے بروقت مطلع نہیں کر دیا تھا؟ وہ کہیں گے، بے شک اللہ کے نبی مبعوث ہوئے تھے۔ ہم تک ان کی تبلیغ پہنچی تھی، اللہ کی کتاب کے احکام ہم تک پہنچے

تھے۔ پیغمبر نے اس دن کے عذاب سے بچنے کا حکم دیا تھا۔ لیکن اب ان کے اقرار کرنے کا انہیں کوئی فائدہ نہیں ہوگا۔ اب ان کا ماننا نہ ماننا برابر ہے۔ جہنم کے دروازے پر کھڑے ہو کر کون جہنم کے ہونے کا انکار کرے گا۔ اب ماننا تو ان کی مجبوری ہوگی۔ جب اللہ کے نبی منواتے تھے شب انہوں نے نہیں مانا۔ اب ان پر اللہ کا حکم نافذ ہو جائے گا۔ عذاب وارد ہوگا اور کفار کا انجام یہی ہے۔ ان سے کہا جائے گا: قِيلَ ادْخُلُوا ابْوَابَ جَهَنَّمَ خَلِدِينَ فِيهَا ۗ فَبُئِسَ مَثْوًى الْمُتَكَبِّرِينَ ﴿۵۴﴾ اب یہاں کھڑے ہو کر بحث کرنے کی فرصت نہیں، باتیں نہ کرو، جہنم میں داخل ہو جاؤ۔ اب تمہیں یہاں ہمیشہ رہنا ہے۔ تم دنیا میں آیات الہی سے تکبر کرتے تھے۔ آج اس کے برے انجام کو بھگتو۔ اب باتوں کا وقت گزر گیا۔ تکبر کرنے والوں کا کتنا تکلیف دہ اور کتنا برا ٹھکانہ ہے جس میں ہمیشہ رہنا ہوگا۔

اہل تقویٰ کی پذیرائی:

اہل جنت کو عزت کے ساتھ گروہ درگروہ جنت کی طرف لے جائے گا۔ نیک اعمال کرنے والوں کے گروہ بنیں گے۔ شہدا کے، صالح لوگوں کے درجہ بدرجہ اچھے لوگوں کے گروہ جنت میں داخل کیے جائیں گے۔ جنت کے دروازوں پر اللہ کے فرشتے ان کی راہ دیکھ رہے ہوں گے۔ ان لوگوں نے اللہ پر یقین رکھا، اللہ کی اطاعت کی، اللہ سے تعلقات رکھے۔ ان کے بارے فرمایا: وَسَيَقَى الَّذِينَ اتَّقَوْا رَبَّهُمْ إِلَى الْجَنَّةِ زُمَرًا ۗ حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلِّمْ عَلَيْكُمْ ۖ طِبْتُمْ فَادْخُلُوهَا خَالِدِينَ ﴿۵۵﴾

اہل جنت کا تذکرہ ہو رہا ہے کہ یہ وہ لوگ ہیں جنہوں نے دنیا میں اللہ سے تقویٰ کا تعلق رکھا۔ لفظ تقویٰ کا متبادل لفظ اردو میں نہیں ہے اس لیے اس کے مفہوم کو سمجھنے کے لیے اور سمجھانے کے لیے جملوں میں وضاحت کرنا پڑتی ہے۔ تقویٰ کا اگر یہ معنی کیا جائے کہ جن لوگوں نے دنیا میں اللہ سے بنا کر رکھی تو یہ قریب ترین معنی ہو جاتا ہے۔ اللہ کے یہ فرمانبردار بندے جب جنت کے دروازوں پر پہنچیں گے تو فرشتے کہیں گے، اللہ کی سلامتی ہو تم پر آج تم کامیاب ہوئے۔ تم نے بڑی مبارک اور پاکیزہ زندگی گزاری سو جنت میں ہمیشہ ہمیشہ رہنے کے لیے داخل ہو جاؤ۔ تمہیں یہاں کی پاکیزہ زندگی مبارک ہو۔

اللہ کے فرمانبردار اور شکر گزار بندے اس وقت اللہ کا شکر ادا کریں گے: وَقَالُوا الْحَمْدُ لِلَّهِ الَّذِي

صَدَقْنَا وَعَدَّهُ وَأَوْرَثَنَا الْأَرْضَ نَتَّبِعُوا مِن الْجَنَّةِ حَيْثُ نَشَاءُ ۗ فَنِعْمَ أَجْرُ الْعَمِلِينَ ﴿۵۶﴾

اور کہیں گے سب تعریفیں اس مالک کی ہیں، سب کمال، سب خوبیاں اس کی ہیں جس نے اپنا وعدہ سچ کر دکھایا۔ اللہ کریم نے وعدہ فرمایا تھا کہ میرے نبی صلی اللہ علیہ وسلم کا دامن تھام لو میں تمہیں جنت انعام میں دوں گا۔ اس نے اپنا وعدہ سچ کر دکھایا۔ اس نے آج ہمیں جنت کا وارث بنا دیا۔ ہم جہاں چاہیں، جیسے چاہیں رہیں۔ جس ہستی سے چاہیں ملاقات کے لیے حاضر ہو جائیں۔ جس کی زیارت کی تمنا کریں، وہ نصیب ہو جائے جہاں چاہیں سیر و تفریح کے لیے جائیں، ہم پر کوئی پابندی نہیں۔ بے شک اس کا وعدہ سچا ہے۔ عمل کرنے والوں کا کیا خوبصورت بدلہ ہے، کیا خوبصورت انعام ہے!

فرمایا: وَتَرَى الْمَلَائِكَةَ حَافِينَ مِنْ حَوْلِ الْعَرْشِ يُسَبِّحُونَ بِحَمْدِ رَبِّهِمْ ، وَقُضِيَ بَيْنَهُمْ بِالْحَقِّ وَقِيلَ الْحَمْدُ لِلَّهِ رَبِّ الْعَالَمِينَ ﴿۷۵﴾ اور آپ فرشتوں کو دیکھیں گے کہ عرش کے گرد گھیرا بندھے ہوئے ہیں (اور) اپنے پروردگار کی تعریف کے ساتھ تسبیح کر رہے ہیں۔ اور ان (تمام لوگوں) میں انصاف کے ساتھ فیصلہ کیا جائے گا اور کہا جائے گا سب طرح کی تعریف اللہ ہی کو سزاوار ہے جو جہانوں کے پروردگار ہیں۔ یہ اعلان ہوگا کہ تمام خوبیاں تمام کمالات صرف اللہ کے لیے ہیں جو سارے جہانوں کا پالنہار ہے۔

سورة المؤمن ركوع 1 آیات 1 تا 9

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

حَمْدٌ ۱ تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ ۲ غَافِرِ الذَّنْبِ وَقَابِلِ
التَّوْبِ شَدِيدِ الْعِقَابِ ۳ ذِي الطُّوْلِ ۴ لَا إِلَهَ إِلَّا هُوَ ۵ إِلَيْهِ الْمَصِيرُ ۶ مَا
يُجَادِلُ فِي آيَاتِ اللَّهِ إِلَّا الَّذِينَ كَفَرُوا فَلَا يَغْرُرُكَ تَقَلُّبُهُمْ فِي الْبِلَادِ ۷
كَذَّبَتْ قَبْلَهُمْ قَوْمُ نُوحٍ وَالْأَحْزَابُ مِنْ بَعْدِهِمْ ۸ وَهَمَّتْ كُلُّ
أُمَّةٍ بِرَسُولِهِمْ لِيَأْخُذُوهُ وَجَدَلُوا بِالْبَاطِلِ لِيُدْحِضُوا بِهِ الْحَقَّ
فَأَخَذْتَهُمْ ۹ فَكَيْفَ كَانَ عِقَابِ ۱۰ وَكَذَلِكَ حَقَّتْ كَلِمَتُ رَبِّكَ عَلَى
الَّذِينَ كَفَرُوا أَنَّهُمْ أَصْحَابُ النَّارِ ۱۱ الَّذِينَ يَحْمِلُونَ الْعَرْشَ وَمَنْ حَوْلَهُ
يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا ۱۲ رَبَّنَا
وَسِعَتْ كُلُّ شَيْءٍ رَحْمَةٌ وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ
وَقِهِمْ عَذَابَ الْجَحِيمِ ۱۳ رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ
وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ ۱۴ إِنَّكَ أَنْتَ الْعَزِيزُ
الْحَكِيمُ ۱۵ وَقِهِمُ السَّيِّئَاتِ ۱۶ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ ۱۷
وَذَلِكَ هُوَ الْفَوْزُ الْعَظِيمُ ۱۸

حَمْدٌ۔ اس کتاب کا نازل فرمایا جانا اللہ غالب (اور) جاننے والے کی طرف سے
ہے ﴿۲﴾ جو گناہ کا بخشنے والا اور توبہ کا قبول فرمانے والا ہے، سخت سزا دینے والا
(اور) کرم فرمانے والا۔ اس کے سوا کوئی عبادت کا مستحق نہیں اسی کی طرف پھر کر

جانا ہے ﴿۳﴾ اللہ کی آیات (قرآن) میں وہی لوگ جھگڑتے ہیں جو کافر ہیں سو ان کا شہروں میں چلنا پھرنا آپ کو دھوکے میں نہ ڈال دے ﴿۴﴾ ان سے پہلے نوح (علیہ السلام) کی قوم نے اور دوسرے گروہوں نے جو ان کے بعد ہوئے، بھی جھٹلایا تھا اور ہر امت نے اپنے پیغمبر کو گرفتار کرنے کا ارادہ کیا اور ناحق جھگڑتے رہے تاکہ اس (ناحق) سے حق کو باطل کر دیں تو میں نے ان کو پکڑ لیا سو (دیکھ لو) میرا عذاب کیسا ہوا ﴿۵﴾ اور اسی طرح کافروں پر آپ کے پروردگار کا ارشاد پورا ہوا کہ وہ لوگ دوزخ (کے رہنے) والے ہیں ﴿۶﴾ جو (فرشتے) عرش کو اٹھائے ہوئے اور جو اس کے گرداگرد ہیں وہ اپنے پروردگار کی تعریف کے ساتھ پاکی بیان کرتے رہتے ہیں اور اس کے ساتھ ایمان رکھتے ہیں اور ایمان والوں کے لیے بخشش مانگتے رہے ہیں کہ اے ہمارے پروردگار! آپ کی رحمت اور آپ کا علم ہر چیز پر احاطہ کیے ہوئے ہے، تو جن لوگوں نے توبہ کی اور آپ کے راستے پر چلے ان کو بخش دیں اور دوزخ کے عذاب سے ان کو بچا لیں ﴿۷﴾ اے ہمارے پروردگار! ان کو ہمیشہ رہنے کی بہشتوں میں جن کا آپ نے ان سے وعدہ فرمایا ہے، داخل فرمائیے اور جو ان کے باپ دادوں اور بیویوں اور اولاد میں سے نیک ہوں ان کو بھی بے شک آپ غالب، حکمت والے ہیں ﴿۸﴾ اور ان کو (ہر قسم کی) تکالیف سے بچالیں اور جس کو آپ نے اس دن تکالیف سے بچا لیا پس یقیناً اس پر آپ نے مہربانی فرمائی اور یہی بڑی کامیابی ہے ﴿۹﴾

تفسیر و معارف

سورۃ مؤمن شروع ہوتی ہے۔ یہ نکی سورتوں میں سے ہے۔ نکی اور مدنی سورتوں میں تھوڑا سا فرق ہے۔ نکی سورتوں میں عقائد کی بحث زیادہ ہے۔ اور مدینہ منورہ میں جو سورتیں نازل ہوئیں ان میں اعمال اور اسلامی نظام کے تمام شعبوں پر بات ہوئی ہے۔ احکام ارشاد فرمائے گئے ہیں۔

ارشاد ہوتا ہے: **حَدَّثَ** ① یہ حروف مقطعات ہیں۔ ان کے معنی اللہ کریم جانتے ہیں اللہ کے رسول علیہ الصلوٰۃ والسلام جانتے ہیں یا جن پر اللہ اپنی عطا فرمادے۔ ان حروف کا پڑھنا اتنا ہی ضروری ہے جتنا باقی قرآن کی تلاوت کرنا۔ اس سے یہ بھی ثابت ہوتا ہے کہ کسی کو قرآن کا ترجمہ نہ بھی آتا ہو لیکن وہ تلاوت کرتا رہے تو برکات سے محروم نہیں رہتا۔ تلاوت سے دل صاف ہوتا ہے۔ نور ایمان میں اضافہ ہوتا ہے، دل نیکی کی طرف راغب اور برائی سے بیزار ہوتا ہے۔ جو ترجمہ بھی پڑھے، سمجھے، عمل کرے تو نور علی نور ہے۔

صفات باری:

فرمایا: **تَنْزِيلُ الْكِتَابِ مِنَ اللَّهِ الْعَزِيزِ الْعَلِيمِ** ② اس کتاب کا نازل فرمایا جانا اللہ غالب (اور) جاننے والے کی طرف سے ہے۔

اللہ جل شانہ کی ذات ہی ایسی ذات ہے جو غالب ہے۔ وہی ہر چیز کا خالق ہے، مالک ہے، قائم رکھنے والا ہے۔ جسے وہ قائم رکھتا ہے وہ رہتی ہے جسے وہ نہیں رکھنا چاہتا وہ نہیں رہتی۔ اسے اس بات کی قطعاً کوئی ضرورت نہیں کہ کوئی اس کی عظمت کا اقرار کرے یا نہ کرے۔ دنیا کے سارے انسان ولی اللہ ہو جائیں تو اللہ کی شان میں کوئی فرق نہیں آتا اور خدا نخواستہ سارے ہی کافر ہو جائیں تو اس کی عظمت میں رائی برابر فرق نہیں پڑتا۔ وہ غالب ہے وہ کسی چیز سے متاثر نہیں ہوتا، مغلوب ہونا مخلوق کی صفت ہے۔ غالب ہو کر بھی وہ عزیز ہے۔

وہ عزیز ہے۔ وہ ایسا کریم ہے کہ اس نے اپنی اس مخلوق یعنی انسان کو یہ شعور بخشا کہ اس کا ضمیر زندہ ہو، اس کا دل بیدار ہو، اس میں یہ سوال اٹھے کہ میں کون ہوں، کہاں سے آیا ہوں، مجھے کس نے پیدا کیا ہے، مجھے کہاں جانا ہے، میرا سفر حیات کیا ہے؟ انسانوں کا ایک جم غفیر روزانہ زیر زمین جا رہا ہے اور ایک جم غفیر روزانہ دنیا میں وارد ہو رہا ہے۔ یہ کہاں سے آرہے ہیں، کہاں جا رہے ہیں؟ یہ شعور بھی اس کا احسان ہے۔ باوجود اس کے کہ وہ ہر چیز پر غالب ہے۔ **الْعَلِيمِ** ہے کہ ہر چیز ہمہ وقت اس کے حضور میں حاضر ہے وہ **الْعَزِيزِ** بھی ہے۔ اس نے انسان کو یہ شرف بخشا کہ اپنی کتاب نازل فرمائی جو تمام انسانوں کو ہدایت کا راستہ دکھاتی ہے۔ اس نے اپنا کلام نازل فرما کر اس کی حفاظت کا ذمہ بھی لے لیا۔ جب تک سورج طلوع و غروب ہوتا رہے گا اس عزیز و غفار کا یہ پیغام دنیا میں موجود رہے گا۔ اب یہ انسان پر چھوڑ دیا کہ وہ اللہ کی بات سنتا ہے یا نہیں۔

تَنْزِيلُ الْكِتَابِ --- اس کتاب کا نازل فرمایا جانا اس کا بہت بڑا کرم ہے۔ وہ جو ہر چیز جانتا ہے اسے کیا ضرورت ہے کہ کتاب نازل کرتا۔ یہ اس کی ضرورت نہیں، انسان کی ضرورت تھی کہ وہ جانے، ہدایت کیا ہے؟ نیکی

کیا ہے۔ مجھے کیا کرنا ہے، کیا نہیں کرنا۔ انسانیت کیا ہے؟ میرا مقام کیا ہے، میں کہاں سے آیا ہوں، مجھے کہاں جانا ہے، آگے کیا ہے؟۔ اللہ، خالق، مالک و رازق جو زندگی دیتا ہے اور زندہ رکھے ہوئے ہے اسی نے زندگی کی حقیقتوں پر بحث کی ہے۔ اس نے اپنی کتاب میں بتایا ہے کہ تمہیں کیسے بنایا گیا، تم کہاں سے آئے ہو، کہاں جاؤ گے، وہاں کیا ہوگا؟ اور یہ کہ تمہیں کیوں بنایا گیا؟ دوسری جگہ ارشاد باری ہے: وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ (الذریٰ: 56) اور میں نے جن اور انسان کو اسی لیے پیدا فرمایا ہے کہ میری عبادت کریں۔ انسان کا مقصد تخلیق ہی عبادت الہی ہے۔ عبادت سے مراد اطاعت ہے۔ اطاعت بھی وہ جو خلوص دل سے ہو یعنی اللہ کو پہچان کر بندہ دل سے فیصلہ کرے، عظمت الہی کو دل سے قبول کر لے۔ یہ ساری حقیقتیں انسان کی ضرورت ہیں اس لیے اُس کریم نے کتاب نازل فرمادی۔

وہ ایسا کریم ہے غَافِرِ الذَّنْبِ جو گناہ کا بخشنے والا وَقَابِلِ التَّوْبِ۔۔۔ اور توبہ کا قبول فرمانے والا ہے۔ یہ اُسی کی شان ہے کہ گناہوں کو معاف فرمادیتا ہے۔ یہ اسی کی عظمت ہے کہ توبہ قبول کر لے۔ اس کی بخشش اتنی وسیع ہے کہ اس نے کوئی شرط نہیں لگائی کوئی چور ڈاکو ہے، فاسق ہے، قاتل ہے تو اس کی توبہ قبول نہیں کروں گا۔ کوئی شرط نہیں۔ فرماتا ہے جو کچھ کر چکے ہو اس پر نادم ہو جاؤ۔ میری بارگاہ سے بخشش طلب کرو، توبہ کر لو، آمیندہ کے لیے اصلاح میں لگ جاؤ تو میں گزشتہ گناہ معاف کر دوں گا۔ اب اس سے بڑی رعایت کیا ہو سکتی ہے۔ اتنے مہربان اور کرم فرمانے والے کے اتنے کرم کے باوجود کوئی عذاب الہی کی گرفت میں آتا ہے تو بڑا ہی بدنصیب ہے۔ پھر وہ یاد رکھے کہ جو بغیر توبہ کیے مرجائیں گے تو اس کے عذاب بھی بہت شدید ہیں۔ شَدِيدِ الْعِقَابِ۔۔۔ سخت سزا دینے والا۔ اس دنیا میں کوئی اندازہ نہیں کر سکتا کہ دوزخ کے عذاب کتنے شدید ہیں۔ اگر کسی نے یونہی عمر ضائع کر دی۔ کفر و شرک میں مر گئے۔ برائی میں ہی عمر گزار دی، بغیر توبہ کیے مر گیا تو یاد رکھے اللہ کے شدید عذابوں کا سامنا کرنا پڑے گا جن کے بارے کوئی اندازہ بھی نہیں کر سکتا۔

اس کے باوجود وہ ذِي الطَّوْلِ۔۔۔ (اور) کرم فرمانے والا ہے۔ جو بھی کر چکے ہو اس کی بارگاہ میں آ جاؤ، توبہ کر لو۔ اور کوئی دروازہ نہیں ہے۔ کہاں جاؤ گے؟ وہ بہت کریم ہے۔ اس نے انسانیت کی ہدایت کے لیے انبیاء مبعوث فرمائے، کتابیں نازل کیں۔ یہ بھی یاد رکھو! اِلَّا إِلَهَ إِلَّا هُوَ۔۔۔ اس کے سوا کوئی عبادت کا مستحق نہیں۔ اس کی بارگاہ کے علاوہ کوئی دروازہ نہیں جہاں فریاد کی جائے۔ وہی ہے جو فریادیں سنتا ہے، مصیبتیں ٹالتا ہے، کرم نوازیں کرتا ہے۔ وہی ہے جو وحدہ لا شریک ہے اللہ کا در چھوڑ کر کہاں جاؤ گے۔ کوئی دوسرا اس جیسا نہیں۔ کوئی نہیں۔ کوئی اس بات کا مستحق نہیں کہ اس کی بارگاہ میں سجدہ ریز ہو جائے، اس کے سامنے توبہ کریں، اس سے گناہ معاف کروائیں۔ صرف

اللہ واحد ولا شریک، ہی عبادت کے لائق ہے۔ اس کے علاوہ کوئی معبود نہیں۔

اور اِلَيْهِ الْمَصِيرُ ﴿۵﴾ اسی کی طرف پھر کر جانا ہے۔ ہر ایک کو واپس اس کی بارگاہ میں ہی جانا ہے۔ یہ نہ سمجھو کہ اس کے قبضہ قدرت سے نکل سکتے ہو یا یہ کہ برائی کرتے کرتے مر جاؤ گے، مٹی میں مل جاؤ گے اور کوئی تم سے جو ابد ہی نہیں کرے گا۔ ایسا نہیں ہے۔ ہر تنفس کو واپس اسی کے سامنے حاضر ہونا ہے۔ کوئی چھپ سکے گا نہ بھاگ سکے گا۔ کوئی راستہ نہیں۔ ہر حال میں، ہر صورت اس کے حضور میں جانا ہے تو پھر نافرمانی کا کیا جواز؟ پھر اطاعت کیوں نہ کی جائے کہ جس میں سکھ ہے، عافیت ہے۔

قرآن پر اعتراضات وہی کرتے ہیں جو کافر ہیں:

فرمایا: مَا يُجَادِلُ فِي آيَاتِ اللَّهِ إِلَّا الَّذِينَ كَفَرُوا۔۔۔ اللہ کی آیات (قرآن) میں وہی لوگ

جھگڑتے ہیں جو کافر ہیں۔

لوگ نور نبوت یہ اعتراض کرتے ہیں، نزول کتاب یہ اعتراض کرتے ہیں۔ حیات بعد الموت یہ بحث کرتے ہیں کہ ”مر کر مٹی ہو جائیں گے پھر کیسے زندہ ہوں گے؟ جو پہلے لوگ مر گئے ان میں سے کوئی زندہ ہو کر نہیں آیا۔ قیامت تو آج تک قائم نہیں ہوئی تو پھر یہ کیسے کہتے ہیں کہ جب قیامت آئے گی تو سب زندہ ہو جائیں گے“۔۔۔۔۔ فرمایا، یہ باتیں کون کرتا ہے؟ سوائے کفار کے کوئی نہیں کرتا۔

اللہ کے کلام، اس کے کرم میں کوئی کمی نہیں۔ نبی رحمت صلی اللہ علیہ وسلم کی رحمتہ للعالمین بھی عام ہے۔ اس طرف سے ہرگز کوئی کمی نہیں۔ اصل حقیقت یہ ہے کہ ان کے اپنے دل میں کفر ہے۔ بظاہر ہر بندہ کچھ بھی ہو، کوئی نام رکھا ہو، کسی لباس میں ہو لیکن اس کے اندر وہی کفر ہوتا ہے جو وہ آیات الہی کو قبول نہیں کرتا اور اس کے اندر سے اعتراضات اٹھتے ہیں۔

کفار کا شہروں، ممالک پر قبضہ پریشانی کی بات نہیں:

فرمایا: فَلَا يَغْرُزُكَ تَقَلُّبُهُمْ فِي الْبِلَادِ ﴿۶﴾ سوان کا شہروں میں چلنا پھرنا آپ کو دھوکے میں نہ ڈال

دے۔ فرمایا، اے مخاطب! کفار کے علاقوں پر قبضے اور حکومتیں دیکھ کر پریشان نہ ہو جانا۔ یہ اللہ کے نام کا حصہ ہے۔ دنیا ایسے ہی چلتی ہے۔ دنیا میں ہر ایک کو وسائل دے کر اس کی آزمائش ہوتی ہے۔ ہر ایک کو مہلت دی جاتی ہے دنیا کے معاملات کو انسانی کردار سے وابستہ کیا گیا ہے۔ کافر ہے یا مومن جو جتنا کردار کو نبھاتا ہے اتنا فائدہ دنیا میں پاتا ہے لیکن آخرت ایمان کے ساتھ مشروط ہے۔ دنیا میں بعض کافر بھی فلاحی کام کر جاتے ہیں۔ ہسپتال بنا دیتے ہیں جن سے

لوگ فائدہ اٹھاتے رہتے ہیں۔ اللہ کریم ایسی ذات ہیں کہ کافر کی نیکی بھی ضائع نہیں کرتے۔ اس کی نیکی کا بدلہ اُسے دنیا میں ہی دے دیتے ہیں۔ چونکہ آخرت پر تو کافر کا یقین نہیں، نہ وہ آخرت کے لیے نیکی کرتا ہے۔ آخرت کا یقین ہوتا تو نبی رحمت صلی اللہ علیہ وسلم کا دامن تھامتا، آپ صلی اللہ علیہ وسلم کی اطاعت کرتا۔ آپ صلی اللہ علیہ وسلم کے کہنے سے کام کرتا تو آخرت میں اجر پاتا۔ اللہ کریم ان کا اجر انہیں دنیا میں دے دیتے ہیں لہذا اگر کفار کے پاس اقتدار ہے، کافر حکومتیں ہیں، شہروں پر ان کے قبضے ہیں تو یہ کوئی گھبرانے کی بات نہیں۔ یہ وقتی، عارضی اور لمحاتی باتیں ہیں۔ انہیں میدانِ حشر میں آنا ہے۔ وہاں پتا چلے گا کہ کفر اور اسلام میں کتنا فرق ہے۔ ایمان اور کفر میں کتنا فاصلہ ہے؟ ایمان کی کتنی قدر و قیمت ہے اور کفر پر کتنے سخت عذاب ہیں!

اگر دنیا کے مال و دولت اور دنیا کے اقتدار کو دین سے جوڑ دیا جاتا تو پھر اس اقتدار و حکومت کو، مال و دولت کو حاصل کرنے کے لیے سب ہی لوگ نیک ہو جاتے۔ ایک دوسرے سے بڑھ چڑھ کر عبادت کرتے کہ وزیر بن جاؤں، دوسرا اس سے زیادہ دیندار بننا کہ وزیر اعظم بن جاؤں۔ مال و دولت یا حکومت و اقتدار کا کافروں کے پاس ہونا، دنیا کا نظام ہے۔ اس نے اسے ترتیب دیا ہے۔ سیاسیات، معاشیات، عدلیہ، تعلیم و تعلم یہ نظام زندگی کے شعبے ہیں۔ دنیا میں جو لوگ بھی یہ سب کام سلیقے اور اصول کے مطابق کرتے ہیں، اس سے فائدہ اٹھاتے ہیں لیکن آخرت کا فائدہ صرف ایمان سے مشروط ہے۔ جو ایمان نہیں لاتے وہ چندے دنیا کی زندگانی سے فائدہ اٹھالیں آخرت میں انہیں انکار کے سبب عذابوں سے واسطہ پڑے گا۔ اس سے آگے نوح علیہ السلام کی قوم کی مثال دی۔

فرمایا: **كَذَّبَتْ قَبْلَهُمْ قَوْمُ نُوحٍ**۔۔۔ ان سے پہلے نوح (علیہ السلام) کی قوم نے **وَ الْأَحْزَابُ مِنْ بَعْدِهِمْ**۔۔۔ اور دوسرے گروہوں نے جو ان کے بعد ہوئے بھی جھٹلایا تھا۔ نوح علیہ السلام کی قوم نے اسی طرح انکار کیا تھا جس طرح آج کے کافر کرتے ہیں۔ اُن کے بعد کئی قومیں بھی آئیں جنہوں نے اپنے پیغمبروں کو جھٹلایا۔

نوح علیہ السلام کی قوم کا ذکر خصوصی طور پر اس لیے بھی کیا گیا۔ اس کی ایک وجہ شاید یہ بھی ہو کہ وہ قوم ماڈی علوم میں ماہر اور سائنسی اعتبار سے بہت ترقی یافتہ قوم تھی۔ اس قوم نے ماڈیات میں اتنی ترقی کی کہ آج کا انسان اسے سمجھ نہیں سکتا۔ ماہرین نے کھدائی کے دوران ایسا پتھر دریافت کیا جو مختلف قسم کی مٹی اور پتھر لے کر اسے پیس کر اس پر ایک خاص قسم کا مائع محلول ڈالتے۔ اسے مختلف صورتوں میں ڈھال لیتے۔ اس کی خصوصیت یہ تھی کہ اسے راستوں پر رکھ دیتے۔ دن بھر وہ سورج کی شعاعیں جذب کرتا رہتا، رات ہوتی تو وہ روشن ہو جاتا اور ساری رات راستوں کو روشن رکھتا۔ آج کے سولر سٹم میں خاص پلیٹیں ہوتی ہیں، بیٹری ہوتی ہے پورا سٹم ہوتا ہے لیکن اُن کے ہاں براہ راست پتھر کو ہی روشن کرنے والا محلول تھا جو اُن کی ایجاد تھا۔ دنیوی اعتبار سے اتنی ترقی یافتہ قوم تھی، اُن کے پاس

حکومت و اقتدار تھا، وہ اللہ کی تقسیم تھی۔ اللہ نے انہیں اتنی نعمتیں دیں اور وہ اللہ کے دین کو جھٹلاتے ہی رہے۔ اپنے نبی کا تمسخر اڑاتے رہے۔ نوح علیہ السلام نے جب اللہ کے حکم پر جہاز نما بڑی سی کشتی بنا کر شروع کی تو قوم نے مذاق اڑایا کہ صحرا میں میلوں پانی نہیں ملتا اور یہ ریت پر کشتی چلائیں گے!

اسی طرح ان کے بعد آنے والی قوموں نے بھی انکار کیا۔ وَهَمَّتْ كُلُّ أُمَّةٍ بِرَسُولِهِمْ لِيَأْخُذُوهُ
وَجَدَلُوا بِالْبَاطِلِ لِيُدْحِضُوا بِهِ الْحَقَّ فَأَخَذْتُهُمْ فَكَيْفَ كَانَ عِقَابِ ﴿۵﴾ اور ہر امت نے اپنے پیغمبر کو گرفتار کرنے کا ارادہ کیا اور ناحق جھگڑتے رہے تاکہ اس (ناحق) سے حق کو باطل کر دیں تو میں نے ان کو پکڑ لیا۔ سو (دیکھ لو) میرا عذاب کیسا ہوا۔

یہ لوگ مادی و سائنسی ترقی میں عروج پر تھے۔ خود کو مہذب اور ترقی یافتہ سمجھتے تھے۔ خود پر فخر کرنے والے لوگ تھے اس لیے کائنات میں اپنی پسند سے جیتے تھے۔ اللہ کے حکم پر اپنی رائے کو ترجیح دیتے اور اپنی مرضی کرنے والے تھے۔ انبیاء نے جب اللہ کا پیغام پہنچایا کہ حق کا راستہ اس طرح جینے میں ہے۔ انسانوں کے بنائے ہوئے طرز زندگی میں نہیں تو انہیں تکلیف ہوئی کہ ہم اپنی خواہش سے جنیں گے، ہم کسی کی بات کیوں مانیں۔ وہ نہ صرف انبیاء سے جھگڑا کرتے رہے بلکہ ظلم میں اس حد تک بڑھ گئے کہ انبیاء کو گرفتار کرنے کے پروگرام بنانے لگے۔ نبیوں کو شہید کرنے کی کوششیں کرنے لگے تاکہ کوئی ان کی بات نہ سنے۔ تاکہ حق کو روک سکیں۔ جب وہ سرکشی میں اس حد تک بڑھے، اللہ کے نبیوں سے مقابلہ کیا تو اللہ کریم کی پکڑ میں آ گئے۔ جب اللہ نے پکڑا تو اس کی گرفت میں ایسے آئے کہ بے نشاں ہو کر رہ گئے۔ پھر دیکھ لو ان کا حشر کیا ہوا! اور دیکھ لو کہ اللہ کا عذاب کیسا ہوتا ہے! ان کے انجام نے بھی اس بات کی تصدیق کر دی کہ یہ دوزخ کے رہنے والے لوگ ہیں۔ یہ دنیا میں اللہ کے عذاب میں رہے اور اسی عذاب میں دنیا سے گئے اور اسی طرح عذاب میں ہی رہیں گے۔ ان کا کردار ایسا تھا کہ انہوں نے نبیوں کو، کتاب اللہ کو، اس کی عظمت کو ماننے کے بجائے ان کا مقابلہ شروع کر دیا۔

اللہ کا نبی علیہ الصلوٰۃ والسلام اللہ کی رحمت مجسم ہوتا ہے۔ نبی علیہ السلام اپنے عہد کی وہ واحد ہستی ہے جو اللہ کی بات اللہ سے سن کر اس کی مخلوق تک پہنچاتا ہے۔ نبی وہ عظیم ہستی ہے جو مخلوق کو بارگاہ الہی سے ملاتا ہے۔ جو لوگوں کے لیے یہ بات سہل کر دیتا ہے کہ جینا، مرنا کیسے ہے، زندگی کیسے گزارنی ہے، عقیدہ کیسا رکھنا ہے، عمل کیسے کرنا ہے اور کردار کو مقبول بارگاہ الہی کیسے بنانا ہے۔ اللہ کے نبی کی دعوت کو ٹھکرانے والے، اللہ کی کائنات میں اپنی مرضی سے جینے والے، نبیوں کے دشمن جب نبیوں سے جھگڑے تو پھر پکڑے گئے اور اللہ کی بات ثابت ہو گئی کہ یہ اہل دوزخ ہیں فرمایا: وَكَذَلِكَ حَقَّتْ كَلِمَتُ رَبِّكَ عَلَى الَّذِينَ كَفَرُوا إِنَّهُمْ أَصْحَابُ النَّارِ ﴿۶﴾ اور اسی طرح کافروں پر آپ کے پروردگار کا ارشاد پورا ہوا کہ لوگ دوزخ (کے رہنے) والے ہیں۔

اللہ کے کرم کا مظہر:

انسان اللہ کو بھولا ہوا ہے لیکن اللہ اپنے کرم سے بندوں پر مہربانی فرماتے رہتے ہیں۔ فرمایا: الَّذِينَ يَحْمِلُونَ الْعَرْشَ وَمَنْ حَوْلَهُ يُسَبِّحُونَ بِحَمْدِ رَبِّهِمْ وَيُؤْمِنُونَ بِهِ وَيَسْتَغْفِرُونَ لِلَّذِينَ آمَنُوا۔۔۔ جو (فرشتے) عرش کو اٹھائے ہوئے اور جو اس کے گرداگرد ہیں وہ اپنے پروردگار کی تعریف کے ساتھ پاکی بیان کرتے رہتے ہیں اور اس کے ساتھ ایمان رکھتے ہیں اور ایمان والوں کے لیے بخشش مانگتے رہتے ہیں۔

اللہ کے مقررین فرشتے جنہیں ہمہ وقت بارگاہِ الہی میں حضوری نصیب ہے جو عرشِ الہی کو اٹھائے کھڑے ہیں اور ان کے ارد گرد خدام فرشتے جو عرشِ الہی سے متعلق ہیں وہ ہمہ وقت اللہ کی پاکی بیان کرتے ہیں، پختہ ایمان سے جڑے ہوئے ہیں۔ جب ہمہ وقت اللہ کا ذکر کرتے ہیں تو نورِ ایمان سے منور رہتے ہیں یعنی ذکرِ الہی بھی ایمان کی پختگی کا ذریعہ ہے۔ ایمان میں اضافہ کے لیے بہترین نسخہ تقدیسِ الہی ہے، ذکرِ الہی ہے۔

اللہ کریم کا اتنا بڑا احسان ہے کہ اللہ نے اپنے مقررینِ بارگاہِ فرشتوں کو اس کام پر لگا رکھا ہے کہ وہ مومنین کے لیے دعا کرتے رہتے ہیں۔ اُن کے دعا کرنے سے مومنین کا نورِ ایمان بڑھتا ہے۔ وہ عرض گزار رہتے ہیں کہ اے رب ان لوگوں نے تیرے نبی صلی اللہ علیہ وسلم کا دامنِ رحمت تھاما ہوا ہے تو اُن کی مغفرت فرما دے۔ اور: رَبَّنَا وَسِعْتَ كُلَّ شَيْءٍ رَّحْمَةً وَعِلْمًا فَاغْفِرْ لِلَّذِينَ تَابُوا وَاتَّبَعُوا سَبِيلَكَ وَقِهِمْ عَذَابَ الْجَحِيمِ ⑥

اے ہمارے پروردگار! آپ کی رحمت اور آپ کا علم ہر چیز پر احاطہ کیے ہوئے ہے تو جن لوگوں نے توبہ کی اور آپ کے راستے پر چلے ان کو بخش دیں اور دوزخ کے عذاب سے بچالیں۔ اے ہمارے پروردگار! آپ کی رحمت بہت وسیع ہے اور آپ کا علم ہر شے کو محیط ہے۔ آپ تو خود جانتے ہیں۔ آپ کے بندے غلطیاں کرتے ہیں گناہ کرتے ہیں تو جنہوں نے گناہوں سے توبہ کر لی، تیرے نبی صلی اللہ علیہ وسلم کا دامنِ رحمت تھام لیا، تیرے راستے پر چلنے لگ گئے تو انہیں معاف فرما دے، بخش دے۔

ہمیں سوچنا چاہیے کہ کیا ہم حاملینِ عرش کو جانتے ہیں، کیا ہماری ان سے ملاقات ہے، کیا ہم نے ان سے کبھی بات کی ہے؟ اس اکرم الاکرین نے خود احسان فرما کر ان کی ڈیوٹی لگا دی ہے کہ جو میرے نبی صلی اللہ علیہ وسلم کا دامنِ رحمت لے۔ خواہ کفر و شرک چھوڑ کر آئے، گناہ چھوڑ کر آئے، تم اس کے لیے میری بارگاہ میں درخواست کرتے رہو، دعا کرتے رہو۔

اللہ کے کرم کے کیا کیا مظہر ہیں، معاف کرنے، بخشنے، دوزخ سے بچانے کے لیے بہانے بنا رکھے ہیں۔ اپنی رحمت لٹانے کے کیا طریقے بنائے ہیں۔ رحمت لٹائی جا رہی ہے۔ یہ اس کا کرم ہے اور ہمارے پاس فرصت نہیں کہ اللہ کو سجدہ ہی کر لیں۔ (کہتے ہیں، اوجی! نمازوں جی چاہندا اے بس وہیل ای نہیں لگدا۔ میرا پتر قبر وچ گئے تے وہیل ہی وہیل، ویلے ای ویلے۔ فیر پتا لگے گا ہن وہیل کی کرنا!) اب بھی اگر کوئی توبہ نہ کرے۔ اب بھی کسی کو یاد الہی کی فرصت نہ ہو تو اس سے بڑی بد نصیبی کیا ہوگی؟

اللہ کے کرم کی پھر بھی کوئی حد نہیں۔ فرمایا: رَبَّنَا وَأَدْخِلْهُمْ جَنَّاتٍ عَدْنٍ الَّتِي وَعَدْتَهُمْ وَمَنْ صَلَحَ مِنْ آبَائِهِمْ وَأَزْوَاجِهِمْ وَذُرِّيَّاتِهِمْ إِنَّكَ أَنْتَ الْعَزِيزُ الْحَكِيمُ ﴿۸﴾ اے ہمارے پروردگار ان کو ہمیشہ رہنے بہشتوں میں جن کا آپ نے ان سے وعدہ فرمایا ہے، داخل فرمائیے اور جو ان کے باپ دادوں اور بیویوں اور اولاد میں سے نیک ہوں ان کو بھی۔ بے شک آپ غالب حکمت والے ہیں۔

حاملین عرش دعا کر رہے ہیں کہ اے اللہ! انہیں ہمیشہ رہنے والی جنتوں میں داخل فرما دیجیے۔ آپ نے ان سے ان بہشتوں کا وعدہ کیا ہے اور آپ کا وعدہ ہمیشہ پکا سچا ہوتا ہے۔ ان میں سے جن لوگوں نے اپنی اصلاح کر لی۔ ان کے باپ دادا، ان کی بیویاں، ان کی اولاد۔ ان سب کو جنہوں نے توبہ کر لی، آئندہ کے لیے اصلاح کر لی اور آپ کے نبی صلی اللہ علیہ وسلم کا دامن تھام لیا۔ اب یہ تیرے نبی صلی اللہ علیہ وسلم کے نقش کف پا پر چل رہا ہے، اسے عذاب سے بچالے۔ بہ مقررین بارگاہ فرشتے ان کے والدین، باپ دادا، پشتوں کے لیے بھی دعا کرتے ہیں کہ ان کے اہل و عیال، اہل خاندان، آباء و اجداد میں سے جو بھی اصلاح یافتہ ہیں انہیں اپنی بہشتوں میں داخل فرمالے بے شک آپ غالب ہیں، حکیم ہیں۔

یہ سارا انتظام رب العالمین نے خود فرما دیا تاکہ بندوں کی نجات ہو جائے اور ہمیں وہ بلند مقام دے دیا کہ فرشتے ہمارے لیے دعائیں کرتے ہیں۔ مسلمان، جسے اللہ نے اتنی عظمت عطا کی اس کا طرز عمل یہ ہو کہ اس کریم رب کی بارگاہ میں متوجہ ہونے کی اسے فرصت ہی نہیں تو اس سے بڑا بد نصیب اور کوئی نہیں۔

فوزِ عظیم:

فرمایا: وَقِهِمُ السَّيِّئَاتِ وَمَنْ تَقِ السَّيِّئَاتِ يَوْمَئِذٍ فَقَدْ رَحِمْتَهُ ۖ وَذَلِكَ هُوَ الْفَوْزُ الْعَظِيمُ ﴿۹﴾ اور ان کو (ہر قسم کی) تکالیف سے بچالیں اور جس کو آپ نے اس دن تکالیف سے بچالیا یقیناً اس پر آپ نے مہربانی فرمائی اور یہی بڑی کامیابی ہے۔

فرشتے عرض گزار ہیں، اے اللہ! ان بندوں کو آخرت کی ہر تکلیف سے بچالے۔ انہیں میدانِ حشر کی گرمی سے بچالے، حشر کے میدان کے انتظار کی سختی سے محفوظ فرما۔ انہیں کسی طرح کا دکھ نہ پہنچے۔ یا اللہ! انہیں ایسا محفوظ فرما کہ انہیں پتا ہی نہ چلے کہ قیامت کب آئی اور حشر کب گزر گیا۔ قیامت کے دن جو تکلیف سے بچ گیا یقیناً اس نے آپ کی رحمت کو پالیا۔ اس پر آپ نے بہت رحمت کی، بہت مہربانی فرمائی۔ اور یہی حقیقی کامیابی ہے!

ساری زندگی ہر بندہ کامیابی کے پیچھے بھاگتا ہے۔ کسی کے نزدیک کامیابی سے مراد اس کی تجارت میں یا کاروبار میں کامیابی ہے یا اعلیٰ عہدوں کا حصول کامیابی ہے یہ سیاست و اقتدار پانا کامیابی ہے غرض جو جس شعبے میں ہے اس کا عروج حاصل کرنا ہی اس کے لیے کامیابی کی دلیل ہے۔ یہاں ارشاد ہو رہا ہے کہ کامیابی یہ ہے کہ بندہ دکھوں سے بچ کر اللہ کی رحمت کے سائے میں چلا جائے۔ **وَذَلِكَ هُوَ الْفَوْزُ الْعَظِيمُ** اصل کامیابی یہ ہے کہ شیطان کے چُنْگُل سے، نفس کی خرابیوں سے، ہر طرح کی مصیبتوں سے بچ کر، دوزخ سے بچ کر بندہ اللہ کی جنت میں چلا جائے۔ جو دوزخ سے بچ کر اللہ کی جنت میں چلا گیا وہ کامیاب ہو گیا۔ اپنی منزل کو پا گیا۔ یہی حقیقی کامیابی ہے۔

سورة المؤمن ركوع 2 آيات 10 تا 20

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

إِنَّ الَّذِينَ كَفَرُوا يُنَادُونَ لَمَقْتُ اللَّهِ أَكْبَرُ مِنْ مَقْتِكُمْ أَنْفُسَكُمْ إِذْ تُدْعَوْنَ إِلَى الْإِيمَانِ فَتَكْفُرُونَ ﴿١٠﴾ قَالُوا رَبَّنَا اثْنَتَيْنِ وَأَحْيَيْتَنَا اثْنَتَيْنِ فَاعْتَرَفْنَا بِذُنُوبِنَا فَهَلْ إِلَى خُرُوجٍ مِنْ سَبِيلٍ ﴿١١﴾ ذَلِكَ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ ۖ وَإِنْ يُشْرَكَ بِهِ تُؤْمِنُوا ۗ فَالْحُكْمُ لِلَّهِ الْعَلِيِّ الْكَبِيرِ ﴿١٢﴾ هُوَ الَّذِي يُرِيكُم آيَاتِهِ وَيُنَزِّل لَكُم مِّنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ ﴿١٣﴾ فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ﴿١٤﴾ رَفِيعُ الدَّرَجَاتِ ذُو الْعَرْشِ ۖ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنذِرَ يَوْمَ التَّلَاقِ ﴿١٥﴾ يَوْمَ هُمْ بَرْزُورٌ ۖ لَا يَخْفَى عَلَى اللَّهِ مِنْهُمْ شَيْءٌ ۗ لِمَنِ الْمُلْكُ الْيَوْمَ ۖ لِلَّهِ الْوَاحِدِ الْقَهَّارِ ﴿١٦﴾ الْيَوْمَ تُجْزَى كُلُّ نَفْسٍ بِمَا كَسَبَتْ ۖ لَا ظُلْمَ الْيَوْمَ ۗ إِنَّ اللَّهَ سَرِيعُ الْحِسَابِ ﴿١٧﴾ وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظِيمِينَ ۗ مَا لِلظَّالِمِينَ مِنْ حَمِيمٍ وَلَا شَفِيعٌ يُطَاعُ ﴿١٨﴾ يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ﴿١٩﴾ وَاللَّهُ يَقْضِي بِالْحَقِّ ۖ وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ ۗ إِنَّ اللَّهَ هُوَ السَّمِيعُ الْبَصِيرُ ﴿٢٠﴾

بے شک جن لوگوں نے کفر کیا (اُس روز) ان لوگوں کو پکارا جائے گا کہ جس طرح (آج) تم کو اپنے سے نفرت ہے اللہ کو اس سے بڑھ کر (تم سے) نفرت

تھی جب تم ایمان کی طرف بلائے جاتے تھے تو تم انکار کرتے تھے ﴿۱۰﴾ کہیں گے اے ہمارے پروردگار! آپ نے ہم کو دوبار مردہ رکھا اور دوبار ہمیں زندگی بخشی پس ہم اپنے گناہوں کا اقرار کرتے ہیں تو کیا (یہاں سے) نکلنے کی کوئی صورت ہے؟ ﴿۱۱﴾ یہ اس وجہ سے ہے کہ جب تنہا اللہ کو پکارا جاتا تھا تو تم انکار کر دیتے تھے اور اگر اس کے ساتھ کسی اور کو شریک کیا جاتا تھا تو تم مان لیتے تھے سو (اس پر) فیصلہ اللہ کا ہے جو عالی شان (اور) بڑے رتبے والے ہیں ﴿۱۲﴾ وہی ہیں جو تم کو اپنی نشانیاں دکھاتے ہیں اور تم پر آسمان سے رزق اتارتے ہیں اور نصیحت وہی حاصل کرتا ہے جو (اُس کی طرف) رجوع کرتا ہے ﴿۱۳﴾ سو تم لوگ اللہ کو خالص اعتقاد کر کے پکارو گو کافروں کو ناگوار ہی ہو ﴿۱۴﴾ وہ (اللہ) درجاتِ عالی (اور) عرش کے مالک ہیں اپنے بندوں میں سے جس کو چاہتے ہیں اپنے حکم سے وحی بھیجتے ہیں تاکہ ملاقات کے دن سے ڈرائے ﴿۱۵﴾ جس روز سب (اللہ کے) سامنے آ موجود ہوں گے (کہ) ان کی کوئی بات اللہ سے چھپی نہ رہے گی آج کس کی بادشاہت ہے؟ اللہ کی، جو اکیلے (اور) غالب ہیں ﴿۱۶﴾ آج ہر شخص کو اس کے کیے کا بدلہ دیا جائے گا آج (کسی پر) زیادتی نہ ہوگی یقیناً اللہ بہت جلد حساب لینے والے ہیں ﴿۱۷﴾ اور ان کو قریب آنے والے دن (قیامت) سے ڈرائیے کہ جب دل غموں سے بھر کر گلوں تک آرہے ہوں گے ظالموں (کافر و مشرک) کا کوئی دوست ہوگا اور نہ سفارشی، جس کی بات قبول کر لی جائے ﴿۱۸﴾ وہ آنکھوں کی خیانت (تک) کو جانتے ہیں اور جو (باتیں) سینوں میں پوشیدہ ہیں (ان کو بھی) ﴿۱۹﴾ اور اللہ سچائی کے ساتھ حکم فرماتے ہیں اور اس کے سوا جن کو یہ لوگ پکارتے ہیں وہ کسی طرح کا فیصلہ نہیں کر سکتے (کیونکہ) بے شک اللہ ہی (سب کچھ) سننے والے (سب کچھ) دیکھنے والے ہیں ﴿۲۰﴾

تمہارے سارے گناہ معاف کر دیتا۔ دوزخ سے نجات دے کر جنت عطا کر دیتا۔ دنیا میں تم نے اللہ العظیم کے پیغام کو ٹھکرادیا۔ آج پوچھتے ہو بیچ نکلنے کا کوئی راستہ ہے؟ تو دارالعمل ختم ہو گیا۔ اب دارالجزا ہے جو کیا تھا وہ بھگتنا ہوگا۔ یہ عمل کی جگہ ہے ہی نہیں، یہاں تو نتائج بھگتنا ہوں گے۔

اور تمہارا یہ انجام اس لیے ہوا کہ: **ذَلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ ؕ وَإِنْ يُشْرَكَ بِهِ تُؤْمِنُوا۔۔۔** یہ اس وجہ سے ہے کہ جب تنہا اللہ کو پکارا جاتا تھا تو تم انکار کر دیتے تھے اور اگر اس کے ساتھ کسی اور کو شریک کیا جاتا تو تم مان لیتے تھے۔

آج تم بیچ نکلنے کی صورت تلاش کر رہے ہو۔ دنیا میں جب تمہارے پاس عمل کا موقع تھا اور تمہیں اللہ کے فرستادہ یعنی انبیائے کرام عذابوں سے بچنے کی راہ بتایا کرتے تھے تب تم پروا نہیں کرتے تھے۔ تمہارا حال یہ تھا کہ تم شرک پر خوش ہوتے تھے اور اللہ کی توحید کی بات سن کر جل جاتے تھے۔ آج اللہ کا فیصلہ نافذ ہو گیا۔ **فَالْحُكْمُ لِلَّهِ الْعَلِيِّ الْكَبِيرِ** ۱۲ سو (اس پر) فیصلہ اللہ کا ہے جو عالی شان (اور) بڑے رتبے والے ہیں۔ یہ عظیم شان رکھنے والے رب کا فیصلہ ہے جس کے فیصلے کو کوئی نہیں بدل سکتا۔

حصولِ ہدایت کے لیے انابت شرط ہے:

فرمایا: **هُوَ الَّذِي يُرِيكُمْ آيَاتِهِ وَيُنَزِّل لَكُمْ مِنَ السَّمَاءِ رِزْقًا وَمَا يَتَذَكَّرُ إِلَّا مَنْ يُنِيبُ** ۱۳ وہی ہیں جو تم کو اپنی نشانیاں دکھاتے ہیں اور تم پر آسمان سے رزق اتارتے ہیں اور نصیحت وہی حاصل کرتا ہے جو (اس کی طرف) رجوع کرتا ہے۔

اللہ ایسے کریم ہیں کہ انسان کو اپنی عظمت کے دلائل کی طرف ہمہ وقت متوجہ فرماتے ہیں تاکہ لوگ عقل سے کام لیں اور درست راستے کا انتخاب کریں۔ اللہ کی نشانیوں میں سے ایک نشانی رزق کی تقسیم ہے۔ آسمانوں میں اللہ کریم نے ایک سیکرٹیریٹ بنا رکھا ہے۔ ہر ایک کے کھانے پینے، مرنے جینے کے سارے احکام وہاں سے نازل ہوتے ہیں۔ ہر فرد کی روزی رزق، عمر، صحت، زندگی موت سب کے لیے احکام من جانب اللہ صادر ہوتے ہیں۔ اور افسوس ان پر جو اسی مقدر روزی کو ڈاکہ مار کے حاصل کرتے ہیں۔ اگر وہ ڈاکہ نہ مارتے تب بھی انہیں یہ رزق ملنا ہی تھا کیونکہ یہ رزق دینے والے کا فیصلہ تھا۔ لوٹ مار کرنے والے کو تو یہ بھی نہیں پتا کہ کروڑوں، اربوں جو اس نے ناجائز ذرائع سے جمع کر لیے وہ اس کے ہیں یا اس نے کسی اور کے لیے سنبھال کر رکھے ہوئے ہیں۔ جمع اس نے کیے، کھائے گا کوئی اور! مزید یہ کہ اس دولت کے حصول کا جواب پھر اُسے ہی دینا ہوگا۔

انبیاء کا مبعوث ہونا بھی عظمتِ الہی، رحمتِ الہی کی روشن دلیل ہے۔ حضور صلی اللہ علیہ وسلم کی بعثت اللہ کے کرم کا وسیع سمندر ہے۔ اللہ کی کتاب سراپا رحمت ہے لیکن ان دلائل کی سمجھ انہیں آتی ہے جو اللہ کی طرف رجوع کرتے ہیں۔ قرآن کو سمجھنے کے لیے انابت شرط ہے۔ نبی علیہ الصلوٰۃ والسلام کی عظمت سمجھنے کے لیے انابت شرط ہے اور مسلمان ہونے کے لیے بھی انابت شرط ہے۔ انابت کہتے ہیں دل سے رجوع کرنا اللہ کی طرف۔ سوائے انابت رکھنے والے کے کوئی نصیحت نہیں پکڑتا۔ جب بندہ یہ فیصلہ کر لے کہ مجھے اللہ کی اطاعت کرنی ہے تو اسے قرآن بھی سمجھ میں آجاتا ہے، حدیث کی بھی سمجھ آجاتی ہے۔ دین کی سمجھ بھی آجاتی ہے۔ اور جو دل سے فیصلہ نہیں کرتا اس کے پاس نری باتیں رہ جاتی ہیں۔

جب مسلمان دین پر عمل پیرا ہوں گے تو کافر ناراض ہوں گے:

فرمایا: فَادْعُوا اللَّهَ مُخْلِصِينَ لَهُ الدِّينَ وَلَوْ كَرِهَ الْكَافِرُونَ ﴿١٤﴾ سو تم لوگ اللہ کو خالص اعتقاد کر کے پکارو گو کافروں کو ناگوار ہی ہو۔ مومنین کو یہ حکم دیا گیا ہے کہ خالص اللہ کی اطاعت کے لیے ہمہ وقت کوشاں رہو خواہ کافروں کو کتنا ہی بُرا لگے۔ اس کا مطلب ہے کہ جب مسلمان اللہ کے قانون پر عمل پیرا ہوں گے، اللہ کے قانون کے مطابق انصاف کریں گے، فیصلے کریں گے، جب ان کی معاشرت اور معیشت دین کے مطابق ہوگی تو کافر طاقتیں مسلمانوں سے ناراض ہوں گی۔

آج وطن عزیز میں یہی مسئلہ درپیش ہے۔ ہمارے ارباب اختیار اسلامی نظام کیوں نہیں نافذ کرتے؟ اس لیے کہ مغرب ناراض ہو جائے گا۔ ہمارا حال تو یہ ہے کہ مروجہ قانون پر بھی عمل درآمد اس وقت روک دیا جاتا ہے جب یہ معلوم ہو جائے کہ اس پر عمل کرنے سے عالم کفر ناراض ہوگا۔ حال ہی میں عدالت نے ایک عورت کو توہین رسالت کے جرم میں سزائے موت دی۔ صوبے کے گورنر نے اس کی حمایت کی۔ رسول اللہ صلی اللہ علیہ وسلم کی توہین کرنے والی عورت کو اس سزا سے بچانے کے لیے کوشاں رہا جو ملکی عدالت، ملکی قانون کے تحت اس عورت کو دے چکی تھی۔ ایک غیرت مند مسلمان سے یہ نہ دیکھا گیا اس نے گورنر کو گولی مار دی۔ عدالت نے اس لڑکے کو سزائے موت دے دی۔ اب چونکہ مغرب اس لڑکے کے خلاف تھا لہذا حکومت وقت نے اسے پھانسی پر لٹکا دیا۔ اور وہ عورت جس نے توہین رسالت کی تھی اور جسے عدالت سالوں پہلے ہی سزائے موت دے چکی تھی وہ آج بھی زندہ ہے۔ اسے کیوں پھانسی نہیں دی؟ اس لیے کہ کافر ناراض ہو جائیں گے۔ اور اس غیرت مند کو جلدی پھانسی دی تاکہ مغرب خوش رہے، کافر ناراض نہ ہو!

یہاں فرمایا جا رہا ہے کہ اللہ کی عبادت کرو، اس کی اطاعت خالص دین کو اپنا کر کرو، ہر کام پورے خلوص سے کرو۔ جب تم ایسا کرو گے تو اللہ کی بارگاہ میں سرخرو ہو گے جبکہ کافر تم سے ناراض ہوں گے۔ دونوں میں سے ایک طرف ہونا پڑے گا۔ اس واحد و لا شریک کو ناراض نہ کرو باقی جو ناراض ہوتا ہے ہونے دو۔ کوئی کیا کرے گا؟

فرمایا: رَفِيعُ الدَّرَجَاتِ ذُو الْعَرْشِ۔۔۔ وہ (اللہ) درجاتِ عالی (اور) عرش کے مالک ہیں۔ مقامات، درجات، بلندی اور عظمت دینے والے اللہ کریم ہیں۔ وہی عرشِ عظیم کے مالک ہیں جہاں سے فیصلے صادر ہوتے ہیں۔ سلطنت اللہ کی ہے کسی اور کی نہیں تو اللہ کے سوا کسی سے ڈرنا کیسا؟

ان لوگوں کا تو یہ حال ہے کہ نبوت پر بھی اعتراض کرتے ہیں کہ معاشرے میں اتنے تعظیم یافتہ، مالدار، رئیس اور دانش ور موجود ہیں حکمران موجود ہیں، ان کو ماننے والے موجود ہیں تو ان لوگوں میں سے کسی کو نبی کیوں نہیں بنایا؟ اور ان (صلی اللہ علیہ وسلم) کو نبی بنایا ہے! اللہ کریم فرماتے ہیں تمہارے مشورے کی ضرورت نہیں۔ يُلْقِي الرُّوحَ مِنْ أَمْرِهِ عَلَى مَنْ يَشَاءُ مِنْ عِبَادِهِ لِيُنذِرَ يَوْمَ التَّلَاقِ ﴿٥﴾ اپنے بندوں میں سے جس کو چاہتے ہیں اپنے حکم سے وحی بھیجتے ہیں تاکہ ملاقات کے دن سے ڈرائے۔

وہ اپنے فیصلے خود کرتا ہے۔ وہ جسے چاہے نبوت عطا فرمائے۔ اسے تمہارے مشورے نہیں چاہیں۔ تم تو خود ہر کام میں اللہ کے محتاج ہو۔ تمہارے پاس دولت ہے تو وہ تمہاری نہیں، اقتدار ہے تو تمہارا ذاتی نہیں۔ یہ مال و منال تو تمہاری آزمائش ہے۔ جب تم مردہ ہو جاؤ گے یہ سب کچھ دوسروں کو مل جائے گا۔

نبوت ایک منصب ہے۔ منصب نبوت یہ ہے کہ نبی لوگوں کو آخرت کا یقین دلائیں۔ اس حقیقت سے آشنا کریں کہ ہر فرد کو ایک دن اللہ کے حضور پیش ہونا ہے۔ نبی کافر بیضہ ہے کہ آخرت کی تیاری کروائے۔ راہنمائی کریں کہ معیشت کیسی ہونی چاہیے، حکومت و سیاست کیسی ہو، کاروبار کا انداز کیا ہو، معاشرت و تہذیب کا معیار بتائے، غرض یہ راستہ متعین کرے کہ جینا کیسے ہے، مرنا کیسے ہے۔ نبی کی بعثت یہ ساری نعمتیں عطا کرتی ہے تاکہ بندہ جب اللہ کی بارگاہ میں پہنچے تو وہاں عذابِ الہی کا سامنا نہ کرنا پڑے۔ بندہ سرخرو ہو۔

جب اللہ سے ملاقات کا دن آئے گا۔ يَوْمَ هُمْ بَرْزُؤْنُ لَا يَخْفَىٰ عَلَى اللَّهِ مِنْهُمْ شَيْءٌ۔۔۔ جس روز سب (اللہ کے) سامنے آ موجود ہوں گے (کہ) ان کی کوئی بات اللہ سے چھپی نہ رہے گی۔

یعنی کوئی چاہے یا نہ چاہے سب کو اس کی بارگاہ میں حاضر ہونا ہوگا۔ بندوں کا کوئی قول، فعل، حرکت و سکون، سوچ و افکار کچھ بھی اللہ سے پوشیدہ نہیں۔ سارا کردار یہاں عیاں ہے تو وہاں بھی عیاں ہی ہوگا۔

آج تو سائنس ثابت کر رہی ہے کہ آدم علیہ السلام سے لے کر اب تک بنی نوع انسان نے جتنی باتیں کی ہیں وہ فضا میں موجود ہیں اب وہ اس کوشش میں ہیں کہ کوئی ایسی ٹیکنالوجی ایجاد کی جائے جس سے ان باتوں کو سنا جاسکے۔ اس قادر مطلق کے اپنے کام ہیں اس نے گویا فضا کو ایک ریکارڈنگ روم بنا دیا ہے۔ لفظ، لفظ محفوظ ہو رہا ہے۔ ہم بولتے ہوئے پروا نہیں کرتے کہ ہم کیا کہہ رہے ہیں بدکلامی کر رہے ہیں، بھلا برا کہہ رہے ہیں اور ڈرتے نہیں کہ یہ سب کچھ محفوظ کیا جا رہا ہے۔ اس دن پوچھا جائے گا: لِمَنِ الْمُلْكُ الْيَوْمَ۔۔۔ آج کس کی بادشاہت ہے؟ دنیا میں تو تم بڑے حکمران، بادشاہ، خان، چوہدری بنتے تھے۔ آج بتاؤ حکومت کس کی ہے، بادشاہ کون ہے، آج کون حکمران ہے، کون بڑا ہے، کس کی بات چلے گی؟ لِلّٰهِ الْوَاحِدِ الْقَهَّارِ ﴿۱۶﴾ اللہ کی جو اکیلے (اور) غالب ہیں۔

سروری زیبا فقط اس ذاتِ بے ہمتا کو ہے

حکمران ہے اک وہی باقی بتانِ آزری

حکومت صرف اللہ، قادر مطلق کی ہے۔ حکومت اسی کی ہے جو کبھی ختم نہ ہوگی باقی سب وقت کے بنائے ہوئے بت ہیں ایک کے بعد ایک گرتا چلا جاتا ہے۔ اور وہ قادر مطلق عادل اور منصف ہے۔ اَلْيَوْمَ تُجْزَىٰ كُلُّ نَفْسٍ بِمَا كَسَبَتْ۔۔۔ آج ہر شخص کو اس کے کیے کا بدلہ دیا جائے گا۔ آج ہر بندے کو اس کی کمائی دی جائے گی۔ اس نے جو کمایا وہی اسے ملے گا۔ نیکی کمائی تو نیک بدلہ پائے گا۔ برائیاں کمائیں تو عذاب بھگتنا ہوگا۔ لَا ظُلْمَ الْيَوْمَ۔۔۔ آج (کسی پر) زیادتی نہ ہوگی۔ فرمایا، ایسا نہیں ہوگا کہ کسی نے نیکی کی ہو اور اس کی نیکی ضائع ہو جائے، یا اسے نیکی کے بدلے سزا ملے۔ ایسا نہیں ہوگا۔ کسی پر زیادتی نہیں ہوگی۔ جس نے جو کیا اسی کا بدلہ پائے گا۔ اس کا مطلب ہے کہ جو شخص دنیا میں نیکی اور بھلائی کر رہا ہے وہ کسی پر احسان نہیں کر رہا۔ اللہ پر نہ اللہ کے رسول صلی اللہ علیہ وسلم پر، نہ علماء، پیروں یا فقیروں پر۔ نیکی تو وہ اپنے لیے کر رہا ہے۔ اپنے ساتھ بھلا کر رہا ہے اور جو برائی کر رہے ہیں وہ اپنے اوپر بوجھ لا رہے ہیں کسی کا کچھ نہیں بگاڑ رہے۔ روز قیامت اللہ فرمائیں گے، آج کے دن کسی پر زیادتی نہیں ہوگی جس نے جو کیا وہی اسے ملے۔ اِنَّ اللّٰهَ سَرِيعُ الْحِسَابِ ﴿۱۷﴾ یقیناً اللہ بہت جلد حساب لینے والے ہیں۔ اللہ جل شانہ کو کوئی کام کرتے دیر نہیں لگتی۔ جب وہ کوئی کام کرنا چاہیں وہ ہو جاتا ہے۔ اللہ اس دن ٹھیک انصاف کے ساتھ فیصلہ کریں گے۔ چونکہ اللہ کو حساب لینے میں دیر نہ لگے گی تو اے میرے حبیب (صلی اللہ علیہ وسلم!) انہیں اس دن سے ڈرائیے جو لمحہ لمحہ قریب آرہا ہے۔

فرمایا: وَأَنْذِرْهُمْ يَوْمَ الْأَزْفَةِ إِذِ الْقُلُوبُ لَدَى الْحَنَاجِرِ كَظِيمِينَ۔۔۔ اور ان کو قریب آنے

والے دن (قیامت) سے ڈرائیے کہ جب دل غموں سے بھر کر گلوں تک آرہے ہوں گے۔

حضور صلی اللہ علیہ وسلم کا ارشاد پاک ہے: مَنْ مَاتَ فَقَدْ قَامَتْ قِيَامَتُهُ (مشکوٰۃ) او کمال قال رسول اللہ صلی اللہ علیہ وسلم۔ جو مرتا ہے اس کی ایک طرح سے قیامت قائم ہو جاتی ہے۔ یعنی ایک چھوٹی سی قیامت اس کے لیے آ جاتی ہے۔ اللہ کریم فرماتے ہیں کہ آپ (صلی اللہ علیہ وسلم) لوگوں کو اس وقت کے آنے سے پہلے متنبہ کر دیں کہ لوگو! ہر سانس میں وقت گزر رہا ہے۔ جوں جوں تم زندگی کے دن رات بسر کر رہے ہو توں توں وہ وقت حساب قریب آ رہا ہے۔ وہ دن بڑا سخت ہوگا۔ جب وہ سامنے آئے گا تو دل دکھ سے بھر کر حلق میں آ جائے گا۔ یہ محاورہ ہے کہ دل اس طرح بوجھل ہو جائے گا۔ اسی لیے نبی علیہ الصلوٰۃ والسلام نے فرمایا، لذتیں مٹا دینے والی چیز موت ہے۔ موت کو یاد رکھا کرو۔

حضور صلی اللہ علیہ وسلم کا ارشاد ہے: أَكْثَرُوا ذِكْرَ هَادِمِ اللَّذَاتِ، يَعْنِي الْمَوْتَ (سنن ابن ماجہ) موت ہادم لذات ہے۔ یہ لذتیں مٹا دیتی ہے۔ جب غلط اور ناجائز ذرائع سے دولت حاصل کرنے کا خیال آئے یا کوئی عہدہ یا کوئی بھی شے تو موت کا خیال آتے ہی وہ مزہ کافور ہو جاتا ہے۔ ایسی دولت، عہدہ لینے کو ہی دل چاہتا ہے نہ ایسی کوئی اور شے حاصل کرنے کی تمنا رہتی ہے۔ بندہ جائز ذرائع پر ہی اکتفا کر لینے میں راضی رہتا ہے۔

فرمایا: مَا لِلظَّالِمِينَ مِنْ حَمِيمٍ وَلَا شَفِيعٍ يُطَاعُ ۗ ظالموں (کافر و مشرک) کا کوئی دوست ہوگا اور نہ سفارشی، جس کی بات قبول کر لی جائے۔ اصل بادشاہی اللہ ہی کی ہے۔ کفار و مشرکین نے دنیا میں اللہ کی حاکمیت کو قبول نہیں کیا تو آج ان کی حمایت کرنے والا کوئی نہیں ہوگا۔ کوئی تنفس ان کی حمایت نہیں کرے گا۔ ان کا کوئی سفارشی بھی نہیں ہوگا کہ جس کی بات مان لی جائے۔

اللہ باریک بین ہے:

فرمایا: يَعْلَمُ خَائِنَةَ الْأَعْيُنِ وَمَا تُخْفِي الصُّدُورُ ۗ وہ آنکھوں کی خیانت (تک) کو جانتے ہیں اور جو (باتیں) سینوں میں پوشیدہ ہیں (ان کو بھی)۔

اللہ کریم انتہائی باریک بینی سے ہر ایک کے افکار و خیالات، دل میں چھپائے بھیدوں سے ہر لمحہ باخبر ہے۔ وہ ایسا علیم وخبیر ہے کہ دل میں گزرنے والے خیالات سے بھی آگاہ ہے تو باقی اعمال اُس سے کیسے چھپ سکتے ہیں۔ بندہ جب دیکھتا ہے پھر سوچتا ہے کہ فلاں چیز اچھی ہے، چرالوں گا تو وہ بندے کے اس ہیر پھیر سے واقف ہوتا ہے۔ جب وہ دل کی گہرائیوں میں چھپے بھیدوں سے واقف ہے، آنکھ کی خیانت سے، نظر کے بھٹکنے سے واقف ہے، دل میں پیدا ہونے والے خیالات سے آگاہ ہے تو پھر جو اعمال، بندے ہاتھ پاؤں اور دیگر اعضا سے کرتے ہیں وہ اعمال

علیم وخبیر اور باریک بین رب سے کیسے چھپ رہے۔ سکتے ہیں!

فرمایا: وَاللّٰهُ يَقْضِي بِالْحَقِّ... اور اللہ سچائی کے ساتھ حکم فرماتے ہیں۔ بندہ جو کام کرتا ہے اپنے لیے کرتا ہے۔ نیکی کرے یا برائی اس کا اثر خود اس کی ذات پر پڑتا ہے۔ اللہ کریم کے فیصلے حق پر مبنی ہوتے ہیں، وہ صرف سچائی، حق اور انصاف کے ساتھ فیصلے کرتے ہیں۔ یہ منکرین تو وہ لوگ ہیں: وَالَّذِينَ يَدْعُونَ مِنْ دُونِهِ لَا يَقْضُونَ بِشَيْءٍ ۗ اِنَّ اللّٰهَ هُوَ السَّمِيعُ الْبَصِيرُ ﴿۱۹﴾ اور اس کے سوا جن کو یہ لوگ پکارتے ہیں وہ کسی طرح کا فیصلہ نہیں کر سکتے۔ (کیونکہ) بے شک اللہ ہی (سب کچھ) سننے والے (سب کچھ) دیکھنے والے ہیں۔ جو لوگ اللہ کے سوا جن دوسروں کو پکارتے ہیں ان کی کیا اوقات کہ وہ کوئی فیصلہ صادر کریں۔

بُت، نہ کوئی غیر اللہ، کوئی بھی نہیں۔ یہ فیصلے اللہ کے ہیں اور انصاف کے ساتھ ہوں گے۔ کیونکہ صرف اللہ ہی ہر چیز کو ذاتی طور پر جانتے ہیں۔ اللہ ہر بات کو سنتے بھی ہیں، دیکھتے بھی ہیں۔ وہ کسی کے بتانے کے محتاج نہیں کہ فرشتہ لکھے گا پھر بتائے گا تو وہ جانیں گے۔ ایسا نہیں ہے۔ اللہ کریم ہر ایک کے حرکت و سکون کو ذاتی طور پر دیکھتے ہیں۔ کتنا خوش نصیب ہے وہ بندہ جسے ایمان نصیب ہو، جو رات دن اس احساس کے ساتھ جی رہا ہو کہ میرا رب میرے ساتھ ہے۔ خوش نصیب ہے وہ جسے رات دن معیت باری کا احساس ہو۔ اور جو آوارہ ہو گیا، جس کا کوئی مالک ہی نہیں، وہ دھکے کھاتا پھرتا ہے۔ وہ کٹی پتنگ ہے جو آوارہ ہو گئی، کس جگہ جا گرے گی کچھ پتا نہیں!

اللہ کریم گناہوں سے بچنے کی توفیق دیں، ہماری توبہ قبول فرمائیں۔ نیکی کی توفیق دیں اور حسن عبادت نصیب فرمائیں۔

سورة المؤمن ركوع 3 آيات 21 تا 27

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ
 قَبْلِهِمْ ۗ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَأَخَذَهُمُ اللَّهُ
 بِذُنُوبِهِمْ ۗ وَمَا كَانَ لَهُمْ مِنَ اللَّهِ مِنْ وَاقٍ ﴿٢١﴾ ذَلِكَ بِأَنَّهُمْ كَانَتْ تَأْتِيهِمْ
 رُسُلُهُمْ بِالْبَيِّنَاتِ فَاكْفَرُوا فَأَخَذَهُمُ اللَّهُ ۗ إِنَّهُ قَوِيٌّ شَدِيدُ الْعِقَابِ ﴿٢٢﴾
 وَلَقَدْ أَرْسَلْنَا مُوسَىٰ بِآيَاتِنَا وَسُلْطَنٍ مُّبِينٍ ﴿٢٣﴾ إِلَىٰ فِرْعَوْنَ وَهَامَانَ
 وَقَارُونَ فَقَالُوا سِحْرٌ كَذَّابٌ ﴿٢٤﴾ فَلَمَّا جَاءَهُم بِالْحَقِّ مِنْ عِنْدِنَا قَالُوا
 اقْتُلُوا أَبْنَاءَ الَّذِينَ آمَنُوا مَعَهُ وَاسْتَحْيُوا نِسَاءَهُمْ ۗ وَمَا كَيْدُ
 الْكٰفِرِينَ إِلَّا فِي ضَلٰلٍ ﴿٢٥﴾ وَقَالَ فِرْعَوْنُ ذَرُونِي أَقْتُلْ مُوسَىٰ وَلْيَدْعُ رَبَّهُ ۗ
 إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ ﴿٢٦﴾ وَقَالَ
 مُوسَىٰ إِنِّي عُذْتُ بِرَبِّي وَرَبِّكُمْ مِنْ كُلِّ مُتَكَبِّرٍ لَا يُؤْمِنُ بِيَوْمِ الْحِسَابِ ﴿٢٧﴾
 کیا ان لوگوں نے زمین میں چل پھر کر نہیں دیکھا کہ جو (کافر) ان سے پہلے
 گزرے ان کا کیا انجام ہوا وہ زور اور زمین میں نشانیاں بنانے کے لحاظ سے ان
 سے کہیں زیادہ تھے تو اللہ نے ان کو ان کے گناہوں کے سبب پکڑ لیا اور ان کو اللہ
 (کے عذاب) سے بچانے والا کوئی نہ تھا ﴿٢١﴾ یہ اس لیے کہ ان کے پاس ان کے
 پیغمبر واضح دلیلیں لے کر آتے رہے تو یہ کفر کرتے تھے سو اللہ نے ان کو پکڑ لیا
 بے شک وہ بڑی قوت والے، سخت عذاب دینے والے ہیں ﴿٢٢﴾ اور یقیناً ہم
 نے موسیٰ (علیہ السلام) کو اپنی نشانیاں اور روشن دلیل دے کر بھیجا ﴿٢٣﴾ فرعون

اور ہامان اور قارون کی طرف تو انہوں نے کہا یہ تو جھوٹا جادوگر ہے ﴿۲۴﴾ غرض جب وہ ان کے پاس ہماری طرف سے حق لے کر پہنچے تو (مذکورہ لوگ) کہنے لگے جو لوگ ان کے ساتھ ایمان لائے ہیں ان کے بیٹوں کو قتل کر دو اور ان کی بیٹیوں کو زندہ رہنے دو اور کافروں کی تدبیر محض بے اثر رہی ﴿۲۵﴾ اور فرعون کہنے لگا مجھے چھوڑ دو کہ میں موسیٰ (علیہ السلام) کو قتل کر دوں اور اس کو چاہیے کہ وہ اپنے رب کو (مدد کے لیے) پکارے مجھے ڈر ہے کہ وہ (کہیں) تمہارے دین کو نہ بدل دے یا ملک میں فساد پیدا (نہ) کر دے ﴿۲۶﴾ اور موسیٰ (علیہ السلام) نے فرمایا بے شک میں ہر تکبر کرنے والے سے جو حساب کے دن پر ایمان نہیں لاتا اپنے اور تمہارے پروردگار کی پناہ لے چکا ہوں ﴿۲۷﴾

تفسیر و معارف

گزشتہ اقوام کے انجامِ بد سے عبرت:

گزشتہ اقوام کے انجامِ بد سے عبرت حاصل کرنے کی طرف توجہ دلائی: **أَوَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ كَانُوا مِنْ قَبْلِهِمْ ۖ كَانُوا هُمْ أَشَدَّ مِنْهُمْ قُوَّةً وَآثَارًا فِي الْأَرْضِ فَاخَذَهُمُ اللَّهُ بِذُنُوبِهِمْ ۗ وَمَا كَانَ لَهُمْ مِنَ اللَّهِ مِنْ وَاقٍ ۝** توجہ دلائی جا رہی ہے کہ کیا یہ لوگ زمین پر سفر نہیں کرتے۔ اپنے تجارتی اسفار میں ان کا دوسرے علاقوں، ملکوں میں آنا جانا رہتا ہے۔ زمین پر جا بجا تاریخی آثار موجود ہیں۔ جو قومیں ان سے پہلے زمین پر آباد رہیں، ان کے آثار، ان کے قلعوں اور محلات کے کھنڈرات، ان کی آبادیوں کے اجڑے ہوئے ویران مناظر کیا انہیں یہ بتانے کے لیے کافی نہیں کہ جو لوگ پہلے گزرے، ان کا کیا حشر ہوا؟ زمین پر پھیلے ہوئے ان کے محلات اور قلعوں کے آثار، ان کی شہر پناہیں اور ان کے کھنڈرات یہ بتاتے ہیں کہ مادی وسائل کے اعتبار سے، طاقت کے اعتبار سے، دنیوی قوت و طاقت کے اعتبار سے وہ لوگ بعد والوں سے بہت بڑھ کر تھے۔ دولت و امارت، علوم و فنون، صنعت و حرفت میں وہ لوگ بہت آگے تھے لیکن اللہ کی نافرمانی کیسی بڑی مصیبت ہے کہ جب اس پر گرفت آتی ہے تو دنیا کی کوئی طاقت کام نہیں آتی۔ **فَاخَذَهُمُ اللَّهُ بِذُنُوبِهِمْ**۔۔۔ ان کے جرائم، ان کے گناہوں پر اللہ نے انہیں پکڑا۔ یہ اللہ کی گرفت میں آگئے۔ **وَمَا كَانَ لَهُمْ**

مِنَ اللّٰهِ مِنْ وَّاقٍ ۝۲۱ اور ان کو اللہ کے عذاب سے بچانے والا کوئی نہ تھا۔ پھر دنیا کے سارے وسائل انہیں اللہ کی گرفت سے نہ بچا سکے۔ ان کے لشکر، ان کی قوت، ان کا مال، ان کے تعلقات غرض دنیا کا کوئی سبب انہیں اللہ کی پکڑ سے بچا نہ سکا۔ اگر وہ دولت مند تھے تو دولت اللہ کی عطا تھی۔ اگر وہ طاقتور تھے تو طاقت اللہ نے دی تھی۔ اگر انہوں نے بڑے بڑے شہر آباد کیے، محلات اور قلعے بنائے اس کے وسائل اللہ کریم نے انہیں دیے تھے۔ اور جب انہوں نے جرائم کی حد کر دی تو اسی مالک نے انہیں تباہ و برباد کر دیا۔ اس کی وجہ کیا تھی؟

فرمایا: ذٰلِكَ بِاَنَّهُمْ كَانَتْ تَاْتِيَهُمْ رُسُلُهُمْ بِالْبَيِّنٰتِ فَكَفَرُوْا فَاَخَذَهُمُ اللّٰهُ اِنَّهٗ قَوِيٌّ شَدِيْدُ الْعِقَابِ ۝۲۲ اس کی وجہ یہ تھی کہ ان کے پاس اللہ کے رسول واضح دلائل لے کر آئے تو انہوں نے انکار کر دیا، نہ مانا۔ دراصل انبیاء کی اطاعت سے انکار عذاب الہی کو دعوت دینا ہے۔ اللہ نے ان پر بڑا احسان کیا تھا۔ ہر نعمت عطا کی تھی لیکن انہوں نے اللہ کے نبیوں کا انکار کیا تو اللہ کی پکڑ میں آ گئے۔ پھر دیکھ لو! ان کا کیا انجام ہوا! اللہ کے عذاب کی زد میں آ گئے۔ بے شک وہ بہت طاقتور ہے اس کے سامنے کسی کی کوئی حیثیت نہیں اور اس کے عذاب بڑے سخت ہیں۔

آخرت دائمی ہے:

بظاہر لوگوں کو یہ دکھائی دیتا ہے کہ کافر، بدکار، بے دین بڑے مزے میں ہیں۔ ان کے پاس بڑی حکومتیں ہیں، اقتدار ہے، دولت ہے، وسائل ہیں، عیش کر رہے ہیں لیکن انبیاء کی تعلیمات اور اللہ کریم کے ارشادات بتاتے ہیں کہ جو ناجائز ذرائع سے عیش کر رہا ہے وہ اپنے لیے دوزخ کی آگ بھڑکا رہا ہے۔ آج نہیں تو کل اسے اس آگ میں جانا ہے۔ اللہ نے آخرت بنائی ہے تو اسے ہمیشہ قائم بھی رکھنا ہے۔ جنت بھی ہمیشہ قائم رہے گی اور دوزخ بھی ہمیشہ قائم رہے گی۔ میدانِ حشر کی زندگی کے بعد اس وجود کو کبھی موت نہیں آئے گی۔ یہ ہمیشہ رہے گا کہ آخرت کو دوام ہے۔ آخرت ہمیشہ رہنے والی ہے۔ دنیا وقتی اور لمحاتی ہے۔ جو چیز دائمی ہے وہ طاقتور ہے اور جو چیز عارضی ہے وہ کمزور ہوتی ہے۔ طاقتور چیز کا عکس یا پرتو، کمزور کو متاثر کرتا ہے۔ جو اپنے کیے کے باعث اپنے لیے آخرت میں عذاب بنا رہا ہے۔ اس کا عکس اس کی دنیوی زندگی پر پڑتا ہے تو وہ ہر وقت بے چین، بے قرار اور بے سکون رہتا ہے۔ زندگی بھر تڑپتا رہتا ہے۔ اُسے عجیب عجیب امراض گھیر لیتے ہیں۔ دنیوی اعتبار سے اس کی توہین ہوتی رہتی ہے۔ خاندان میں نئے نئے مسائل پیدا ہوتے رہتے ہیں اور وہ انہی میں الجھا رہتا ہے۔ اگرچہ بظاہر اس کے پاس دولت ہو، اقتدار ہو لیکن اندر ہی اندر جہنم اس کو کھائے جاتی ہے اس کے مقابلے میں جو انبیاء کا اتباع کرتے ہیں، جو آخرت کی زندگی جیتتے ہیں،

جن کا تعلق جنت سے ہوتا ہے اس کا پر تو یا عکس ان کی زندگی پر پڑتا ہے۔ اُن کے پاس دولت نہ بھی ہو تو سکون کی دولت میسر رہتی ہے۔ زندگی کے حالات جیسے بھی ہوں انہیں اللہ کی طرف سے اطمینانِ قلب نصیب رہتا ہے۔ انہیں وہ کافروں جیسی گھبراہٹ اور بے چینی نہیں ہوتی۔

انسان کا وجود چونکہ مادی ہے۔ نفس بھی عناصرِ اربعہ کے ملنے سے بنتا ہے، دنیا میں براہِ راست اور بالذات مکلف بدن ہے تو انسان عموماً انہی مادی چیزوں کی طرف مائل ہو جاتا ہے۔ وہ یہ بھول جاتا ہے کہ زندگی کا سبب مادہ نہیں روح ہے۔ جب روح اس مادی بدن کو چھوڑ دیتی ہے۔ تو کوئی لذت باقی رہتی ہے نہ ذائقہ۔ حسن باقی رہتا ہے نہ طاقت۔ بدن تو روح کے لیے محض ایک آلہ ہے۔ منزل تک پہنچنے کے لیے ایک سواری ہے لیکن انسان مادی کشش کے باعث انہی لذات پر فریفتہ ہو جاتا ہے۔ اللہ تو اتنے کریم ہیں کہ اللہ نے اپنے انبیاء و رسل علیہم السلام مبعوث فرمائے۔ پوری انسانیت کے چننے ہوئے برگزیدہ لوگ جو علم و عمل کے ہر شعبے میں سب سے اعلیٰ، بہترین اور کریم لوگ تھے۔ نوعِ انسانی کے ہمدرد، ایک ایک فرد کے لئے پوری محنت کرنے والے لوگ علیہم السلام۔ جنہوں نے اللہ کا خالص دین، من و عن مخلوق تک پہنچایا۔ اللہ نے انبیاء کی وساطت سے مخلوق تک دینِ حق پہنچایا تاکہ لوگ اللہ کے بنائے ہوئے نظامِ زندگی کو اپنائیں۔ اسے اپنا کر فلاح پائیں۔ اللہ کریم نے زندگی کے کسی کام سے روکا نہیں۔ کسی نعمت کا استعمال ممنوع قرار نہیں دیا۔ انسانی زندگی دی، اس کی ضروریات بنائیں تو ان کی تکمیل کے ذرائع بھی بتا دیے کہ جائز طریقے سے رزق کماؤ اور اللہ کی ہدایات کے مطابق استعمال کرو۔ اپنی پاک کمائی سے گھر بناؤ۔ دوسروں سے چھین کر نہیں۔ کاروبار کرو لیکن سود کو ذریعہ آمدن نہ بناؤ۔ اللہ کے انبیاء نے اللہ کا جو پیغام پہنچایا وہ عین فطرتِ انسانی کے مطابق تھا۔ معاشرت، معیشت سب میں پاکیزگی، اعتدال، عدل اور حسن تھا۔ لیکن کفار کو اس غلطی فہمی نے مردا دیا، وہ یہی سمجھتے رہے کہ زندگی، مال، وقت سب اُن کا اپنا ہے حالانکہ کسی کا کچھ بھی اپنا نہیں۔ ہر نعمت اللہ کی عطا کردہ ہے۔

سوچئے!

تمام مسلمان یہ عقیدہ رکھتے ہیں کہ آقائے نامدار صلی اللہ علیہ وسلم امام الانبیاء ہیں۔ تمام انبیاء میں افضل ترین ہستی ہیں۔ صلی اللہ علیہ وسلم۔ ہم مسلمان جب یہ آیات پڑھتے ہیں کہ جس نے کسی نبی کی نافرمانی کی تھی وہ اللہ کی گرفت میں آ گیا تھا تو ہمیں یہ خیال نہیں آتا کہ ہم سارا دن امام الانبیاء صلی اللہ علیہ وسلم کی نافرمانی کرتے ہیں؟ یہ تو پھر اس کا احسان ہے کہ اس نے توبہ کا دروا رکھا ہوا ہے۔ اور کوئی شرط بھی نہیں لگائی۔ فرما دیا ہے کہ سب گناہ معاف کر دوں گا۔ بس خلوص دل سے توبہ کر لو۔ ہم عمریں گزار جاتے ہیں۔ ہمیں کیوں خیال نہیں آتا کہ جہاں جہاں، غلطیاں

ہوئیں، ٹھوکریں کھائیں، نافرمانی ہوئی، توبہ کر لیں، رجوع الی اللہ کر لیں؟ آئندہ کے لیے توفیق عمل طلب کر لیں۔
حضور صلی اللہ علیہ وسلم کے دامنِ رحمت میں پناہ لے لیں!

فرمایا، جب انہوں نے انبیاء کی تعلیمات کا انکار کر دیا تو گرفتار عذاب ہو گئے۔ ان کی مثال موسیٰ علیہ السلام کے واقعے میں بھی ہے۔ فرمایا: **وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ﴿٢٣﴾** اور یقیناً ہم نے موسیٰ (علیہ السلام) کو اپنی نشانیاں اور روشن دلیل دے کر بھیجا۔ اللہ جل شانہ نے آپ کو معجزات عطا فرمائے اور واضح دلائل بھی دیے، دلائل میں سب سے مضبوط دلیل نقلی ہوتی ہے یعنی وہ حقائق جو گزشتہ انبیاء سے نقل ہو کر آرہے ہوں۔ دوسرے درجے میں عقلی دلائل ہوتے ہیں۔ اگر انسانی عقل سلامت ہو تو حق قبول کرتی ہے۔ دلائل عقلی حق کی طرف راہنمائی کرتے ہیں۔ معجزہ عجز سے ہے۔ معجزہ ایسا کام ہوتا ہے جو عقل انسانی کو عاجز کر دیتا ہے۔ جیسے موسیٰ علیہ السلام کی لاٹھی کہ اسے پھینکا تو وہ بڑا اثر دھا بن گیا۔ جادو گروں کے اثر دھوں کو نکل گیا۔ جب آپ نے اسے پکڑا تو وہی چار ہاتھ کی لاٹھی تھی۔ انبیاء کو معجزات، نبوت کی دلیل کے طور پر عطا ہوئے۔ کفر کے مقابلے میں اللہ کے دین کو سچ ثابت کرنے کے لیے معجزات کا ظہور ہوا۔

فرمایا: **إِلٰی فِرْعَوْنَ وَهَامَانَ وَقَارُونَ فَقَالُوا سِحْرٌ كَذٰبٌ ﴿٢٤﴾** فرعون اور ہامان اور قارون کی طرف

تو انہوں نے کہا یہ تو جھوٹا جادو گر ہے۔

اللہ کریم نے موسیٰ علیہ السلام کو عقلی و نقلی دلائل اور معجزات دے کر فرعون، ہامان اور قارون کی طرف بھیجا۔ یہ تینوں افراد اللہ کی بے پناہ نعمتیں پانے کے باوجود اللہ کے نبی کے منکر تھے اور اپنی بڑائی اور تکبر میں مبتلا تھے۔ یہ انبیاء کا ہی حوصلہ ہے کہ انہوں نے فرعون جو بہت طاقتور حکمران تھا، سیاہ و سفید کا مالک تھا، اپنی خدائی کا دعویٰ کرتا تھا کہ کہا کہ تو انسان ہے، بندہ ہے، محتاج ہے تو اللہ کی حاکمیت کا اقرار کر لے۔ قارون آپ کی قوم میں سے تھا، قریبی رشتہ دار بھی تھا۔ بے پناہ دولت کا مالک تھا۔ قرآن کریم میں آتا ہے کہ ایک بہت بڑی اور طاقتور جماعت اس کے خزانوں کی صرف کنجیاں ہی اٹھائے پھرتی تھی جب اس پر دین حق پیش کیا گیا اور اسے مال کی زکوٰۃ ادا کرنے کا حکم دیا گیا تو اس نے کہا یہ دولت مجھے اپنی قابلیت کی وجہ سے ملی ہے۔ میں اسے کسی کو کیوں دوں؟ ان متکبرین سے جب انبیاء کے دلائل کا کوئی جواب نہ بن پڑا تو کہنے لگے کہ یہ جادو گر ہیں، یہ جھوٹے ہیں (معاذ اللہ)

جبکہ اللہ نے آپ کو حق اور صداقت کے ساتھ مبعوث فرمایا تھا۔ فرمایا: **فَلَمَّا جَاءَهُمْ بِالْحَقِّ مِنْ عِنْدِنَا**

قَالُوا اقْتُلُوا اَبْنَاءَ الَّذِيْنَ اٰمَنُوْا مَعَهُ وَاَسْتَحْيُوا نِسَاءَهُمْ ؕ وَمَا كَيْدُ الْكٰفِرِيْنَ اِلَّا فِيْ ضَلٰلٍ ﴿٢٥﴾

فرعون کو موسیٰ علیہ السلام کی پیدائش سے پہلے نجومی نے بتایا تھا کہ بنی اسرائیل میں ایک بچہ پیدا ہوگا جو تمہاری حکومت کو

تباہ کر دے گا تو اس نے حکم دیا تھا کہ ان کے بیٹوں کو قتل کر دیا جائے اور بیٹیوں کو زندہ رہنے دیا جائے۔ لیکن اللہ نے اس کی اس چال کو کامیاب نہ ہونا دیا، وہ ایسا قادر ہے کہ جس بچے کو قتل کرنے کے لیے اس نے ہزاروں بچے قتل کروا دیے تھے اس بچے کی پرورش خود اسی کو کرنا پڑی۔ دراصل اللہ کے مقابلے میں کفر کی کوئی تجویز، کوئی طاقت کام نہیں کرتی۔ وہی ہوتا ہے جو وہ چاہتا ہے۔

جب فرعون لا جواب ہو گیا تو بھڑک اٹھا اور بودی دلیلیں دینے لگا کہ مجھے ڈر ہے کہ یہ تمہیں گمراہ کر دے گا، زمین میں فساد پیدا کرے گا۔ وَقَالَ فِرْعَوْنُ ذُرِّيَّتِي اَقْتُلْ مُوسَى وَلْيَدْعُ رَبَّهُ ۗ اِنِّىْ اَخَافُ اَنْ يُبَدِّلَ دِيْنَكُمْ اَوْ اَنْ يُظْهِرَ فِى الْاَرْضِ الْفَسَادَ ﴿۲۶﴾ اور کہنے لگا کہ مجھے چھوڑ دو میں موسیٰ (علیہ السلام) کا سراڑادوں (معاذ اللہ) پھر یہ اپنے رب کو، اپنے پروردگار کو بلائے کہ وہ اسے بچائے۔ اور اپنے اس فعل کی دلیل یہ دی کہ یہ تمہارا دین خراب کرے گا اور فساد پھیلانے کا جبکہ حق یہ ہے کہ فساد تو کفر اور ظلم سے پھیلتا ہے۔ یہ رو یہ بھی ازل سے چلا آ رہا ہے کہ گمراہ خود کو حق پر سمجھتے ہیں اور برائی کو کمال سمجھتے ہیں۔ لوٹ مار کرتے ہیں، نا انصافی اور ظلم کرتے ہیں اور کہتے ہیں معاشرے کی ترقی کے لیے کر رہے ہیں۔

جب فرعون نے یہ بات کہی تو موسیٰ علیہ السلام بھی وہیں موجود تھے۔ آپ نے فرمایا: وَقَالَ مُوسَى اِنِّىْ اَعْتَدْتُ لِذَرْبِىْ وَرَبِّكُمْ مِّنْ كُلِّ مَتْكِبٍ ۗ لَا يُؤْمِنُ بِيَوْمِ الْحِسَابِ ﴿۲۷﴾ اور موسیٰ علیہ السلام نے فرمایا بے شک میں ہر تکبر کرنے والے سے جو حساب کے دن پر ایمان نہیں لاتا اپنے اور تمہارے پروردگار کی پناہ لے چکا ہوں۔ فرمایا، وہ میرا ہی پروردگار نہیں، تمہارا بھی رب وہی ہے۔ تمہاری طاقت اسی کی عطا کی ہوئی ہے وہ جب چاہے واپس لے سکتا ہے۔ میں ہر متکبر اور ہر منکرِ آخرت کے مقابلے میں اللہ کی پناہ میں ہوں۔

سورة المؤمن ركوع 4 آيات 28 تا 37

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَقَالَ رَجُلٌ مُؤْمِنٌ مِّنَ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ ۗ وَإِنْ يَكْذِبًا فَعَلَيْهِ كَذِبُهُ ۗ وَإِنْ يَكْ صَادِقًا يُصِيبْكُمْ بَعْضُ الَّذِي يَعِدُكُمْ ۗ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿٢٨﴾ يَقَوْمِ لَكُمْ الْمُلْكُ الْيَوْمَ ظَهَرْتُمْ فِي الْأَرْضِ ۗ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا ۗ قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ﴿٢٩﴾ وَقَالَ الَّذِي آمَنَ يَوْمَ إِيَّيْ أَخَافُ عَلَيْكُمْ مِثْلَ يَوْمِ الْأَحْزَابِ ﴿٣٠﴾ مِثْلَ دَابِ قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ۗ وَمَا اللَّهُ يُرِيدُ ظُلْمًا لِلْعِبَادِ ﴿٣١﴾ وَيَقَوْمِ إِيَّيْ أَخَافُ عَلَيْكُمْ يَوْمَ التَّنَادِ ﴿٣٢﴾ يَوْمَ تَوَلَّوْنَ مُدْبِرِينَ ۗ مَا لَكُمْ مِنَ اللَّهِ مِنْ عَاصِمٍ ۗ وَمَنْ يُضْلِلِ اللَّهُ فَمَا لَهُ مِنْ هَادٍ ﴿٣٣﴾ وَلَقَدْ جَاءَكُمْ يُوسُفُ مِنْ قَبْلُ بِالْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ ۗ حَتَّىٰ إِذَا هَلَكَ قُلْتُمْ لَنْ يَبْعَثَ اللَّهُ مِنْ بَعْدِهِ رَسُولًا ۗ كَذَلِكَ يُضِلُّ اللَّهُ مَنْ هُوَ مُسْرِفٌ مُرْتَابٌ ﴿٣٤﴾ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَانٍ أَتَاهُمْ ۗ كَبُرَ مَقْتًا عِنْدَ اللَّهِ وَعِنْدَ الَّذِينَ آمَنُوا ۗ كَذَلِكَ يَطْبَعُ اللَّهُ عَلَىٰ كُلِّ قَلْبٍ مُتَكَبِّرٍ جَبَّارٍ ﴿٣٥﴾ وَقَالَ فِرْعَوْنُ يَا هَٰمُنُ ابْنِ بِنْتِ صَرْحَا لَعَلِّي أَبْلُغُ الْأَسْبَابَ ﴿٣٦﴾ أَسْبَابَ السُّبُوتِ فَأَطَّلِعَ إِلَىٰ إِلَهِ مُوسَىٰ وَإِنِّي لَأَظُنُّهُ

كَاذِبًا ۗ وَكَذَلِكَ زُيِّنَ لِفِرْعَوْنَ سُوءُ عَمَلِهِ وَصُدَّ عَنِ السَّبِيلِ ۗ وَمَا
كَيْدُ فِرْعَوْنَ إِلَّا فِي تَبَابٍ ﴿٢٨﴾

اور فرعون کے لوگوں میں سے ایک ایمان دار شخص نے جو اپنا ایمان پوشیدہ رکھتا تھا کہا، تم ایسے شخص کو قتل کرنا چاہتے ہو جو کہتا ہے میرا پروردگار اللہ ہے حالانکہ وہ تمہارے پاس تمہارے پروردگار کی طرف سے (اس دعویٰ پر) دلیلیں لے کر آیا ہے اور اگر (بالفرض) وہ جھوٹا ہے تو اس کا جھوٹ اسی پر پڑے گا اور اگر وہ سچا ہو تو کوئی سا (عذاب) جس کا وہ تم سے وعدہ کرتا ہے تم پر واقع ہو کر رہے گا بے شک اللہ ایسے شخص کو ہدایت نہیں دیتے جو حد سے گزرنے والا، جھوٹ بولنے والا ہو ﴿۲۸﴾

اے میری قوم! آج تمہاری بادشاہت ہے اس سرزمین میں تم حاکم ہو، سو اللہ کے عذاب میں ہماری کون مدد کرے گا اگر (اس کے قتل سے) وہ ہم پر آ پڑا؟ فرعون نے کہا میں تو تم کو وہی رائے دوں گا جو خود سمجھ رہا ہوں اور میں تم کو وہی راہ بتاتا ہوں جس میں بھلائی ہے ﴿۲۹﴾ اور اس ایمان والے شخص نے کہا اے میری قوم! بے شک میں تمہاری نسبت ڈرتا ہوں (ہو سکتا ہے) کہ تم پر دیگر امتوں کے دن کی طرح کا (عذاب) آجائے ﴿۳۰﴾ جیسا قوم نوح اور عاد اور ثمود اور ان کے بعد والوں کا حال ہوا تھا اور اللہ بندوں پر کسی طرح کی زیادتی نہیں کرنا چاہتے ﴿۳۱﴾ اور اے میری قوم! بے شک مجھے تمہاری نسبت اس دن (قیامت) کا خوف ہے جس میں بہت ندائیں ہوں گی ﴿۳۲﴾ جس دن تم پشت پھیر کر (دوزخ کی طرف) پلٹو گے اس دن تم کو اللہ (کے عذاب) سے بچانے والا کوئی نہ ہوگا اور جس کو اللہ گمراہ کر دیں تو اس کو کوئی ہدایت دینے والا نہیں ﴿۳۳﴾ اور بے شک اس سے پہلے تمہارے پاس یوسف (علیہ السلام) دلائل لے کر آچکے ہیں سو تم ان امور میں بھی برابر شک ہی میں رہے جو وہ تمہارے پاس لے کر آئے تھے حتیٰ کہ جب ان کی وفات ہو گئی تو تم کہنے لگے بس اب ان کے بعد اللہ کسی پیغمبر کو ہرگز نہ بھیجیں گے اسی

طرح اللہ اس شخص کو گمراہ کر دیتے ہیں جو حد سے نکل جانے والا، شک کرنے والا ہو ﴿۳۴﴾ وہ جو اللہ کی آیتوں میں بغیر کسی دلیل کے جھگڑا کرتے ہیں، جو ان کے پاس آئی ہوں اللہ کے نزدیک اور ایمان والوں کے نزدیک (یہ جھگڑا) سخت ناپسندیدہ ہے اس طرح اللہ ہر تکبر کرنے والے سرکش کے دل پر مہر لگا دیتے ہیں ﴿۳۵﴾ اور فرعون نے کہا اے ہامان! میرے لیے ایک بلند عمارت بناؤ شاید میں راستوں تک جا پہنچوں ﴿۳۶﴾ (یعنی) آسمانوں کے راستوں پر تو موسیٰ (علیہ السلام) کے معبود کو جھانک کر دیکھ لوں اور بے شک میں تو اُسے جھوٹا سمجھتا ہوں اور اسی طرح فرعون کو اس کے برے اعمال اچھے معلوم ہوتے تھے اور وہ راستے سے روک دیا گیا تھا اور فرعون کی تدبیر غارت گئی ﴿۳۷﴾

تفسیر و معارف

فرعون کے دربار میں ایک شخص ایسا بھی تھا جو آل فرعون میں سے تھا۔ موسیٰ علیہ السلام پر ایمان لا چکا تھا اگرچہ ابھی اس کا اظہار نہیں کیا تھا۔ وہ اس مناظرے کے وقت وہاں موجود تھا۔ اسے قرآن میں مومن فرمایا گیا ہے۔ وہ یہ باتیں سن کر بول اٹھا!

فرمایا: وَقَالَ رَجُلٌ مُّؤْمِنٌ مِّنْ آلِ فِرْعَوْنَ يَكْتُمُ إِيمَانَهُ أَتَقْتُلُونَ رَجُلًا أَنْ يَقُولَ رَبِّيَ اللَّهُ وَقَدْ جَاءَكُمْ بِالْبَيِّنَاتِ مِنْ رَبِّكُمْ ۗ وَإِنْ يَكُ كَاذِبًا فَعَلَيْهِ كَذِبُهُ ۗ وَإِنْ يَكُ صَادِقًا يُصِيبْكُمْ بَعْضُ الَّذِي يَعِدُكُمْ ۗ إِنَّ اللَّهَ لَا يَهْدِي مَنْ هُوَ مُسْرِفٌ كَذَّابٌ ﴿۳۷﴾ قوم سے کہنے لگا، کیا تم ایسے شخص کو قتل کرنا چاہتے ہو جو کہتا ہے کہ میرا پروردگار اللہ ہے۔ اگر وہ یہ کہتا ہے تو اس میں کیا جھوٹ ہے، اس میں کیا غلط ہے؟ اللہ تو سب کا ہے، وہی سب کا پالنہار ہے۔ وہی سب کو، سب کچھ دے رہا ہے۔ اللہ کا یہ رسول تمہارے پروردگار کی طرف سے تمہارے پاس دلائل بھی لایا ہے۔ اس کے پاس اللہ کی کتاب ہے، اس کے پاس معجزات ہیں۔

اس مومن نے کہا، دو باتوں میں سے ایک بات تو ہے۔ اگر تمہارے بقول یہ شخص جھوٹ بول رہا ہے (معاذ اللہ) تو پروردگار عالم پر جھوٹ بول رہا ہے۔ پھر وہ اس کے عذاب سے کیسے بچے گا۔ اسے اللہ کے حضور پیش ہونا ہے۔ وہ اپنا جھوٹ بھگت لے گا۔ اور اگر وہ سچا ہے تو پھر تمہارا انجام کیا ہوگا؟ دو حالتوں میں سے ایک تو یہ ہے کہ تم

کہتے ہو یہ جھوٹ بول رہا ہے تو اس جھوٹ کا نقصان تمہیں کوئی نہیں ہے۔ اگر وہ سچا ہے تو تم کہاں جاؤ گے؟ جو باتیں یہ تمہیں سنا رہا ہے، ان میں سے کوئی نہ کوئی مصیبت تم پر آپڑے گی۔ یاد رکھو! جو لوگ حد سے گزر جاتے ہیں۔ سچ کو جھوٹ اور جھوٹ کو سچ ثابت کرنے پر تکل جاتے ہیں، انہیں اللہ ہدایت نہیں دیتے۔ یعنی جو عملاً جھوٹ کو سچ منوانا چاہتے ہیں اور حد سے گزرنا چاہتے ہیں انہیں اللہ ہدایت نہیں دیتے۔

آل فرعون اور اہل دربار میں سے اس مومن شخص کا ناصحانہ مکالمہ جاری ہے۔

يَقَوْمِ لَكُمْ الْمُلْكُ الْيَوْمَ ظَهَرْنَا فِي الْأَرْضِ فَمَنْ يَنْصُرُنَا مِنْ بَأْسِ اللَّهِ إِنْ جَاءَنَا
قَالَ فِرْعَوْنُ مَا أُرِيكُمْ إِلَّا مَا أَرَىٰ وَمَا أَهْدِيكُمْ إِلَّا سَبِيلَ الرَّشَادِ ﴿٢٩﴾ کہنے لگا، اے میری قوم! آج
روئے زمین کا ایک حصہ تمہارے تصرف میں ہے۔ تم اس پر غلبہ رکھتے ہو۔ اگر اللہ کا عذاب آ گیا تو تمہیں کون بچائے
گا؟ یہ ریاستیں، حکومتیں، سلطنتیں کہاں بچیں گی؟ فرعون نے جواباً کہا کہ میں تو جس بات کو اچھا سمجھتا ہوں وہی تمہیں
بتاتا ہوں اور میں تمہیں بھلائی اور اچھائی کی راہ پر چلانا چاہتا ہوں۔

یہ آیت ہٹ دھرمی کرنے والوں کے انداز کی وضاحت کر رہی ہے کہ فرعون اپنی پوجا کو اور کفر کو بھلائی کا
راستہ بتا رہا ہے یعنی آج ہی نہیں، ہر زمانے میں کفر کی روش یہی ہے کہ برائی کو بھلائی کی صورت میں پیش کیا جائے اور
جو عظمت الہی کی بات کرے اسے دہشت گرد اور فساد کی کہا جائے۔

وَقَالَ الَّذِي آمَنَ يَقَوْمِ إِنِّي أَخَافُ عَلَيْكُمْ مِثْلَ يَوْمِ الْأَحْزَابِ ﴿٣٠﴾ ارشاد ہوتا ہے کہ وہ
صاحب ایمان شخص تھا وہ کہنے لگا، بات یہ ہے کہ مجھے ڈر ہے، جس طرح پہلی امتوں پر عذاب آئے اسی طرح کا عذاب
اے میری قوم! تم پر نہ آجائے۔ مِثْلَ ذَابِ قَوْمِ نُوحٍ وَعَادٍ وَثَمُودَ وَالَّذِينَ مِنْ بَعْدِهِمْ ط وَمَا اللَّهُ
يُرِيدُ ظَلْمًا لِّلْعِبَادِ ﴿٣١﴾

جیسے نوح علیہ السلام کی قوم کے ساتھ ہوا یا جس طرح عاد اور ثمود کا حشر ہوا یہ سب تمہارے سامنے ہے اور ان
کے بعد بھی کتنے لوگوں نے سرکشی اختیار کی تو وہ کس طرح تباہ و برباد ہو گئے۔ اللہ کی شان تو اس سے بالاتر ہے کہ وہ عاجز
بندوں پر زیادتی کریں۔ اللہ کسی کے ساتھ زیادتی نہیں کرتے، لوگ خود اپنے آپ پر زیادتی کرتے ہیں۔ خود کفر
کرتے ہیں، برائی کرتے ہیں، گناہ کرتے ہیں تو سزا پاتے ہیں۔

وَيَقَوْمِ إِنِّي أَخَافُ عَلَيْكُمْ يَوْمَ التَّنَادِ ﴿٣٢﴾ اللہ کا مومن بندہ دلی ہمدردی سے دلائل دیے جاتا ہے۔
کہنے لگا جس روش پر تم چل رہے ہو یہ تمہیں خسارے میں لے جائے گی۔ تمہارے بارے میں قیامت کے دن سے
خوفزدہ ہوں جس دن ہر طرف چیخ و پکار ہوگی۔ ہر کوئی اپنے لیے دُہائی دے رہا ہوگا۔ اس دن تم کیا کرو گے؟ اس روز سچ

نکلنے کی کوئی تدبیر کارگر نہ ہوگی۔

يَوْمَ تُولَّوْنَ مُدْبِرِينَ ۚ مَا لَكُمْ مِنَ اللَّهِ مِنْ عَاصِمٍ ۗ وَمَنْ يُضْلِلِ اللَّهُ فَمَا لَهُ مِنْ هَادٍ ۝

کہنے لگا، جب قیامت قائم ہوگی تو تم جیسے لوگ جو کفر اختیار کرتے ہیں وہ چاہیں گے کہ حساب کتاب سے بچ کر کہیں بھاگ جائیں۔ میدانِ حشر سے نکل جائیں لیکن کیسے؟ اللہ کے عذاب سے بچانا خود اللہ ہی کا کام ہے، کوئی دوسرا نہیں بچا سکتا۔ یاد رکھو! بھاگ سکو گے نہ چھپ سکو گے اور نہ کچھ چھپا سکو گے۔ اللہ جسے گمراہی میں دھکیل دیں، اسے پھر ہدایت کی طرف لانے والا کوئی نہیں۔ یہ بھی یاد رکھو! اللہ زبردستی یا ظلماً نہیں دھکیلتے۔ بندے کا کردار ہی ایسا ہوتا ہے جس کے نتیجے میں اس پر ہدایت کے دروازے بند ہو جاتے ہیں۔ وہ کفر میں دھکیل دیا جاتا ہے، اسی میں مرجاتا ہے اور ہمیشہ کی تباہی کا شکار ہو جاتا ہے۔ جب کوئی کفر کو پسند کر لے، فیصلہ کر لے تو پھر اللہ اسے گمراہ کر دیتا ہے۔ اور یہ کوئی نئی بات نہیں اس سے پہلے بھی اللہ کے نبی آتے رہے۔

وَلَقَدْ جَاءَكُمْ يُوسُفُ مِنْ قَبْلِ الْبَيِّنَاتِ فَمَا زِلْتُمْ فِي شَكٍّ مِمَّا جَاءَكُمْ بِهِ ۚ حَتَّىٰ إِذَا

هَلَكَ قُلُوبُكُمْ لَنْ يَبْعَثَ اللَّهُ مِنْ بَعْدِهِ رَسُولًا ۚ كَذٰلِكَ يُضِلُّ اللَّهُ مَنِ هُوَ مُسْرِفٌ مُّرْتَابٌ ۝

اللہ کے صاحبِ ایمان (بندے) کا مکالمہ جاری ہے۔ اس نے مثال دے کر سمجھایا کہ تمہارے پاس پہلے یوسف علیہ السلام بڑے واضح دلائل لے کر تشریف لائے اور تم ساری عمر شک ہی کرتے رہے کہ پتا نہیں جو یہ کہتے ہیں وہ سچ بھی ہے کہ نہیں۔ یہاں تک کہ اگر آپ دنیا سے پردہ فرما گئے۔ تم ایسی بدنصیب قوم ہو کہ یوسف علیہ السلام کے وصال کے بعد تم کہنے لگے، ان کا تو وصال ہو گیا۔ اب اللہ اپنا کوئی نبی اور رسول (علیہ السلام) نہیں بھیجے گا، ہمارا جو جی چاہے گا ہم کریں گے۔ تم کیسے لوگ ہو جو اس بات پر خوش ہو کہ تمہیں اللہ کی ہدایت نہ پہنچے۔ تم اللہ کی عظیم ترین نعمت، نبوت اور نبوت کے انعامات پر خوش نہیں ہوتے اور اس بات پر خوش ہوتے ہو کہ کوئی نبی (علیہ السلام) نہ آئے، اللہ کا پیغام نہ آئے اور تم محض اپنی خواہشات پر زندگی گزار دو لیکن اللہ ایسے لوگوں کو گمراہ کر دیتے ہیں جو حد سے نکل جانے والے اور شک کرنے والے ہوں۔

الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطٰنٍ اٰتٰهُمْ ۚ كَبُرَ مَقْتًا عِنْدَ اللَّهِ وَعِنْدَ الَّذِينَ

اٰمَنُوْا ۚ كَذٰلِكَ يَطْبَعُ اللَّهُ عَلٰی كُلِّ قَلْبٍ مُّتَكَبِّرٍ جَبَّارٍ ۝

کہتے ہیں، جو ان کے پاس آئی ہوں۔ اللہ کے نزدیک اور ایمان والوں کے نزدیک (یہ جھگڑا) ناپسندیدہ ہے۔ اس طرح اللہ ہر تکبر کرنے والے سرکش کے دل پر مہر لگا دیتے ہیں۔

جو لوگ اللہ کے احکام میں جھگڑا کرتے ہیں۔ اللہ کے پیغمبر کے پیغام کو قبول نہیں کرتے ان کے اس عمل

سے اللہ کے ایماندار بندوں کو ایذا پہنچتی ہے۔ مومن کو ایذا دینا خود ایک جرم ہے جس کی بڑی سخت سزا ہے، اور یہ تو دہری سزا کے مستحق ہیں۔ اول پیغام رسالت کا انکار، دوم احکامِ الہی میں جھگڑا۔ درحقیقت بدکار اور شکی لوگ ہی یہ کام کرتے ہیں۔ اللہ ہر اس شخص کے قلب پر مہر کر دیتے ہیں جو تکبر کرنے والا اور ظالم ہوتا ہے۔ جس کے دل میں کفر رچ بس جائے، اس کی دلی پسند بن جائے تو پھر اس میں نورِ ایمان داخل نہیں ہوتا۔ ایسے شخص کو اچھائی برائی کی تمیز نہیں رہتی۔ یہ آئیہ، مبارکہ بھی قلب کی اہمیت واضح کرتی ہے کہ قلب درست ہو تو افکار و اعمال بھلے ہوتے ہیں۔ قلب میں بیماری ہو، قلب خراب ہو تو افکار و اعمال بھی بُرے ہوتے ہیں۔

وَقَالَ فِرْعَوْنُ يَهْمُنُ ابْنُ بِنْتِ صَاحِبِ الْعَلِيِّ أَبْلُغِ الْأَسْبَابِ ﴿٣٦﴾ اور فرعون نے کہا اے ہامان! میرے لیے ایک بلند عمارت بناؤ شاید میں راستوں تک جا پہنچوں۔ اَسْبَابِ السَّمَوَاتِ فَأَطَّلِعَ إِلَى إِلٰهِ مُوسَىٰ۔۔۔ (یعنی) آسمانوں کے راستوں پر تو موسیٰ (علیہ السلام) کے معبود کو جھانک کر دیکھ لوں۔

فرعون جب لا جواب ہو گیا تو ہامان سے کہنے لگا کہ کوئی بلند و بالا عمارت بناؤ تاکہ میں آسمانوں پر کوئی راستہ پاؤں اور موسیٰ (علیہ السلام) کے رب کو دیکھوں۔ مفسرین کرام کے مطابق ایسی عمارت بنائی گئی جو بلند یوں پر پہنچنے سے پہلے ہی زمین پر گر گئی۔ یہ اس کی جاہلانہ خواہش تھی۔ کفر کی ہر تدبیر ہی اُلٹی ہوتی ہے۔

وَإِنِّي لَأَظُنُّهُ كَاذِبًا ۗ وَكَذٰلِكَ زُيِّنَ لِفِرْعَوْنَ سُوءُ عَمَلِهِ وَصَدَّ عَنِ السَّبِيلِ ۗ وَمَا كُنْتُ فِرْعَوْنَ إِلَّا فِي تَبَابٍ ﴿٣٧﴾ اور بے شک میں تو اُسے جھوٹا سمجھتا ہوں۔ اور اسی طرح فرعون کو اس کے برے اعمال اچھے معلوم ہوتے تھے اور وہ راستے سے روک دیا گیا تھا۔ اور فرعون کی تدبیر غارت گئی۔

اللہ کریم کے پیغام کا انکار، اللہ کے نبی کا تمسخر، قلب پر مہر لگنے کا سبب ہے۔ جس کا انجام ہلاکت ہے۔ فرعون نے بھی بندہ مومن سے حق سنا، حق پر دلائل سنے لیکن حق کے انکار پر قائم رہا۔ اور تمسخر کرتا رہا تو اس پر ہدایت کا دروازہ بند ہو گیا۔ جس سے اللہ کریم ناراض ہو جائیں اُسے بُرائی بھلی لگنے لگتی ہے اور یہ وہ عذاب ہے جو بندے کے اپنے اعمال کا نتیجہ ہے۔ فرعون نے تو ایک تدبیر لڑائی لیکن اس کی تدبیر بے کار گئی۔

سورة المؤمن ركوع 5 آيات 38 تا 50

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَقَالَ الَّذِي آمَنَ يَوْمَ اتَّبَعُونَ أَهْدِكُمْ سَبِيلَ الرَّشَادِ ۝ يَقَوْمِ
 إِنَّمَا هَذِهِ الْحَيَاةُ الدُّنْيَا مَتَاعٌ وَإِنَّ الْآخِرَةَ هِيَ دَارُ الْقَرَارِ ۝ مَنْ
 عَمِلَ سَيِّئَةً فَلَا يُجْزَى إِلَّا مِثْلَهَا ۚ وَمَنْ عَمِلَ صَالِحًا مِمَّنْ ذَكَرَ أَوْ أُنْثِيَ
 وَهُوَ مُؤْمِنٌ فَأُولَٰئِكَ يَدْخُلُونَ الْجَنَّةَ يُرْزَقُونَ فِيهَا بِغَيْرِ حِسَابٍ ۝
 وَيَقَوْمِ مَا لِي أَدْعُوكُمْ إِلَى النَّجْوَةِ وَتَدْعُونَنِي إِلَى النَّارِ ۝ تَدْعُونَنِي
 لِأَكْفُرَ بِاللَّهِ وَأُشْرِكَ بِهِ مَا لَيْسَ لِي بِهِ عِلْمٌ ۚ وَأَنَا أَدْعُوكُمْ إِلَى الْعَزِيزِ
 الْغَفَّارِ ۝ لَا جَرَمَ لَكُمْ إِنَّمَا تَدْعُونَنِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي
 الْآخِرَةِ وَأَنْ مَرَدَّنَا إِلَى اللَّهِ وَأَنَّ الْمُسْرِفِينَ هُمْ أَصْحَابُ النَّارِ ۝
 فَسْتَذَكُرُونَ مَا أَقُولُ لَكُمْ ۚ وَأَفْوِضْ أَمْرِي إِلَى اللَّهِ ۚ إِنَّ اللَّهَ بَصِيرٌ
 بِالْعِبَادِ ۝ فَوَقَّهُ اللَّهُ سَيِّئَاتٍ مَا مَكَرُوا وَحَاقَ بِآلِ فِرْعَوْنَ سُوءُ
 الْعَذَابِ ۝ النَّارُ يُعْرَضُونَ عَلَيْهَا غُدُوًّا وَعَشِيًّا ۚ وَيَوْمَ تَقُومُ
 السَّاعَةُ ۚ أَدْخِلُوا آلَ فِرْعَوْنَ أَشَدَّ الْعَذَابِ ۝ وَإِذْ يَتَحَاجُّونَ فِي النَّارِ
 فَيَقُولُ الضُّعْفَاءُ لِلَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ
 مُغْنُونَ عَنَّا نَصِيبًا مِنَ النَّارِ ۝ قَالَ الَّذِينَ اسْتَكْبَرُوا إِنَّا كُلٌّ فِيهَا ۚ
 إِنَّ اللَّهَ قَدْ حَكَمَ بَيْنَ الْعِبَادِ ۝ وَقَالَ الَّذِينَ فِي النَّارِ لِخِزْنَةِ جَهَنَّمَ
 ادْعُوا رَبَّكُمْ يُخَفِّفْ عَنَّا يَوْمًا مِنَ الْعَذَابِ ۝ قَالُوا أَوْلَمْ تَأْتِكُمْ

رُسُلُكُمْ بِالْبَيِّنَاتِ ۗ قَالُوا بَلَىٰ ۗ قَالُوا فَاذْعُوبُوا ۗ وَمَا دُعُوا الْكٰفِرِيْنَ
اِلَّا فِي ضَلٰلٍ ۝۵۰

اور اس ایمان دار شخص نے کہا اے میری قوم! میری راہ پر چلو میں تم کو ٹھیک ٹھیک راہ بتاتا ہوں ﴿۳۸﴾ اے میری قوم! یقیناً دنیا کی یہ زندگی چند روز فائدہ اٹھانے کی چیز ہے اور بلاشبہ آخرت ہی ہمیشہ کا گھر ہے ﴿۳۹﴾ جو برے کام کرے گا تو اس کو بدلہ بھی ویسا ہی ملے گا اور جو نیک کام کرے وہ مرد ہو یا عورت اور وہ ایمان رکھتا ہو، سو ایسے لوگ جنت میں جائیں گے وہاں ان کو بے حساب رزق ملے گا ﴿۴۰﴾ اور اے میری قوم! مجھے کیا ہے میں تم کو نجات کی طرف بلاتا ہوں اور تم مجھے (دوزخ کی) آگ کی طرف بلاتے ہو ﴿۴۱﴾ تم مجھے اس بات کی طرف بلاتے ہو کہ میں اللہ کے ساتھ کفر کروں اور اس کے ساتھ ایسی چیز کو شریک بناؤں جس کے بارے میں میرے پاس کوئی علم نہیں اور میں تمہیں (اللہ) زبردست (اور) بخشنے والے کی طرف بلاتا ہوں ﴿۴۲﴾ اس میں کوئی شک نہیں کہ تم مجھے اس چیز کی طرف بلاتے ہو جو نہ دنیا میں اور نہ آخرت میں پکارے جانے کے لائق ہے اور یہ کہ ہم کو اللہ کی طرف لوٹنا ہے اور یہ کہ حد سے نکل جانے والے دوزخی ہیں ﴿۴۳﴾ سو آگے چل کر تم میری بات کو یاد کرو گے اور میں اپنا معاملہ اللہ کے سپرد کرتا ہوں بے شک اللہ بندوں کو دیکھنے والے ہیں ﴿۴۴﴾ پھر اللہ نے اس (مومن) کو ان کی بری تدبیروں سے بچا لیا اور فرعون والوں کو بُرے عذاب نے آگھیرا ﴿۴۵﴾ آگ، کہ (برزخ میں) صبح اور شام اس کے سامنے لائے جاتے ہیں اور جس روز قیامت قائم ہوگی (ارشاد ہوگا کہ) فرعون والوں کو سخت عذاب میں داخل کرو ﴿۴۶﴾ اور جب دوزخ میں ایک دوسرے سے جھگڑیں گے تو کمزور لوگ بڑے لوگوں سے کہیں گے، بے شک ہم تو تمہارے تابع تھے تو کیا تم ہم سے آگ کا کوئی جز ہٹا سکتے ہو ﴿۴۷﴾ وہ بڑے لوگ کہیں گے ہم سب ہی اس (دوزخ) میں ہیں یقیناً اللہ بندوں کے

درمیان فیصلہ فرما چکے ﴿۳۸﴾ اور جو لوگ آگ میں ہوں گے جہنم کے داروغوں سے کہیں گے کہ اپنے پروردگار سے دعا کرو کہ ایک روز تو ہم سے عذاب ہلکا کر دیں ﴿۳۹﴾ وہ کہیں گے کیا تمہارے پیغمبر تمہارے پاس نشانیاں لے کر نہیں آتے رہے تھے؟ (دوزخی) کہیں گے ہاں، تو (فرشتے) کہیں گے پھر تم (خود ہی) دعا کرو اور کافروں کی دعا بے کار ہوگی ﴿۵۰﴾

تفسیر و معارف

آل فرعون کے اس مومن بندے نے فرعونوں سے بہت کھل کر بات کی کہ تم حق کو چھوڑ کر اپنی من مانی کرنا چاہتے ہو تو کب تک مرضی کرو گے آخر تمہیں اس دنیا کو چھوڑ کر جانا ہی ہوگا۔ کہنے لگا: وَقَالَ الَّذِي آمَنَ يٰقَوْمِ اتَّبِعُونِ اٰهْدِىْكُمْ سَبِيْلَ الرَّشٰدِ ﴿۳۹﴾ اور اس ایمان دار شخص نے کہا اے میری قوم! میری راہ چلو میں تم کو ٹھیک ٹھیک راہ بتاتا ہوں۔

: يٰقَوْمِ اِنَّمَا هٰذِهِ الْحَيٰوةُ الدُّنْيَا مَتَاعٌ وَّاِنَّ الْاٰخِرَةَ هِيَ دَارُ الْقَرَارِ ﴿۴۰﴾ میری قوم! یقیناً دنیا کی یہ زندگی چند روز فائدہ اٹھانے کی چیز ہے اور بلاشبہ آخرت ہی ہمیشہ کا گھر ہے۔ قوم کو سمجھانے لگا کہ دنیا، اس کی دولت، اس کا اقتدار و حکومت اور اس کی لذتیں محض وقتی ہیں، عارضی ہیں۔ یہ تو چند دن ہیں۔ فقیر کے جھگی میں گزر جائیں گے اور بادشاہ کے محل میں بسر ہو جائیں گے۔ مر کر دونوں ہی خاک ہو جائیں گے لیکن وہ زندگی جو مر کر شروع ہوگی وہ کبھی ختم نہ ہوگی۔ یہ دنیا اگرچہ وقتی اور لمحاتی ہے لیکن آخرت کی کبھی ختم نہ ہونے والی زندگی کا دار و مدار اسی دنیوی زندگی پر ہے لہذا اس سے فائدہ اٹھاؤ۔ اللہ کی اطاعت کے دائرے میں رہ کر زندگی گزارو۔ اور یاد رکھو!

: مَن عَمِلْ سَيِّئَةً فَلَا يُجْزَىٰ اِلَّا مِثْلَهَا۔۔۔ جو برائی کرے گا پھر وہ یہ اُمید رکھے کہ اس کا اجر بھی ویسا ہی

ہوگا جیسا کہ وہ برائی کر رہا ہے۔ نافرمانی کے بدلے میں انعام تو نہیں ملے گا۔ اور: وَمَن عَمِلْ صَالِحًا مِّنْ ذَكَرٍ اَوْ اُنْثَىٰ وَهُوَ مُؤْمِنٌ فَاُولٰٓئِكَ يَدْخُلُوْنَ الْجَنَّةَ يُرْزَقُوْنَ فِيْهَا بِغَيْرِ حِسَابٍ ﴿۴۰﴾ جو نیکی کرے گا وہ مرد ہو یا عورت اور ہو وہ مومن تو اللہ انہیں بدلے میں جنت عطا فرمائیں گے۔ اور جنت ایسی جگہ ہے جہاں اللہ بلا حساب، بے شمار دے گا۔ اللہ کی نعمتیں شمار نہیں کی جاسکیں گی۔ لیکن ایمان شرط ہے۔ جس کا عقیدہ صحیح ہوگا، جس کا عمل صالح ہوگا جنت اس کے لیے ہے۔

کہنے لگا: وَيٰقَوْمِ مَا لِيْ اَدْعُوْكُمْ اِلَى النَّجْوٰى وَتَدْعُوْنَ نِيْٓ اِلَى النَّارِ ﴿۴۰﴾ کہنے لگا، عجیب بات ہے

میں تمہیں نجات کی طرف دعوت دے رہا ہوں، اللہ کے انعامات کی طرف بلا رہا ہوں، جنت کی طرف دعوت دے رہا

ہوں اور تم ایسے لوگ ہو کہ مجھے بھی کہتے ہو کہ میں کفر و شرک میں شامل ہو کر جہنم واصل ہو جاؤں! میں تمہارے ساتھ بھلائی کر رہا ہوں تمہیں اللہ کی رضا کی طرف، جنت کی طرف بلا رہا ہوں اور تم میرے ساتھ یہ نیکی کر رہے ہو کہ مجھے جہنم میں پھینکنا چاہتے ہو۔ تم چاہتے ہو میں اللہ کے ساتھ دوسروں کو شریک بناؤں، جس کے بارے میں کوئی دلیل نہیں

تَدْعُونِي لِأَكْفُرَ بِاللَّهِ وَاشْرِكَ بِهِ مَا لَيْسَ لِي بِهِ عِلْمٌ وَأَنَا أَدْعُوكُمْ إِلَى الْعَزِيزِ الْغَفَّارِ ﴿٤١﴾ میں تمہیں اس ذاتِ عظیم کی طرف دعوت دے رہا ہوں جو غالب بھی ہے، بہت معاف کرنے والی اور بے حد درگزر کرنے والی ہے۔

یہ اللہ کی کتنی عظیم مہربانی ہے کہ اس نے تو بہ پر کوئی قید نہیں لگائی۔ کفر کیا ہو، شرک کیا ہو، کتنے ہی گناہ کر لیے ہوں۔ فرماتا ہے جو کچھ بھی کر چکے ہو اس پر نادم ہو جاؤ۔ آمیندہ کے لیے چھوڑ دو۔ اللہ کی بارگاہ میں آ جاؤ۔ اپنا عقیدہ درست کر لو، کردار درست کر لو۔ میں تمہیں اس مہربان ذات کی طرف دعوت دے رہا ہوں اور: لَا جَرَمَ لَكُمْ تَدْعُونِي إِلَيْهِ لَيْسَ لَهُ دَعْوَةٌ فِي الدُّنْيَا وَلَا فِي الْآخِرَةِ وَأَنْ مَرَدْنَا إِلَى اللَّهِ وَاللَّهُ أَلِيمٌ خَبِيرٌ ﴿٤٢﴾ اس میں کوئی شک نہیں کہ تم مجھے جس چیز کی طرف بلا رہے ہو۔ اس کی کوئی دلیل نہیں۔ اللہ سے کفر پر، انبیاء کے انکار پر کوئی عقلی یا نقلی دلیل نہیں۔ تم خود تو یہ کر رہے ہو اور مجھے بھی اسی بے دلیل کام کی دعوت دے رہے ہو۔ یہ بات تو طے ہے کہ ہم سب کو واپس اللہ کی بارگاہ میں جانا ہے۔ سو چو! اللہ کی بارگاہ میں اس کے حضور میں کیا جواب دو گے؟ وہاں کفر و شرک ساتھ لے کر جاؤ گے برائیاں اور جرائم لے کر جاؤ گے یا اللہ کی اطاعت کے پھول لے کر جاؤ گے؟ جانا تو ہے! ہر کوئی جا رہا ہے۔ جانا تو پڑے گا۔ مخلوق خدا کا ایک سیل رواں آرہا ہے اور جا رہا ہے۔ اپنی باری پر مجھے بھی جانا ہوگا، تمہیں بھی جانا ہوگا تو وہاں کیا پیش کرو گے؟ یاد رکھو! من مانی کرنے والے، زیادتی کرنے والے، اللہ کی حدود سے نکل جانے والے اس دن دوزخ میں جائیں گے۔ جو بھی اللہ اور اللہ کے نبی علیہ الصلوٰۃ والسلام کی اطاعت چھوڑ کر اپنے نفس کی خواہشات پر جیے گا اُسے دوزخ جانا ہوگا۔

فَسْتَذْكُرُونَ مَا أَقُولَ لَكُمْ -- سو آگے چل کر تم میری بات کو یاد کرو گے۔ آج تو تم نہیں مان رہے ہو، کبھی تمہیں میری باتیں یاد آئیں گی۔ ایسا وقت بھی آئے گا جب موت آئے گی، برزخ پہنچو گے تو تمہیں میری باتیں یاد آئیں گی کہ وہ کہتا تو ٹھیک ہی تھا! اور رہا میرا معاملہ تو: وَأَفِوضُ أَمْرِي إِلَى اللَّهِ -- میں اپنا معاملہ اللہ کے سپرد کرتا ہوں۔ إِنَّ اللَّهَ بِصِيرَاتِ الْعِبَادِ ﴿٤٣﴾ بے شک اللہ بندوں کو دیکھنے والے ہیں۔ یقیناً اللہ اپنے بندوں کے ہر حال سے واقف ہیں۔ میں تو اس کی اطاعت میں جینا چاہتا ہوں۔ توفیق دینے والا وہ ہے۔ میں تو ارادہ کر سکتا ہوں۔ میں اپنے امور اس کے سپرد کرتا ہوں جو بندے کے ہر حال سے بہت اچھی طرح واقف اور آگاہ ہے۔ بندۂ مومن نے

جب یہ ساری باتیں کھول کر بیان کر دیں تو قوم ان کے درپے ہو گئی لیکن اللہ کریم نے انہیں بچا لیا۔ فَوْقَهُ اللَّهُ سَيِّئَاتٍ مَّا مَكْرُؤًا۔۔۔ پھر اللہ نے اس (مومن) کو ان کی بری تدبیروں سے بچا لیا۔

دکھ سکھ کے اثرات:

دنیا میں دکھ سکھ زندگی کا حصہ ہیں لیکن اثرات کے لحاظ سے لوگ تین طرح کے ہیں۔ ایک وہ، جن پر دکھ بطور سزا مسلط کر دیے جاتے ہیں۔ توبہ کے علاوہ اس کا کوئی علاج نہیں خواہ کوئی جعلی پیر کے پاس جائے یا عامل کے پاس۔ آج کل تو رواج ہے کہ ذرا کوئی مسئلہ ہو اور لوگ حساب کرانے دوڑتے ہیں۔ ان عملیات کے قائل ہیں اللہ کی عظمت کو کم ہی مانتے ہیں۔ یہ نہیں سوچتے کہ یہ زاپٹے بنانے والے، حساب لگانے والے کیا خود کبھی کسی مشکل میں گرفتار نہیں ہوتے، ان پر کوئی مصیبت نہیں آتی؟ یقیناً خود ان پر بھی ہر مشکل آتی ہے تو پھر ان خرافات میں کیا رکھا ہے؟ جو مصیبتیں بطور سزا مسلط ہوتی ہیں ان کے لئے اللہ کا احسان ہے کہ توبہ کا درواہ ہے۔ جب تک زندگی باقی ہے توبہ کر سکتا ہے۔ اس پر کوئی قید بھی نہیں ہے۔ جتنے بھی گناہ ہو چکے ہوں جب بھی کوئی خلوص دل سے توبہ کرے، اللہ قبول فرما لیتے ہیں۔

ہاں! کچھ لوگ ایسے بھی ہوتے ہیں جن کے عقائد درست ہوتے ہیں۔ وہ اللہ کے اطاعت گزار بندے ہوتے ہیں۔ ان پر بھی تکلیفیں آجاتی ہیں۔ علمائے حق فرماتے ہیں، ایسے لوگوں کی تکلیفیں تلافی مافات ہوتی ہیں کہ بندے چونکہ اللہ کی بے پناہ نعمتیں ہر لحظہ استعمال کرتے ہیں اگر ان کے شکر میں کوئی کمی رہ جائے تو اللہ کریم کوئی بیماری، کوئی تکلیف، کوئی پریشانی بھیج کر وہ کمی پوری فرما دیتے ہیں۔

تیری قسم کے وہ لوگ ہوتے ہیں جو اللہ کے مقرب بندے ہوتے ہیں اور عند اللہ جو منازل قرب ہیں ان میں بعض منازل ایسی ہیں کہ ان پر صورتاً مصیبتیں مرتب ہوتی ہیں۔ جیسے شہادت بہت اعلیٰ منزل ہے لیکن صورتاً اس کے لیے قتل ہونا پڑتا ہے۔ قتل ہوتا ہے تو شہید ہوتا ہے۔ یہ اللہ کے خاص بندے ہوتے ہیں جن پر اللہ کا یہ انعام ہوتا ہے۔ ان کے مدارج، منازل ایسے ہوتے ہیں کہ ان پر مصائب ان کے درجات بلند کرنے کے لیے آتے ہیں اور ان کا سب معاملہ اللہ کے ساتھ ہوتا ہے۔

کفر و شرک کرنے والوں کا حال بالکل مختلف ہوتا ہے۔ غیر مومن کبھی سکون نہیں پاسکتا۔ ہمیشہ تکلیف میں رہتا ہے۔ یہ حال کفر کا خاصہ ہے۔ کفر و شرک کی یہ خصوصیت ہے کہ وہ انسان کو ہر لحظہ بیقرار رکھتا ہے۔ کافر کے پاس دولت ہو سکتی ہے، حکومت ہو سکتی ہے، صحت و اولاد ہو سکتی ہے لیکن اس کے پاس سکون نہیں ہو سکتا۔

ارشاد ہوتا ہے: **وَحَاقَ بِآلِ فِرْعَوْنَ سُوءُ الْعَذَابِ** ﴿۵۵﴾ اور فرعون والوں کو برے عذاب نے آ گھیرا۔ وہ لوگ تو ساری تدبیریں ایمان والوں کو دکھ پہنچانے کے لیے کرتے تھے لیکن وہ ساری ان کے گلے پڑ گئیں۔ ان کو بڑے بڑے عذابوں نے آ گھیرا۔ یہ لوگ جتنا عرصہ موسیٰ علیہ السلام اور آپ کے ماننے والوں سے مقابلہ کرتے رہے اتنا عرصہ ان پر مختلف طرح کے عذاب وارد ہوتے رہے جن کا ذکر بالتفصیل قرآن میں موجود ہے۔ بالآخر غضب الہی کی گرفت میں آئے اور غرقِ آب ہو کر جہنم میں داخل ہو گئے۔ وہ ڈوبے تو پانی میں تھے لیکن داخل آگ میں ہوئے۔ جیسا کہ دوسری جگہ قرآن میں آتا ہے: **أُغْرِقُوا فَأُدْخِلُوا نَارًا** (نوح: 25) غرق کیے گئے پھر دوزخ میں داخل کیے گئے۔

عذابِ قبر پر دلیل:

فرمایا: **النَّارُ يُعْرَضُونَ عَلَيْهَا غُدُوًّا وَعَشِيًّا**، **وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ** ﴿۵۶﴾ یہ آیت عذابِ قبر پر دلیل ہے۔ فرمایا گیا کہ یہ صبح و شام جہنم کی آگ پر پیش کیے جاتے ہیں۔ غرق ہونے سے لے کر قیامِ قیامت تک یہ عذاب مسلسل ہوتا رہے گا۔ مرنے والے فنا نہیں ہو جاتے اپنے اعمال کے انجام کے حساب سے اپنے حال پر رہتے ہیں۔ یہاں یہی فرمایا گیا ہے کہ برزخ میں انہیں عذاب پر پیش کیا جاتا ہے اور قیامت کے دن ان کو سخت عذاب میں داخل کیا جائے گا۔

برزخ:

موت سے قیامت تک کا جو وقفہ ہے اسے برزخ کہتے ہیں۔ برزخ کے لفظی معنی پردہ یا حجاب کے ہیں۔ قیامِ قیامت اور موت کے درمیان جو عرصہ ہے وہ بھی پردے کے پار ہے اس لیے اسے برزخ کہا جاتا ہے۔ برزخ دراصل ایک انتظار گاہ ہے۔ جو بھی دنیا سے جاتا ہے وہ قیامت کے انتظار کا عرصہ برزخ میں قیام کرتا ہے۔ لیکن انتظار گاہ میں بھی مدارج ہیں۔ جس درجے کا بندہ ہو، برزخ میں اس کے لیے اسی درجے کا انتظام کر دیا جاتا ہے۔ مجرموں کے لیے اُن کے حساب سے اور اللہ کے ایمان دار بندوں کے لیے، اعمالِ صالحہ کرنے والوں کے لیے اُن کی شایانِ شان انتظام ہوتا ہے۔

یہ سوال، اکثر کیا جاتا ہے کہ عذاب و ثواب کا فیصلہ تو میدانِ حشر میں ہونا ہے تو پھر برزخ کا عذاب کیسا؟ بات یہ ہے کہ ہر مرنے والا اپنے انجام کے حساب سے برزخ میں رہتا ہے جیسا کہ حضور صلی اللہ علیہ وسلم کا ارشاد ہے کہ قبر جنت کے باغوں میں سے ایک باغ ہے یا دوزخ کے گڑھوں میں سے ایک گڑھا۔ برزخ میں ہر ایک کا اپنا مقام

ہے۔ ضروری نہیں کہ سب کو عذاب ہو رہا ہو۔ اللہ کے بہت سے بندے برزخ میں خوش و خرم ہیں۔ برزخی حالت بندے کے عقیدے اور اعمال کے مطابق ہوتی ہے۔ جیسا بندہ ہو، ویسا اس کے قیام کا انتظام ہوتا ہے۔ بندہ مؤمن کے لیے باغ و بہار، جنت کی ہوائیں اور خوشبوئیں ہیں۔ کافر اور مشرک کے لیے اس کے عقیدے اور عمل کے مطابق، اس کے جرائم کے مطابق آگ اور دیگر مختلف طرح کے عذاب ہیں۔

آخرت کے عذاب برزخ کے عذابوں سے زیادہ سخت ہوں گے۔ جب انہیں حکم دیا جائے گا کہ دوزخ میں داخل ہو جاؤ تو وہاں جھگڑا کریں گے: **إِذْ يَتَحَاكُّونَ فِي النَّارِ فَيَقُولُ الضُّعْفُو الَّذِينَ اسْتَكْبَرُوا إِنَّا كُنَّا لَكُمْ تَبَعًا فَهَلْ أَنْتُمْ مُغْنُونَ عَنَّا نَصِيبًا مِنَ النَّارِ ۝**

جب دوزخ میں ایک دوسرے سے جھگڑیں گے تو کمزور لوگ اپنے بڑوں سے کہیں گے۔ ان لوگوں سے جو طاقتور تھے جن کے پاس اقتدار و اختیار تھا، جو ملک کے سیاہ و سفید کے مالک تھے یعنی بڑے بڑے لوگوں سے کمزور لوگ کہیں گے، ہم تو تمہارا اتباع کرنے والے تھے، تمہاری اطاعت کرنے والے تھے، تمہاری خدمت کرتے رہے، جس راستے پر تم چلے ہم بھی تمہارے پیچھے چلتے رہے تو اب کچھ تو کرو۔ ہمیں آگ سے نکال نہیں سکتے تو کچھ ایسا کر دو کہ اس کی تیزی اور شدت میں کمی آجائے۔ دکھ درد کچھ کم ہو جائے۔

قَالَ الَّذِينَ اسْتَكْبَرُوا إِنَّا كُلٌّ فِيهَا ۝ إِنَّ اللَّهَ قَدْ حَكَمَ بَيْنَ الْعِبَادِ ۝ وہ بڑے لوگ کہیں گے، ہم سب ہی جہنم میں ہیں، ہم کون سا تم سے الگ ہیں۔ ہم بھی اسی میں جل رہے ہیں۔ آج ہماری حکومتیں ختم ہو گئیں، ہمارے اقتدار چلے گئے، ہمارے فیصلے یہاں کوئی حیثیت نہیں رکھتے۔ اللہ نے اپنے بندوں کا فیصلہ کر دیا ہے۔ جو راستہ ہم نے چنا تھا اس کا انجام یہ دوزخ کی آگ تھی، ہم اپنے انجام کو پہنچ گئے۔ آج ہماری حکومت ہے نہ اقتدار۔ آج ہم عہدیدار ہیں نہ صاحب اقتدار۔ آج ہم تمہاری طرح اللہ کی بارگاہ میں جو ابده ہیں۔ آج ہمارے احکام نہیں چلیں گے آج ہم بھی تمہارے ساتھ ہی جل رہے ہیں۔ اللہ کا فیصلہ نافذ ہو چکا ہے۔

وہ دوزخی جب اپنے سرداروں اور بڑوں سے ناامید ہو جائیں گے تو: **وَقَالَ الَّذِينَ فِي النَّارِ لِخَزَنَةِ جَهَنَّمَ ادْعُوا رَبَّكُمْ يُخَفِّفْ عَنَّا يَوْمًا مِنَ الْعَذَابِ ۝** پھر جہنم پر مامور فرشتوں سے گزارش کریں گے کہ اپنے پروردگار سے درخواست کرو کہ ایک دن کے لیے عذاب ہلکا کر دیں۔ نہ ماننے والوں کی یہ کیسی بد نصیبی ہے کہ دنیا میں انہوں نے اللہ کو رب نہیں مانا اب آخرت میں بھی ان کے منہ سے یہ نہیں نکلتا کہ ہمارا بھی رب ہے۔ فرشتوں سے کہتے ہیں کہ تم اپنے رب سے کہو۔ دنیا میں چونکہ رب مانتے نہیں تھے اب آخرت میں مان سکتے نہیں! جہنم کے دارغوں سے کہیں گے کہ اپنے پروردگار کو پکارو، ہمیں ایک دن تو عذاب سے رخصت دے دے۔ ایک دن دوزخ میں آگ

سرد ہو جائے، ایک دن عذاب ختم ہو جائیں!

قَالُوا أَوْلَمْ تَأْتِيكُمْ رُسُلُكُمْ بِالْبَيِّنَاتِ قَالُوا بَلَىٰ قَالُوا فَاذْعُبُوا وَمَا دُعُوا

الْكَافِرِينَ إِلَّا فِي ضَلَالٍ ۗ وہ فرشتے کہیں گے، کیا تمہارے پاس اللہ کے رسول دلائل اور معجزات لے کر نہیں آئے تھے؟ جب تم دنیا میں تھے تو اللہ نے کیا تمہیں اپنی اس نعمت سے محروم رکھا اور تمہارے پاس کوئی نبی نہیں آئے نہ کسی رسول کی خبر تم تک پہنچی؟ کیا کسی نے تمہیں بتایا ہی نہیں؟ فرشتے کہیں گے پھر خود ہی دعا کرو۔ وہ تو تم پر بہت مہربان تھا۔ تم عاجز مخلوق تھے۔ اس نے اتنی مہربانی کی کہ خالق و مالک ہو کر اپنی ادنیٰ مخلوق کو اپنا پیغام بھیجا۔ اور کوئی عام آدمی نہیں اپنے نبی اور رسول علیہم السلام بھیجے۔ اپنی کتاب بھیجی۔ تمہاری راہنمائی کا مکمل انتظام فرما دیا تو اب اسی کو پکارو!

اللہ کریم فرماتے ہیں، کافروں کی دعا بے کار ہوگی۔ اس لیے کہ دعا کا وقت، توبہ کا وقت، مانگنے کا وقت دنیا میں تھا۔ دارِ عمل میں تھا۔ دارِ عمل ختم ہو گیا، آگے دارِ جزا ہے۔ وہاں عمل کی فرصت نہیں۔ عمل کا موقع موت سے پہلے پہلے تھا۔ دارِ جزا میں جو کیا وہ بھگتنا ہوگا۔ دراصل ایمان نام ہی اعتماد علی الرسول کا ہے۔ اللہ کے نبی علیہ الصلوٰۃ والسلام پر اعتماد کا نام ہے۔ جب دنیا میں انبیاء نے انہیں دعوتِ حق دی اور انہوں نے نہ مانا تو آج یہ پکارتے رہیں ان کی سنے گا کون؟ انہوں نے تو وہ دروازہ ہی بند کر دیا تھا۔ دارِ جزا میں کافروں کی دعائیں کوئی قیمت نہیں رکھتیں، سب ضائع جائیں گی۔ آج ان کا دعا مانگنا بے سود ہوگا۔

سورة المؤمن ركوع 6 آیات 51 تا 60

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

إِنَّا لَنَنْصُرُ رُسُلَنَا وَالَّذِينَ آمَنُوا فِي الْحَيَاةِ الدُّنْيَا وَيَوْمَ يَقُومُ
 الْأَشْهَادُ ﴿٥١﴾ يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ اللَّعْنَةُ وَلَهُمْ سُوءُ
 الدَّارِ ﴿٥٢﴾ وَلَقَدْ آتَيْنَا مُوسَى الْهُدَى وَأَوْثَرْنَا بَيْنِي إِسْرَائِيلَ الْكِتَابَ ﴿٥٣﴾
 هُدًى وَذِكْرَى لِأُولِي الْأَلْبَابِ ﴿٥٤﴾ فَاصْبِرْ إِنَّ وَعْدَ اللَّهِ حَقٌّ وَاسْتَغْفِرْ
 لِذُنُوبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ﴿٥٥﴾ إِنَّ الَّذِينَ يُجَادِلُونَ فِي
 آيَاتِ اللَّهِ بِغَيْرِ سُلْطَانٍ أَتَاهُمْ ۖ إِن فِي صُدُورِهِمْ إِلَّا كِبْرٌ مَّا هُمْ
 بِبَالِغِيهِ ۖ فَاسْتَعِذْ بِاللَّهِ ۖ إِنَّهُ هُوَ السَّمِيعُ الْبَصِيرُ ﴿٥٦﴾ لَخَلْقِ السَّمَوَاتِ
 وَالْأَرْضِ أَكْبَرُ مِنْ خَلْقِ النَّاسِ وَلَكِنَّ أَكْثَرَ النَّاسِ لَا يَعْلَمُونَ ﴿٥٧﴾ وَمَا
 يَسْتَوِي الْأَعْمَى وَالْبَصِيرُ ۗ وَالَّذِينَ آمَنُوا وَعَمِلُوا الصَّالِحَاتِ وَلَا
 الْمُسِيءَ ۗ قَلِيلًا مَّا تَذَكَّرُونَ ﴿٥٨﴾ إِنَّ السَّاعَةَ لَأْتِيَةٌ لَا رَيْبَ فِيهَا وَلَكِنَّ
 أَكْثَرَ النَّاسِ لَا يُؤْمِنُونَ ﴿٥٩﴾ وَقَالَ رَبُّكُمْ ادْعُونِي أَسْتَجِبْ لَكُمْ ۗ إِنَّ
 الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذَخِيرِينَ ﴿٦٠﴾

یقیناً ہم اپنے پیغمبروں اور ایمان لانے والوں کی دنیا کی زندگی میں بھی مدد فرماتے
 ہیں اور جس دن گواہ کھڑے ہوں گے (تب بھی) ﴿٥١﴾ جس دن ظالموں کو ان کی
 معذرت کوئی فائدہ نہ دے گی اور ان کے لیے لعنت ہے اور ان کے لیے بُرا گھر
 ہے ﴿٥٢﴾ اور یقیناً ہم نے موسیٰ (علیہ السلام) کو ہدایت (تورات) عطا فرمائی

اور ہم نے بنی اسرائیل کو اس کتاب کا وارث بنایا ﴿۵۳﴾ عقل مندوں کے لیے راہنمائی اور نصیحت ﴿۵۴﴾ پس صبر کریں بے شک اللہ کا وعدہ سچا ہے اور اپنی خطاؤں کی معافی مانگیں اور صبح و شام اپنے پروردگار کی تعریف کے ساتھ تسبیح کرتے رہیں ﴿۵۵﴾ بے شک جو لوگ اللہ کی آیات میں بغیر کسی دلیل کے جھگڑا کرتے ہیں جو ان کے پاس آئی ہوں، ان کے دلوں میں صرف بڑا بننے کی خواہش ہے وہ اس تک پہنچنے والے نہیں سو اللہ کی پناہ مانگتے رہیں بے شک وہی (سب کچھ) سننے والے (سب کچھ) دیکھنے والے ہیں ﴿۵۶﴾ آسمانوں اور زمین کا پیدا کرنا لوگوں کے پیدا کرنے سے بڑا (کام) ہے لیکن اکثر لوگ نہیں جانتے ﴿۵۷﴾ اندھا اور آنکھ والا برابر نہیں اور جو لوگ ایمان لائے اور نیک کام کیے اور بدکار برابر نہیں تم بہت کم غور کرتے ہو ﴿۵۸﴾ بے شک قیامت آنے والی ہے، اس میں کوئی شک نہیں لیکن اکثر لوگ نہیں مانتے ﴿۵۹﴾ اور تمہارے پروردگار نے فرما دیا ہے کہ مجھ سے دعا کرو میں تمہاری دعا قبول فرماؤں گا بے شک جو لوگ میری عبادت سے تکبر کرتے ہیں عنقریب وہ ذلیل ہو کر دوزخ میں داخل ہوں گے ﴿۶۰﴾

تفسیر و معارف

اللہ کی مدد پیغمبروں اور ان کے تابعین کے ساتھ ہے:

فرمایا: اِنَّا لَنَنْصُرُ رُسُلَنَا وَالَّذِينَ اٰمَنُوْا فِي الْحَيٰوةِ الدُّنْيَا وَيَوْمَ يَقُوْمُ الْاَشْهَادُ ﴿۵۷﴾

یقیناً ہم اپنے پیغمبروں اور ایمان لانے والوں کی دنیا کی زندگی میں بھی مدد فرماتے ہیں اور جس دن وہ گواہ کھڑے ہوں گے۔ (تب بھی)۔

یہ حتمی اور یقینی بات ہے کہ اللہ کریم اپنے رسولوں کی مدد فرماتے ہیں اور اپنے ایمان دار بندوں کی بھی۔ دنیوی زندگی میں ان کی حفاظت فرماتے ہیں۔ اپنی معیت سے نوازتے ہیں۔

بات یہ ہے کہ اللہ کا فرمانا توحق ہے، لیکن ہمیں معیت باری کا احساس اس لیے نہیں ہوتا کیونکہ ہمارے اعتماد میں کمی ہوتی ہے۔ ہم رسماً کلمہ پڑھ لیتے ہیں، دل مطمئن نہیں ہوتے۔ دل میں دھڑکا لگا رہتا ہے، یہ نہ ہو جائے، وہ نہ

ہو جائے۔ زبانی، زبانی کہتے ہیں، اللہ قادر ہے لیکن ایمان میں کمزوری کی وجہ سے عملی زندگی میں ماننا مشکل ہے۔ اللہ کریم تو کرم فرماتے ہیں کوئی اللہ کریم کی عظمت پر اعتماد کر کے تو دیکھے!

فرمایا جا رہا ہے کہ اللہ جل شانہ اپنے انبیاء کی اور ان کے تابعین کی دنیا میں بھی مدد فرماتے ہیں اور جب میدانِ حشر سجے گا، گواہیاں ہوں گی، حساب کتاب ہوگا اس دن بھی ان کی مدد فرمائیں گے۔

منکرین کا حال:

فرمایا: **يَوْمَ لَا يَنْفَعُ الظَّالِمِينَ مَعَذِرَتُهُمْ وَلَهُمُ اللَّعْنَةُ وَلَهُمْ سُوءُ الدَّارِ** ﴿۵۴﴾ جس دن

ظالموں کو ان کی معذرت کوئی فائدہ نہ دے گی اور ان کے لیے لعنت ہے اور ان کے لیے برا گھر ہے۔

وہ بڑے بڑے سرکش اور ظالم جو دنیا میں اللہ کے مقابلے میں رہتے تھے۔ اللہ کی راہ سے روکتے اور ظلم کرتے تھے اس دن وہ معذرت کریں گے، معافیاں مانگیں گے کہ ہم سے غلطی ہو گئی۔ ہمیں معاف فرمادے۔ ہمیں پھر سے دنیا میں بھیج دے لیکن ظلم کرنے والوں کو اس دن کی معذرت کام نہ آئے گی۔ اس دن ان پر لعنت یعنی رحمت سے محرومی ہوگی۔ انہوں نے دنیا میں رحمت سے دوری اختیار کر لی تھی اب یہاں وہ کسی طرح کی رحمت کا کوئی ذرہ نہ پاسکیں گے۔ انہیں بہت ہی بُرے گھر یعنی جہنم میں منتقل کر دیا جائے گا کیونکہ وہ عمل کا موقع نہیں، جزا و سزا کا وقت ہوگا۔

اللہ کی مدد کی مثال:

اللہ کریم نے ہمیشہ اپنے رسولوں کی مدد فرمائی ہے جس کی مثال موسیٰ علیہ السلام ہیں۔ فرمایا: **وَلَقَدْ آتَيْنَا مُوسَى الْهُدَىٰ وَأَوْرَثْنَا بَنِي إِسْرَائِيلَ الْكِتَابَ** ﴿۵۳﴾ اور یقیناً ہم نے موسیٰ (علیہ السلام) کو ہدایت (تورات) عطا فرمائی اور ہم نے بنی اسرائیل کو اس کتاب کا وارث بنایا۔ **هُدًى وَذِكْرَىٰ لِأُولِي الْأَلْبَابِ** ﴿۵۴﴾ عقل مندوں کے لیے راہنمائی اور نصیحت۔

فرمایا، ہم نے موسیٰ علیہ السلام کو حقیقی راہنمائی کے ساتھ مبعوث فرمایا۔ آپ جو فرماتے وہی حق تھا، وہی اللہ کا پیغام تھا۔ بنی اسرائیل پر اللہ کریم نے احسانِ عظیم فرمایا کہ ان میں اپنے انبیاء بھیجتے رہے پھر موسیٰ علیہ السلام جیسا اولوالعزم رسول مبعوث فرمایا ان کے ذریعے اپنی کتاب عطا فرمائی۔ اور انہیں اس کتاب کا وارث بنا دیا۔ ایک ایسی کتاب جو سراپا ہدایت تھی، جس کا ہر لفظ ہدایت کی طرف راہنمائی کرتا تھا، ہر جملہ نصیحت تھا۔ لیکن یہ نعمتیں دانش مند ہی حاصل کرتے ہیں۔ لب کا تعلق عقل و دانش سے ہے۔ دماغی صلاحیتوں سے ہے۔ کسی بھی چیز کے ماہصل کو لب کہا جاتا

ہے۔ انسانی ظاہری وجود کا نہایت اہم حصہ اس کا دماغ اور شعور ہے لہذا عقل و خرد کو بھی لب کہا جاتا ہے۔ انسان کا ذہن اگر مختل ہو جائے تو وہ جانور سے بدتر ہو جاتا ہے۔ اس کی انسانی عظمت اس کے دماغ، عقل و شعور کے ساتھ ہے۔ اللہ کریم فرماتے ہیں جن کا شعور صحیح ہو وہ بھلا انبیاء کے ارشادات کو، کتاب الہی کو، اللہ کی ان نعمتوں کو کب چھوڑتے ہیں۔ اور جو اللہ کی ان عظیم الشان نعمتوں سے منہ موڑتا ہے، ان کی پروا نہیں کرتا اور پھر خود کو عقلمند سمجھتا ہے تو اس سے بڑا بے وقوف کوئی نہیں! اس سے بڑا جاہل کوئی نہیں! حقیقی عقلمند تو وہی ہے جو اللہ کی کتاب اور اللہ کے نبی کے ارشادات سے فائدہ حاصل کرتا ہے۔ انسانی عقل و خرد، شعور اور دانش کا تقاضا تو یہی ہے کہ ان قیمتی چیزوں سے مستفید ہو جائے۔

فَاصْبِرْ۔۔۔ پس صبر کریں۔ یہ بھی قانونِ فطرت ہے۔ اللہ کریم نے آزمائشیں رکھی ہوئی ہیں۔ مومن کے لیے یہ ترقی درجات کا سبب بن جاتی ہیں۔ بظاہر تکلیف ہوتی ہے لیکن اس پر صبر کرنا اور خیال رکھنا ہوتا ہے کہ دامانِ نبوت ہاتھ سے نہ چھوٹے۔ گرمی آئے یا سردی بیماری آئے یا صحت، افلاس آئے یا امارت، دامانِ رسالت ہاتھ سے نہ چھوٹے۔ یہاں اللہ کے نبی کی وساطت سے حکم ہو رہا ہے۔ اے مخاطب! ڈٹ جا، صبر کر۔

اللہ کی بخشش پانے کا نسخہ:

إِنَّ وَعْدَ اللَّهِ حَقٌّ وَأَسْتَغْفِرُ لِدُنُوبِكَ وَسَبِّحْ بِحَمْدِ رَبِّكَ بِالْعَشِيِّ وَالْإِبْكَارِ ﴿۵۵﴾ بے شک اللہ

کا وعدہ سچا ہے اور اپنی خطاؤں کی معافی مانگیں اور صبح و شام اپنے پروردگار کی تعریف کے ساتھ تسبیح کرتے رہیں۔ بے شک اللہ کا وعدہ سچا ہے وہ قیامت کے دن بھی تیرا معاون ہوگا۔ تجھے یہاں کوئی تکلیف ہوئی نہ وہاں کسی مسئلہ کا سامنا ہوگا لیکن ایک بات یاد رکھ! ہمہ وقت اپنے گناہوں کی معافی مانگتا رہ۔

اس خطاب میں تو بڑے بڑے لوگ شامل ہیں۔ یہ خطاب نبی سے لے کر علماء اولیاء سب نیک لوگوں کے لیے ہے۔ انبیاء تو گناہ کرتے ہی نہیں۔ اُن سے گناہ کا صدور ممکن ہی نہیں۔ نبی کو خطاب کا معنی یہ ہے کہ اُمت کے لیے یہ حکم تاکید ہے۔ اہل اللہ اور علماء کے لیے یہ حکم ان کے درجاتِ عالی کے مطابق ہے۔ اور عام لوگوں کے لیے یعنی میرے اور آپ کے لیے اس میں یہ حکم ہے کہ جن امور کو ہم نیکیاں سمجھتے ہیں اُن میں بھی ہم سے کوتاہیاں ہو جاتی ہیں۔ اس لیے نیکی کر کے بھی استغفار کرنا چاہئے۔ استغفار کو لازم پکڑنا چاہیے۔ گناہ صرف یہی نہیں کہ کسی کی چوری کر لی، ڈاکہ کر لیا، چغلی کر لی بلکہ بعض اوقات ہماری عبادات بھی گناہ بن جاتی ہیں۔ ہم جب بارگاہِ الوہیت میں جاتے ہیں تو ہم اللہ اکبر کہہ کر ہاتھ باندھ کر کھڑے تو اللہ کے حضور ہوتے ہیں لیکن باتیں کسی اور سے کر رہے ہوتے ہیں۔ گویا ہم عدالت میں حاضر ہیں لیکن جج کی طرف پشت کر کے کسی اور سے بات کر رہے ہیں تو کیا یہ عمل جرم نہیں بن جاتا؟

ہم جیسے لوگوں کی عبادتیں اس طرح گناہ بن جاتی ہیں۔ ہر بندے کو ہمہ وقت اللہ کی بخشش چاہیے۔ یہ اللہ کریم کا احسان ہے کہ اس نے یہ راستہ بتا دیا کہ تقاضائے بشریت امور دنیا میں الجھنے کی وجہ سے تم سے یہ کوتاہیاں ہوتی ہیں اور دورانِ عبادت بھی ہوتی ہیں تو اس کا علاج یہ ہے کہ استغفار کرتے رہو، مجھ سے معافی مانگتے رہو۔ یقیناً اللہ کا وعدہ سچا ہے۔ استغفار کے ساتھ ساتھ ہر لحظہ اللہ کو یاد رکھو، اس کی عظمت، اس کی پاکی، اس کی قدرتِ کاملہ کا دھیان ہمہ وقت رکھو۔

اللہ کی بخشش پانے، دنیا و آخرت میں کامیاب ہونے کا نسخہ ان دو باتوں میں ہے۔ استغفار اور ذکر اللہ، ذکرِ دوام۔ دو طریقے ہیں۔ ایک یہ احساس کہ اللہ کی عظمت وراء الورا ہے اور اس کے احسانات بے حد و بے حساب ہیں۔ بندہ اس کے احسانات کا حق ادا نہیں کر سکتا۔ جتنی عبادت کرے، جتنی اللہ اللہ کرے، جتنی محنت اور جتنا بھی مجاہدہ کر لے، تلاوت کرے، نمازیں پڑھے، روزے رکھے پھر بھی استغفار ضروری ہے کہ ان عبادات میں بھی کمی رہ جاتی ہے۔ فرمایا اللہ سے بخشش طلب کرتے رہو وہ کریم ہے، معاف کر دے گا اور اسے بھولنا نہیں۔ ہر لمحہ، ہر گھڑی اس کی عظمت دھیان میں رہے۔ اس کا نام لیتے رہو، اس کی تسبیح کرتے رہو۔

دنیا میں ایسے لوگ بھی ہیں جو اپنی ناقص عقل سے، بے دلیل اور بے شعور لوگوں کی رائے سے، گمراہ لوگوں کے اقوال اور جہلاء کی باتوں سے اللہ کی کتاب پر اعتراض کرتے ہیں۔ اللہ کے رسول علیہ الصلوٰۃ والسلام کے ارشادات پر اعتراض کرتے ہیں: **إِنَّ الَّذِينَ يُجَادِلُونَ فِي آيَاتِ اللَّهِ بِغَيْرِ سُلْطَنٍ آتَهُمْ ۖ إِنَّ فِي صُدُورِهِمْ إِلَّا كِبْرًا مَّا هُمْ بِبَالِغِيهِ**۔۔۔ بے شک جو لوگ اللہ کی عبادت میں بغیر کسی دلیل کے جھگڑا کرتے ہیں جو ان کے پاس آئی ہوں، ان لوگوں کی باتوں کی کوئی بنیاد نہیں ہوتی۔ کہہ دیتے ہیں فلاں مؤرخ کی بات ہے تاریخ کیا ہے؟ لوگوں کی باتوں سے تاریخ مدون ہوتی ہے۔ تاریخ کی حیثیت کیا ہے کہ اسے قرآن کے مقابلے پر اہمیت دی جائے۔ قرآن اللہ کا کلام ہے، تاریخ مؤرخ کی سوچ اور نقطہ نظر ہے، اس کی مرضی کے مطابق لکھی جاتی ہے۔ انسانوں کی بتائی ہوئی باتیں اور واقعات جو کسی مصلحت کے تحت بدل بھی دیے جاتے ہیں وہ تاریخ بنتی ہے۔ تاریخ اگر اللہ کے کلام کے خلاف ہے تو تاریخ غلط ہے قرآن صحیح ہے۔ تاریخ اگر حدیث رسول علیہ الصلوٰۃ والسلام کے خلاف ہے تو تاریخ غلط ہے، حدیث صحیح ہے۔

دین پر اعتراض کی وجہ، تکبر:

فرمایا: **إِنَّ فِي صُدُورِهِمْ إِلَّا كِبْرًا مَّا هُمْ بِبَالِغِيهِ**۔۔۔ ان کے دلوں میں صرف بڑا بننے کی

خواہش ہے وہ اس تک پہنچنے والے نہیں۔ فرمایا، یہ جو دین پر اعتراض کرتے ہیں ان کے اندر، دل کی گہرائی میں اپنی بڑائی کا احساس جما ہوتا ہے کہ میں دوسرے کی بات کیوں مانوں، خواہ وہ اللہ کی ہو یا اللہ کے رسول علیہ الصلوٰۃ والسلام کی ہو۔ جو میں کہتا ہوں وہ مانی جائے کہ میں معتبر ہوں۔ ان کے دل میں اپنی بڑائی کی تمنا ہے۔ بڑا بننے کی خواہش ہے۔

جو بھی قرآن و حدیث کو چھوڑ دیتا ہے، دین کو ٹھکرا کر اپنے فیصلوں پر عمل کرتا ہے دراصل وہ خود بڑا بننا چاہتا ہے۔ ایسے لوگ کبھی بڑے نہیں بن سکتے۔ آخر موت آ کر ہر چیز تباہ کر دیتی ہے لہذا: فَاسْتَعِذْ بِاللّٰهِ۔۔۔ اے مخاطب! ہمہ وقت اللہ سے پناہ مانگتے رہو۔ سب سے بڑی حفاظتی چھتری اللہ کی پناہ ہے۔ اللہ کی پناہ میں رہو۔ توبہ کرتے رہو، اس کی ذات کی پاکی بیان کرتے رہو، اس کو یاد کرتے رہو۔ اِنَّهُ هُوَ السَّمِيعُ الْبَصِيْرُ ﴿۵۶﴾ بے شک وہی (سب کچھ) سننے والے (سب کچھ) دیکھنے والے ہیں۔ اللہ کریم بڑی قدرت والے ہیں۔ ہر شے اللہ کے علم میں ہے۔ سب کہنے بولنے والوں کو وہی سن رہے ہیں اور دیکھ رہے ہیں۔ انسان جو کہہ دیتا ہے، کر دیتا ہے وہ اسے بھی سنتے دیکھتے ہیں اور جو کچھ بندے کے دل میں ہے اس سے بھی باخبر ہے۔

اللہ قادر مطلق:

اللہ کی عظمت سے نا آشنا لوگوں کا تو یہ حال ہے کہ انہیں یہ خیال ہی بے چین رکھتا ہے کہ بندہ مر جائے گا، اسے مٹی کھا جائے گی تو وہ پھر زندہ کیسے ہوگا؟۔ فرمایا: لَخَلْقِ السَّمٰوٰتِ وَالْاَرْضِ اَكْبَرُ مِنْ خَلْقِ النَّاسِ وَلٰكِنَّ اَكْثَرَ النَّاسِ لَا يَعْلَمُوْنَ ﴿۵۷﴾ آسمانوں اور زمین کا پیدا کرنا، لوگوں کے پیدا کرنے سے بڑا (کام) ہے لیکن اکثر لوگ نہیں جانتے۔

فرمایا، آسمانوں اور زمین کی تخلیق، ایک انسانی وجود بنانے سے تو بہت بڑی ہے۔ صرف زمین کو ہی دیکھ لو! نرم اتنی کہ سوئی سے کھودی جاسکتی ہے۔ سخت اتنی کہ کئی سو منزلہ عمارتیں اٹھا کے کھڑی ہے۔ خشک اتنی کہ صحرا میں ریت اڑتی ہے اور مرطوب اتنی کہ اس میں دریا بہتے اور چشمے پھوٹتے ہیں۔ کیا کیا کمالات ہیں اس میں! حال ہی میں ایک امریکی خلا نورد مسلمان ہو گیا۔ وہ کہتا ہے میں عیسائی بھی نہیں تھا، یہودی بھی نہیں تھا۔ میں تو اللہ کا ہی منکر تھا۔ میرا خیال تھا کہ دنیا خود ہی بن گئی اور خود ہی فنا ہو جائے گی۔ سائنسی تجربات و مشاہدات کے بعد جب میں نے خلاء سے زمین کو خود دیکھا کہ اتنا بڑا کرۃ ارض جسے کسی طرف سے کوئی سپورٹ نہیں، ستون پر ٹکا ہوا ہے نہ کسی اور شے پر رکھا ہوا ہے۔ فضا میں معلق ہے۔ اتنی مخلوق کو اٹھا کر، اتنے پہاڑ، دریا، سمندر، جانور پرندے سب کو اٹھائے ہوئے ہوا میں معلق ہے تو

مجھے یقین آ گیا کہ اسے ضرور کسی نے تھام رکھا ہے۔ وہ کہتا ہے میں اس بات پر مسلمان ہو گیا۔ اللہ کا قائل ہو گیا۔ زمین و آسمان پر جتنا غور کریں قدرت باری اتنی عیاں ہوتی جاتی ہے۔ زمین پر موسم بدلتے ہیں۔ خزاں آتی ہے تو پتے جھڑ جاتے ہیں۔ درخت ٹنڈ ٹنڈ منڈ ہو جاتے ہیں۔ بہار آتی ہے تو پھر سے سرسبز ہو جاتے ہیں، شگوفے پھوٹتے ہیں، درخت پھولوں، پھلوں سے لد جاتے ہیں۔ سب جگہ اللہ کی مخلوق سانس لے رہی ہے غذا کھا رہی ہے۔ ساری مخلوق کی رہائش کا انتظام بھی ہے، ضروریات زندگی بھی بہم پہنچائی جا رہی ہیں تو یہ سب کون مہیا کر رہا ہے؟ انسان غور تو کرے! فرمایا جا رہا ہے کہ بتاؤ اتنی بڑی کارگاہ حیات جو بنا رہا ہے، چلا رہا ہے، یہ مشکل ہے یا ایک بندے کو دوبارہ بنانا؟ حق یہ ہے کہ یہ ارض و سماء بنانا، کائنات چلانا یہ بندے پیدا کرنے سے بہت بڑا کام ہے۔ لیکن: أَكْثَرُ النَّاسِ لَا يَعْلَمُونَ ﴿۵۷﴾ اکثر لوگ نہیں جانتے۔

علم کیا ہے؟

لوگوں کی اکثریت جہلاء کی ہے۔ محض لکھنا پڑھنا، کتابیں پڑھ لینا، ڈگریاں لے لینا تعلیم یافتہ ہونا نہیں ہے۔ علم ایک کیفیت ہے جو دل کو حقائق سے آشنا کرتی ہے۔ اگر یہ نہ ہو تو الفاظ کا ذخیرہ ہے یا خبروں اور باتوں کا ذخیرہ۔ علم وہی ہے جو دل کو متاثر کرے اور کردار میں بہتری لائے۔ لوگوں کو یہ وہم ہو جاتا ہے کہ وہ بہت پڑھے لکھے ہیں بے شمار data جمع ہو جاتا ہے۔ خبریں تو ہر اخبار میں بھی ہوتی ہیں اس سے کاغذ نہ بڑا ہو جاتا ہے نہ چھوٹا۔ قتل اور ڈاکے کی خبر چھاپ دیں تو کاغذ مرجھا نہیں جاتا اور شادی کی خبر چھاپ دیں تو کاغذ کھل نہیں اٹھتا۔ دنیوی علوم تو وہ خبریں ہیں جو دماغ میں جمع ہو جاتی ہیں۔ اچھی بات ہے کہ دنیوی علوم حاصل کیے جائیں۔ اور ساتھ ساتھ اللہ کے دین کو دل میں اتارا جائے۔ حقیقی علم تو وہی ہے جو نور بصیرت عطا کرتا ہے، زندگی بدل جاتی ہے لہذا دنیوی علوم کے ساتھ وہ علوم بھی حاصل کرنا چاہیں جو دلوں کو بدلیں۔ وَلَٰكِنَّ أَكْثَرَ النَّاسِ لَا يَعْلَمُونَ ﴿۵۷﴾ لیکن اکثر لوگ نہیں جانتے۔ لوگوں کی اکثریت جاہل ہوتی ہے لیکن کہتے یہ ہیں کہ بہت پڑھے لکھے ہیں۔ کیا پڑھا لکھا کہ ساری عمر اللہ کی عظمت بھی نہ پہچان سکے۔ ساری عمر پڑھ کر نبی کریم صلی اللہ علیہ وسلم کی صداقت نہ پہچان سکے! اللہ کی کتاب نہ پڑھی تو پھر کیا پڑھا!

دامان رسالت تھامنے والا اور۔۔۔

وَمَا يَسْتَوِي الْأَعْمَىٰ وَالْبَصِيرُ۔۔۔ اندھے اور آنکھوں والے کبھی ایک جیسے نہیں ہو سکتے۔ جو ساری عمر پڑھ کر بھی عظمت الہی کا ادراک نہ کر سکے، عظمت پیغمبر صلی اللہ علیہ وسلم کو نہ جان سکے وہ اندھے ہیں۔ اور جنہوں

نے اللہ اور اللہ کے رسول صلی اللہ علیہ وسلم کو پہچانا، صاحبِ نظر ہیں۔ اندھے اور آنکھوں والے ایک جیسے نہیں ہوتے۔ وَالَّذِينَ آمَنُوا وَعَمِلُوا الصَّالِحَاتِ وَلَا الْمُسِيءَ۔۔۔ اسی طرح جسے نورِ ایمان اور اتباعِ رسالت نصیب ہو گیا وہ اور ایک بدکار، کبھی ایک جیسے نہیں ہو سکتے۔ دامانِ رسالت تھام کر چلنے والا اور شیطان کے پیچھے چلنے والا ایک جیسے نہیں ہو سکتے۔ قَلِيلًا مَّا تَتَذَكَّرُونَ ﴿۵۸﴾ اتنی واضح بات پر بھی بڑے تھوڑے لوگ ہیں جو غور کرتے ہیں، تفکر کرتے ہیں، سوچنے کی تکلیف کرتے ہیں۔ کم، بہت کم!

إِنَّ السَّاعَةَ لَأْتِيَةٌ لَا رَيْبَ فِيهَا وَلَكِنَّ أَكْثَرَ النَّاسِ لَا يُؤْمِنُونَ ﴿۵۹﴾ بے شک قیامت آنے والی ہے، اس میں کوئی شک نہیں لیکن اکثر لوگ نہیں مانتے۔ فرمایا، یہ محض باتیں نہیں ہیں، یہ کوئی قصہ کہانی نہیں ہے یہ حق ہے جس کی اطلاع محمد رسول اللہ صلی اللہ علیہ وسلم نے دی ہے۔ جس کی اطلاع گزشتہ انبیاء دیتے رہے۔ جس کی اطلاع پہلی تمام کتابوں نے دی۔ جس کی اطلاع قرآن حکیم دے رہا ہے۔ یہی حق ہے۔ یقیناً قیامت آرہی ہے لیکن انسانی آبادی کی اکثریت اس بات کو نہیں مان رہی۔ اکثریت اس سے غافل ہے انہیں اس کی فکر ہی نہیں۔

دعا:

فرمایا: وَقَالَ رَبُّكُمْ ادْعُونِي أَسْتَجِبْ لَكُمْ۔۔۔ اور تمہارے پروردگار نے فرما دیا ہے کہ مجھ سے دعا کرو میں تمہاری دعا قبول فرماؤں گا۔ تمہارے پروردگار نے اعلان کر دیا ہے تمہیں بتا دیا ہے کہ مجھے پکارو میں تمہاری دعا قبول کروں گا۔ فرما دیا ہے کہ مجھ سے فریاد کرو، مجھ سے مدد مانگو، جو چاہے مجھ سے مانگو میں تمہاری فریاد رسی کروں گا، تمہیں وہ دوں گا جو تم مانگتے ہو لیکن دعا کا بھی سلیقہ ہے۔

اگر ہم عدالتِ عالیہ میں جائیں، کہیں کہ جناب! میرا یہ حق مجھے دلایا جائے۔ لیکن یہ کہتے ہوئے ہم جج کی طرف پشت کر کے کھڑے ہو جائیں اور چپڑاسیوں اور دیگر لوگوں سے باتیں کرنے لگیں تو حق ملے گا یا سزا ملے گی؟ ہم جب اللہ سے دعا کرتے ہیں تو ہاتھ اٹھائے ہوتے ہیں، زبان سے الفاظ نکل رہے ہوتے ہیں، دل میں کچھ اور سوچ رہے ہوتے ہیں۔ اللہ کریم سلیقہ سکھا رہے ہیں کہ سب کو چھوڑ کر میری بارگاہ میں گزارش کرو، مجھے پکارو، میں تمہاری گزارش قبول کروں گا۔

اللہ کریم نے ایک جملے میں اتنا کچھ فرما دیا کہ تم مجھے پکارو میں تمہاری بات مانوں گا۔ ہماری دعاؤں میں یہ بات نہیں ہے۔ شکل دعا کی بنائی ہوتی ہے سوچ کہیں اور ہوتی ہے۔ دماغ کہیں اور ہوتا ہے، دل کہیں اور! اصل بات یہ ہے کہ دلوں میں تکبر ہوتا ہے۔ بظاہر عبادت بھی کر رہے ہوں تو اندر اپنی انا اور بڑائی پل رہی ہوتی ہے۔ نماز میں بھی،

سجدے میں بھی، ایک ایک بات پر اس کا اظہار ہو رہا ہوتا ہے۔ یہ رفع یدین نہیں کرتا، یہ مسلمان نہیں۔ میں کرتا ہوں، میں مسلمان ہوں۔ کیا یہ عبادت ہے؟ بندہ اپنی نماز پر دھیان دے۔ جو اللہ کے نبی صلی اللہ علیہ وسلم سے ملتا ہے لے لے، دوسرے کو اس کے حال پر چھوڑ دے۔ اس کا اللہ کے ساتھ اپنا معاملہ ہے۔ وہ جسے بہتر سمجھتا ہے اسے وہ کرنے دو۔ خود تو یکسو ہو کر اس کی بارگاہ میں جاؤ۔

تکبر، اطاعت سے روکتا ہے:

إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ ذُخْرَيْنَ ﴿٦٠﴾ بے شک جو لوگ میری عبادت سے تکبر کرتے ہیں عنقریب وہ ذلیل ہو کر دوزخ میں داخل ہوں گے۔ فرمایا، جو لوگ میری عبادت سے تکبر کرتے ہیں اور اپنی رائے پر قائم رہتے ہیں۔ وہ میرا حکم نہیں مانتے، میرے نبی صلی اللہ علیہ وسلم کا ارشاد نہیں مانتے، اپنی عقل کے گھوڑے دوڑاتے ہیں وہ بہت جلد ذلیل ہو کر دوزخ میں داخل کیے جائیں گے۔

ان کے دلوں میں اپنی بڑائی کا خیال جم گیا ہے۔ یہ سمجھتے ہیں کہ اگر نبی علیہ الصلوٰۃ والسلام کا کہا مان لیا تو ان کی بڑائی ختم ہو جائے گی لہذا یہ انانیت کے باعث اللہ کے بھیجے ہوئے دین حق کا انکار کرتے ہیں۔ عبادت سے مراد اطاعت ہے۔ جو اطاعت الہی اور اتباع رسالت سے منہ موڑتا ہے دراصل وہ اپنی بڑائی کا خواہاں ہے۔ ایسے لوگوں کا انجام کچھ دور نہیں۔ بہت زیادہ دور کی بات نہیں۔ بہت جلد یہ ذلت و رسوائی کے ساتھ جہنم میں داخل ہوں گے۔

عبادت سے مراد ذکر اللہ بھی ہے اور عبادت سے مراد دعا بھی ہے۔ جو شخص تکبر کے باعث دعا نہ مانگے اس پر غضب الہی کی وعید آئی ہے۔ اپنے آپ کو ایسا غنی سمجھے گویا اُسے تو دعا کی ضرورت ہی نہیں تو یہ بھی اللہ کے عذاب کو دعوت دینا ہے۔ آپ صلی اللہ علیہ وسلم کا ارشاد ہے: جو شخص اللہ سے اپنی حاجت کا سوال نہیں کرتا اللہ تعالیٰ کا اس پر غضب ہوتا ہے۔ (ترمذی)

اللہ کریم اپنے غضب سے پناہ میں رکھے۔ ہمیں دعا مانگنے کا سلیقہ سکھائے اور ہماری دعائیں قبول فرمائے۔

سورة المؤمن ركوع 7 آیات 61 تا 68

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

اللَّهُ الَّذِي جَعَلَ لَكُمْ اللَّيْلَ لِتَسْكُنُوا فِيهِ وَالنَّهَارَ مُبْصِرًا ۗ إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿٦١﴾ ذَلِكَُمُ اللَّهُ رَبُّكُمْ خَالِقُ كُلِّ شَيْءٍ ۗ لَا إِلَهَ إِلَّا هُوَ ۗ فَأَنَّى تُؤْفَكُونَ ﴿٦٢﴾ كَذَلِكَ يُؤْفِكُ الَّذِينَ كَانُوا بِآيَاتِ اللَّهِ يَجْحَدُونَ ﴿٦٣﴾ اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً ۖ وَصَوَّرَكُمْ فَأَحْسَنَ صُورَكُمْ ۖ وَرَزَقَكُمْ مِنَ الطَّيِّبَاتِ ۗ ذَلِكَُمُ اللَّهُ رَبُّكُمْ ۗ فَتَبَرَّكَ اللَّهُ رَبُّ الْعَالَمِينَ ﴿٦٤﴾ هُوَ الْحَيُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ ۗ الْحَمْدُ لِلَّهِ رَبِّ الْعَالَمِينَ ﴿٦٥﴾ قُلْ إِنِّي نُهِيتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا جَاءَنِيَ الْبَيِّنَاتُ مِنْ رَبِّي وَأُمِرْتُ أَنْ أُسْلِمَ لِرَبِّ الْعَالَمِينَ ﴿٦٦﴾ هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلًا ثُمَّ لِتَبْلُغُوا أَشُدَّكُمْ ثُمَّ لِتَكُونُوا شُيُوخًا ۖ وَمِنْكُمْ مَنْ يُتَوَفَّى مِنْ قَبْلُ وَلِتَبْلُغُوا أَجَلًا مُّسَمًّى ۖ وَلَعَلَّكُمْ تَعْقِلُونَ ﴿٦٧﴾ هُوَ الَّذِي يُحْيِي وَيُمِيتُ ۗ فَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿٦٨﴾

اللہ ہی تو ہے جس نے تمہارے لیے رات بنائی تاکہ تم اس میں آرام کرو اور دن روشن بنایا (کہ کام کرو) بے شک اللہ لوگوں پر فضل کرنے والا ہے لیکن اکثر لوگ شکر نہیں کرتے ﴿٦١﴾ یہی اللہ تمہارا پروردگار ہے ہر چیز کا پیدا کرنے والا، اس کے

سوا کوئی عبادت کے لائق نہیں پھر تم کہاں بھٹک رہے ہو ﴿۶۲﴾ اسی طرح وہ لوگ بھی بھٹک رہے تھے جو اللہ کی نشانیوں کا انکار کیا کرتے تھے ﴿۶۳﴾ اللہ ہی ہے جس نے تمہارے لیے زمین کو قرار گاہ بنایا اور آسمان کو چھت بنایا اور تمہاری صورتیں بنائیں، سو خوب صورتیں بنائیں تمہاری اور تمہیں پاکیزہ چیزیں کھانے کو دیں یہی اللہ تمہارا پروردگار ہے سو بہت برکت والا ہے اللہ جو سب جہانوں کا پروردگار ہے ﴿۶۴﴾ وہ زندہ رہنے والا ہے اس کے سوا کوئی عبادت کے لائق نہیں سو تم سب خالص اعتقاد کے ساتھ اسی کو پکارا کرو تمام خوبیاں اللہ کے لیے ہیں جو تمام جہانوں کا پروردگار ہے ﴿۶۵﴾ آپ فرمادیجیے کہ بے شک مجھے روک دیا گیا ہے کہ جن کو تم اللہ کے سوا پکارتے ہو، میں ان کی عبادت کرو جب کہ میرے پاس میرے پروردگار کی طرف سے کھلی دلیلیں آچکیں اور مجھے یہ حکم ہوا کہ میں جہانوں کے پروردگار کا فرماں بردار رہوں ﴿۶۶﴾ وہی تو ہے جس نے تمہیں مٹی سے پیدا فرمایا پھر نطفہ سے، پھر گوشت کے لوٹھڑے سے، پھر تم کو بچہ بنا کر (ماں کے پیٹ سے) نکالتا ہے پھر تم اپنی جوانی کو پہنچتے ہو پھر بوڑھے ہو جاتے ہو اور کوئی تو تم میں سے پہلے ہی مر جاتا ہے اور تا کہ تم (اپنے) وقت مقررہ کو پہنچ جاؤ اور تا کہ تم سمجھو ﴿۶۷﴾ وہی زندہ کرتا ہے اور وہی موت دیتا ہے پھر جب کوئی کام کرنا چاہتا ہے تو اس سے فرمادیتا ہے کہ ہو جا سو وہ ہو جاتا ہے ﴿۶۸﴾

تفسیر و معارف

اللہ کے فضل کے مظاہر:

فرمایا: اللَّهُ الَّذِي جَعَلَ لَكُمْ اللَّيْلَ لِتَسْكُنُوا فِيهِ وَالنَّهَارَ مُبْصِرًا ۗ إِنَّ اللَّهَ لَذُو فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ ﴿۶۷﴾

اللہ ہی تو ہے جس نے تمہارے لیے رات بنائی تاکہ تم اس میں آرام کرو اور دن روشن بنایا (کہ کام کرو) بے شک اللہ لوگوں پر فضل کرنے والا ہے لیکن اکثر لوگ شکر نہیں کرتے۔

ارشاد ہوتا ہے، اللہ وہ ذات کریم ہے جس نے تمہارے لیے رات کو سکون کا سبب بنا دیا۔ رات بنا دی تاکہ تم آرام کر سکو۔ اللہ کریم نے انسانی وجود ایسا بنایا ہے کہ اس کی بے پناہ ضروریات ہیں۔ کچھ ضروریات ایسی ہیں جن سے ہم واقف ہیں۔ جیسے بھوک، پیاس، نیند۔ اور کچھ ایسی ہیں جن کا ہمیں پتا بھی نہیں۔ نظام قدرت از خود ان کی تکمیل کرتا رہتا ہے۔ دوسری جگہ ارشاد ہوتا ہے: لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ (الانین: 4) یقیناً ہم نے انسان کو بہت اچھی صورت میں پیدا کیا۔ کائنات میں جو بہترین مخلوق ہے وہ انسانی وجود ہے۔ اس کے ایک ایک ذرے میں کتنی حکمتیں، کتنے راز پوشیدہ ہیں۔ اس کے ایک ایک سیل میں ایک جہان آباد ہے۔ اس ایک سیل میں کروڑوں ایٹم ہیں۔ ہر ایٹم میں حیات ہے۔ اللہ نے انسانی وجود کا ایسا نظام بنایا ہے کہ جب یہ کام کر رہا ہوتا ہے، چل پھر رہا ہوتا ہے تو اس کی طاقت، جو زندگی کی ضرورت ہے جسے انرجی کہتے ہیں وہ خرچ ہو رہی ہوتی ہے۔ کچھ دیر کے لیے اسے آرام کی ضرورت ہوتی ہے۔ فرمایا جا رہا ہے کہ وہ تمہارا ایسا پروردگار ہے جو تمہاری ساری ضرورتیں پوری کرتا ہے۔ جنہیں تم جانتے ہو وہ بھی پوری کر رہا ہے اور جنہیں تم نہیں جانتے وہ بھی پوری کر رہا ہے۔ جب تم تھک جاتے ہو تو اپنی کھوئی ہوئی طاقت بحال کرنے کے لیے اللہ نے تمہیں نیند عطا کی ہے۔ سو کر اٹھتے ہو تو پھر سے تازہ دم ہو جاتے ہو۔ اب اگر نیند کے لیے آرام اور سکون کا وقت نہ ہوتا تو کیا ہوتا؟ اس لیے اللہ نے تمہارے لیے دن کو رات اور دن پر تقسیم کر دیا۔ چوبیس گھنٹوں میں کچھ وقفہ رات کا بنا دیا کچھ حصہ دن بنا دیا۔

جس طرح ہم نیند کے لیے کمرے میں داخل ہو کر پنکھا چلا دیتے ہیں۔ بتیاں بجھا دیتے ہیں اسی طرح رب العالمین ہمارے آرام کے لیے کرۃ ارض کے ایک حصہ پر روشنی بند کر دیتے ہیں۔ ہر چیز خاموش ہو جاتی ہے۔ دن بھر جو پرندے چہچہا رہے تھے، وہ خاموش ہو جاتے ہیں۔ مشینوں اور کارخانوں کا شور ختم ہو جاتا ہے ماحول پر سکون ہو جاتا ہے۔ یہ سارا انتظام اس لیے کیا کہ ہم آرام اور سکون حاصل کر سکیں۔ رب کا مفہوم ہی یہ ہے کہ وہ ہستی جو ہر ضرورت مند کی ہر ضرورت، ہر وقت، ہر جگہ پوری کرے۔ ہر کسی کے ہر حال میں ہر آن آگاہ ہو اور ہر ایک کو ہر چیز دینے پر قدرت رکھتا ہو وہ رب ہے۔ فرمایا، اللہ وہ ذات کریم ہے جس نے تمہارے لیے رات بنائی تاکہ تم آرام اور سکون پاسکو۔

وَالنَّهَارَ مُبْصِرًا۔۔۔ اور دن روشن بنایا (کہ کام کرو) دن میں ایسی صفت رکھی کہ سورج طلوع ہونے کے قریب آتا ہے تو پرندے چہچہانے لگتے ہیں، جانور اٹھ کر چلنے لگتے ہیں۔ انسان جاگ اٹھتے ہیں۔ ہر کوئی اپنے اپنے کام میں جُت جاتا ہے۔ اللہ نے دن کو اتنا روشن کر دیا کہ تمہیں کسی مصنوعی طریقے سے روشنی حاصل کرنے کی ضرورت ہی نہ رہے۔ دن آتا ہے تو روشنیاں ساتھ لے کر آتا ہے۔ ہر چیز منور ہو جاتی ہے، کاروبار حیات پھر سے

شروع ہو جاتا ہے۔ کیا خوبصورت نظام ہے کہ کرۂ ارض پر اللہ نے شب و روز کو چلا رکھا ہے۔ آگے آگے دن چل رہا ہے، پیچھے پیچھے رات چل رہی ہے۔ جہاں رات تھی وہاں اب پُوپھوٹ رہی ہے۔ جہاں دن تھا وہاں شام ڈھل رہی ہے اور رات چھانے والی ہے۔ ایسا نظام بنا دیا کہ ہر لمحہ مصروفِ عمل ہے۔ یہ نہیں کہ رات آئی تو دن چھٹی کر گیا اور دن آیا تو رات چھٹی کر گئی۔ نہیں، ہر لمحہ، ہر گھڑی یہ نظام مصروفِ عمل ہے۔ یہ نظام مسلسل جاری ہے۔ اس میں کہیں خلل ہے نہ تعطل! دنیا کی طرح ان سہولیات پر نہ کوئی ٹیکس دینا پڑتا ہے نہ کچھ معاوضہ۔ انسان کو کوئی کوشش کرنا پڑتی ہے نہ محنت۔ رب العالمین اسے خود چلا رہا ہے۔

اللہ کریم لوگوں پر بے حد مہربان ہیں۔ اتنی مہربانیاں اور اتنا کرم ہے کہ جس کا تصور نہیں کیا جاسکتا۔ بنی آدم میں کتنے ہی لوگ ہیں جو اس کی ذات کو ماننے سے انکار کرتے ہیں۔ مخلوق اسی کی ہے۔ رزق اسی کا دیا کھا رہی ہے، نعمتیں اسی کی استعمال کر رہی ہے۔ اللہ کے نظامِ ربوبیت سے مستفید ہو رہی ہے اور اس کی ذات کا اقرار کرنے کی بجائے انکار کر رہی ہے۔ وہ ایسا کریم ہے کہ ان پر اپنا نظام بند نہیں کرتا کہ اپنی نعمتیں روک لے، انہیں سانس نہ لینے دے، انہیں رزق نہ دے۔ ایسا نہیں بلکہ وہ تو ان پر بھی اپنی نعمتیں لٹائے جا رہا ہے۔ کسی نے کیا خوب کہا:

دوستاں را کجا کنی محروم
تو کہ با دشمنان نظر داری

”دوست تیرے کرم سے کب محروم رہ سکتے ہیں۔ تو تو ایسا کریم ہے کہ دشمنوں پر بھی اپنی نعمتیں لٹائے جا رہا ہے۔“

پروردگار سب لوگوں پر بے حد و بے حساب مہربان ہے۔ اب اگر کوئی خدا نخواستہ جہنم جاتا ہے تو رحمتِ الہی کو ٹھکرا کر ہی جاتا ہے۔ دامنِ رحمت سے خود کو جدا کر کے ہی جاتا ہے۔ یہ بھی بڑی عجیب منطق ہے، کہا جاتا ہے کہ جنت جانا مشکل ہے۔ قرآنِ کریم نے سنتِ رسول اللہ صلی اللہ علیہ وسلم نے، دینِ حق نے تو بتایا ہے کہ جنت جانا تو انتہائی آسان ہے۔ ہاں! دوزخ جانے کے لیے سخت محنت کرنا پڑتی ہے۔ برائیاں کرنا کب آسان ہے؟ کیا کفر اور بت پرستی آسان ہے؟ انسان ہو کر بندروں اور چوہوں کو سجدے کرنا آسان ہے! جھوٹ بولنا، چوری ڈاکہ کرنا، بدکاری کرنا، قتل و غارت کرنا، ان میں سے کون سا کام آسان ہے، جہنم جانے والے کام آسان نہیں۔

نیکی کرنا، شریفانہ زندگی بسر کرنا، حلال کھانا، سچ بولنا، اللہ کی عبادت کرنا کتنا پر لطف، کتنا آسان ہے! اس میں کیا مشکل ہے؟

وَلَكِنَّ أَكْثَرَ النَّاسِ لَا يَشْكُرُونَ ﴿٦١﴾

لیکن اکثریت ان لوگوں کی ہے جو شکر تک ادا نہیں کرتے۔ جو اللہ کی عظمت کا اقرار نہیں کرتے، اس کے احسان کو مان کر نہیں دیتے، یہ جانتے ہوئے بھی کہ مخلوق ہیں خالق کے احسانات نہیں مانتے یہ نہیں تھے تو انہیں اسی نے پیدا کیا لیکن بات یہ ہے کہ لوگوں کی اکثریت ناشکری ہوتی ہے۔

ایک ضمنی بات:

ملک میں رائج نام نہاد جمہوریت کی یہاں نفی ہوگئی کیونکہ قرآن بتا رہا ہے اکثریت ناشکر گزار ہوتی ہے اور نام نہاد جمہوریت کہتی ہے اکثریت کا فیصلہ مانا جائے۔ اسلام نے کیا خوبصورت نظام دیا تھا کہ اکابرین ملت فیصلہ کریں کون ملک کا سربراہ ہوگا۔ وہ جس میں امانت، دیانت، قوتِ کار، استعدادِ کار، عقل و شعور، علم و دانش، ساری خوبیاں ہوں۔ وہ صادق اور امین ہو۔ یہ کام اکابرین امت کا ہے کہ وہ ایسا شخص منتخب کریں۔ پھر اسے اکثریت کے سامنے لائیں کہ لوگو! ہم نے اس شخص کو منتخب کیا ہے۔ پھر اکثریت چاہے تو صاد کرے نہ چاہیں تو کسی اور کو لایا جائے۔ پھر حضور صلی اللہ علیہ وسلم کی ہدایات موجود ہیں۔ آپ صلی اللہ علیہ وسلم نے فرمایا:

لَا تَسْأَلِ إِلَّا مَارَةً فَإِنَّكَ إِنْ أُعْطِيتَهَا عَنْ مَسْأَلَةٍ أُكِلَتْ إِلَيْهَا، وَإِنْ أُعْطِيتَهَا عَنْ غَيْرِ مَسْأَلَةٍ

أَعِنْتُ عَلَيْهَا. (صحیح مسلم) ترجمہ: تم کبھی حکومت کے کسی عہدے کو طلب نہ کرنا کیونکہ اگر یہ تمہیں مانگنے پر دیا گیا تو تم اس کے سپرد کر دیے جاؤ گے (اور تمہاری مدد) نہ کی جائے گی) اور اگر یہ مانگے بغیر تمہیں ملا تو اس میں تمہاری مدد کی جائے گی۔

ہماری بد قسمتی کہ ہم قرآن و سنت کو چھوڑ کر غیر مسلموں کی پیروی میں عافیت سمجھتے ہیں۔ یہی بات یہاں بتائی گئی کہ محض اکثریت پر نہ جاؤ۔ اکثریت تو ناشکر گزار ہوتی ہے۔

فرمایا: ذَلِكُمْ اللَّهُ رَبُّكُمْ خَالِقُ كُلِّ شَيْءٍ ۚ لَا إِلَهَ إِلَّا هُوَ ۚ فَآئِنِّي تُؤْفَكُونَ ﴿٦٢﴾ یہی اللہ تمہارا

پروردگار ہے۔ ہر چیز کا پیدا کرنے والا اس کے سوا کوئی عبادت کے لائق نہیں پھر تم کہاں بھٹک رہے ہو۔

فرمایا، تمہارا رب وسیع بخشش کا مالک۔ اس کی رحمت کا بحر رحمت ناپیدا کننا ہے۔ ہم تھے ہی نہیں، ہمارا وجود ہی نہیں تھا تو اس نے ہمیں پیدا کیا اور ہماری ضرورتیں پوری کرتا ہے بے شک وہی ہر چیز کا خالق ہے، مخلوق میں کسی کی مجال نہیں کہ اس کی برابری کرے۔ بھلا خالق و مخلوق میں کیا برابری؟ لہذا اس واحد و لا شریک کے علاوہ کوئی اس بات کا حق نہیں رکھتا کہ اس کی عبادت کی جائے یا اس سے امیدیں وابستہ کی جائیں۔ بے شک صرف وہی ہر نفع و نقصان کا مالک ہے۔ وہ واحد و لا شریک ہے تو لوگو! تم اللہ کا در چھوڑ کر مخلوق سے کیا پاؤ گے۔ جہاں جاؤ گے ناکام رہو گے۔ جہاں جاؤ گے، جس کے پاس جاؤ گے وہ خود محتاج ہوگا۔

ایک اصول، ایک مثال:

یہاں ایک بڑا بہترین اصول ملا کہ جو خود محتاج ہے وہ دوسرے محتاج کو کیا دے گا! اس ضمن میں، میں اپنے علاقے کے خانہ بندوشوں کی مثال پیش کیا کرتا ہوں۔ اس علاقے میں خانہ بدوش آتے جاتے رہتے ہیں۔ میں اکثر ان کی جھگیوں میں جا کر ان کے حالات جاننا رہتا ہوں۔ مجھے تجسس رہتا ہے کہ ان کی زندگی کس ڈھب پر گزرتی ہے، یہ کیسا سوچتے ہیں، وغیرہ۔ ایک دن ایک جھگی والے کو دیکھا کہ وہ جھگی میں لیٹا ہوا تھا۔ چونکہ ان کا گزارا ننگا گداگری کر کے ہوتا ہے تو میں نے اس سے پوچھ لیا آج تم بھیک مانگنے نہیں گئے؟ کہنے لگا، بخار تھا۔ پوچھا پھر آج گزارا کیسے ہوگا؟ کہنے لگا ہم پورا گھرانہ کل سے فاقے میں ہیں۔ بخار کے باعث گھر سے نہیں نکلا اور نہ بھیک مانگ کر روزانہ کا گزارا ہو جاتا تھا۔ میں نے کہا تمہارے ارد گرد تمہارے رشتہ دار، پڑوسی، دوست ہیں ان ہی سے مانگ لیتے، گزارا تو کرتے؟ وہ میری بات سن کر ہنسا اور کہنے لگا: مانگ کر کھانے والا دوسرے کو نہیں دیتا۔ جو خود مانگ کر لاتا ہے اس سے مانگنے کا کیا فائدہ! اس کا جواب واقعی لاجواب تھا۔ ایک سچی حقیقت!

ساری کائنات اللہ کی محتاج ہے۔ وہ خود مانگنے پر لگی ہوئی ہے۔ رب کی محتاج ہے تو پھر ان سے کیا مانگنا جو خود محتاج ہیں! اس کے ذر پر جاؤ جو سب کو دیتا ہے۔ تمہارا اللہ ہی تمہارا پروردگار ہے۔ ہر چیز کا پیدا کرنے والا، ہر مخلوق کی ہر ضرورت پوری کرنے والا۔ اس کے علاوہ کوئی اس بات کا مستحق نہیں کہ اس کے سامنے سر جھکا یا جائے، اس سے امیدیں وابستہ کی جائیں۔ پھر تم کہاں بھٹک رہے ہو؟

كَذٰلِكَ يُؤْفِكُ الَّذِيْنَ كَانُوْا بِآيٰتِ اللّٰهِ يَجْحَدُوْنَ ﴿٦٣﴾ اسی طرح وہ لوگ بھی بھٹک رہے تھے جو اللہ کی نشانیوں کا انکار کیا کرتے تھے۔

اللہ کی نشانیاں کیا ہیں؟ اس کے نبی اور اس کا کلام اور کفر جو کیا ہے؟ جانتے بوجھتے ہوئے انکار کر دینا۔ جن لوگوں نے انبیاء کا انکار کیا۔ اللہ کی کتابوں کا انکار کیا وہ یقیناً بھٹک گئے گمراہ ہو گئے۔ غور کرنا چاہیے کہ جو لوگ اللہ کے کلام کو ماننے کے بعد اسے اہمیت نہیں دیتے جو کتاب الہی کو سمجھنا ہی نہیں چاہتے وہ لوگ کس انجام کو پہنچیں گے؟ کیسی عجیب بات ہے کہ ہم اتنی، تو بے برس جی لیتے ہیں اور ہمیں فرصت نہیں ملتی کہ قرآن پڑھ کر تو دیکھیں۔ کسی سے پوچھیں تو سہی کہ اس میں کیا لکھا ہے، یہ کیا بتاتا ہے۔ کسی ان پڑھ بندے کو کسی عزیز کا خط آجائے تو وہ لے کر کسی پڑھے لکھے کے پاس جاتا ہے کہ بتاؤ اس میں کیا لکھا ہے؟ وہ بتا بھی دے تب بھی وہ کسی اور سے بھی پڑھواتا ہے۔ اس کی ایک بار پڑھوانے سے تسلی نہیں ہوتی۔ دو، تین لوگوں کی رائے ایک ہو جائے تب جا کر مانتا ہے کہ اس نے

ٹھیک پڑھا ہے۔ کیا کبھی کوئی قرآن لے کر کسی پڑھے لکھے کے پاس گیا کہ میرے اللہ نے یہ کتاب میری طرف بھیجی ہے، مجھے بتائیں، اس میں کیا لکھا ہے، مجھے کیا کرنا ہے؟

جانتے بوجھتے ہوئے صاف انکار کر دینا جو وہ ہے اللہ انکار سے بچائے لیکن ساری عمر پروا نہ کرنا بھی بہت بڑی گستاخی ہے۔ قرآن میں جو کچھ ہے وہ عمل کرنے کے لیے ہے۔ جو جانتے ہی نہیں اور جاننے کی کوشش بھی نہیں کرتے وہ قرآن کو اہمیت نہیں دیتے۔ وہ عملی زندگی من مانی میں گزارتے ہیں۔ عملی تکذیب بھی تکذیب کی قسم ہے۔ فرمایا، جو میری آیات کا، میری کتاب کا، میرے احکام کا انکار کرتے ہیں وہ درد پر بھٹکتے ہیں اور یونہی دھکے کھاتے مر جاتے ہیں۔

تمام خوبیاں اللہ کے لیے ہیں:

اللَّهُ الَّذِي جَعَلَ لَكُمْ الْأَرْضَ قَرَارًا وَالسَّمَاءَ بِنَاءً وَصَوَّرَكُمْ فَأَحْسَنَ صُوْرَكُمْ
وَرَزَقَكُمْ مِنَ الطَّيِّبَاتِ ۗ ذَلِكُمْ اللَّهُ رَبُّكُمْ ۗ فَتَبَارَكَ اللَّهُ رَبُّ الْعَالَمِينَ ﴿۶۴﴾ اللہ ہی ہے جس نے
تمہارے لیے زمین کو قرار گاہ بنایا اور آسمان کو چھت بنایا اور تمہاری صورتیں بنائیں سو خوب صورتیں بنائیں تمہاری۔
اور تمہیں پاکیزہ چیزیں کھانے کو دیں۔ یہی اللہ تمہارا پروردگار ہے۔ سو بہت برکت والا ہے اللہ جو سب جہانوں کا
پروردگار ہے۔

اللہ کی قدرتِ کاملہ کو دیکھو! فضا میں معلق کرہ زمین کو تمہارے لیے قرار گاہ بنا دیا۔ یہ بغیر کسی سہارے کے فضا
میں تیر رہا ہے۔ یہ بیضوی ہے لیکن اس کی سطح ہر جگہ سیدھی ہے۔ جو لوگ بارہ گھنٹے کے فرق سے زمین کے دوسرے
طرف ہیں وہ بھی وہاں سیدھے کھڑے ہیں۔ کہا جاتا ہے کہ کششِ ثقل کے باعث ایسا ہے۔ کششِ ثقل کے باعث
زمین پر چلتے پھرتے ہیں لیکن اُلٹے نہیں لٹک رہے، سیدھے ہیں۔ یہ اس کی قدرتِ کاملہ کا ظہور ہے۔

اللہ ہی نے آسمان کو چھت بنا دیا ہے۔ زمین ایک بیضوی شکل کا کرہ ہے لیکن جدھر جاؤ آسمان سر پر موجود
ہے۔ سائبان کی طرح موجود ہے۔ شمال جاؤ یا جنوب۔ مشرق جاؤ یا مغرب۔ آسمان کی چھت ہر جگہ ہے۔

اللہ کریم کی لامتناہی نعمتیں ہیں۔ دنیا میں جتنی صورتیں ہیں، سب رب العالمین نے بنائیں۔ سب سے
خوبصورت انسان کو بنایا۔ مناسب وجود میں وہی اعضا ہیں لیکن ہر وجود جدا ہے۔ آدم علیہ السلام سے
لے کر آج تک جتنے انسان آئے، جو گزر چکے سب کے اعضاء وہی تھے۔ سر، دھڑ، ٹانگیں، دو کان،
دو آنکھیں، ناک، منہ، چہرہ لیکن ہر ایک کی صورت الگ۔ اللہ کریم نے فرمایا، ہم نے ہر ایک کی صورت بنائی اور

کیا ہی خوبصورت صورتیں بنائیں!

صرف صورت ہی نہیں بنائی، تمہارے لیے پاکیزہ چیزوں کو غذا بنا دیا۔ وہ چاہتا تو جس طرح جانور گھاس چرتے پھرتے ہیں تمہیں بھی یہی غذا دیتا۔ تمہاری غذا، چارے کو بنا دیتا، درختوں کے پتے تمہاری غذا بنا دیتا یا کیڑے مکوڑے تمہاری غذا مقرر کر دیتا تو تم یہی چیزیں کھا رہے ہوتے۔ لیکن اس نے تمہاری غذا صاف ستھری، پاکیزہ اور پُر لذت رکھی۔ اسے حاصل کرنے کے لیے ذرائع پیدا کر دیے کہ حلال غذا، جائز ذرائع سے حاصل کرو، پھر اسے پاک رکھو۔ حلال اور پاکیزہ غذا کی قرآن میں اتنی اہمیت ہے کہ دوسری جگہ ارشاد باری ہے: **يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا إِنِّي بِمَا تَعْمَلُونَ عَلِيمٌ** ﴿۵۱﴾ اے پیغمبرو! (آپ اور آپ کی امتیں) پاکیزہ چیزیں کھائیں اور نیک کام کریں۔ انبیاء کو مخاطب کر کے حکم دیا جا رہا ہے کہ غذا صرف حلال ہی نہیں پاکیزہ بھی ہو۔ حلال میں کوئی ناپاک نہ مل جائے۔ ایسی غذا تمہیں نیک اعمال کرنے میں مددگار ہوگی۔ یہاں فرمایا گیا کہ اللہ کا یہ احسان ہے کہ اس نے انسان کی غذا بہترین بنائی اور اسے پاکیزہ غذا کی رغبت بھی عطا فرمائی۔ جتنی چیزیں انسانی وجود کے لیے مضر تھیں انہیں حرام قرار دے دیا۔ جتنی غذایں انسانی وجود کے لیے نفع بخش تھیں انہیں حلال قرار دے دیا۔ اور ان ہی پر انسانی وجود کی تعمیر کی بنیاد رکھ دی۔ یہ جو کہا جاتا ہے کہ فلاں بیماری میں کسی قدر شراب پلا دی جائے تو شفا ہو جاتی ہے۔ یہ بالکل غلط ہے کیونکہ شراب حرام ہے اور حرام میں کوئی شفا نہیں۔ اگر شفا ہوتی تو اللہ سے حرام کیوں قرار دیتے؟ جو چیز اللہ نے حرام کی ہے اس میں قطعاً کوئی شفا نہیں۔ زمین پر جہاں ناپاک پانی کھڑا ہو تو ہے تو پانی ہی لیکن اس میں غلاظتیں ہیں، اس میں بدبو ہے، اس کا رنگ خراب ہے لہذا اللہ نے اس سے منع فرما دیا کہ اسے مت پیو۔ دوسری جگہ صاف شفاف پانی جاری ہے، ذائقہ بھی اچھا اور پاک ہے۔ اسے پینے کی اجازت دے دی۔ اگر کوئی شخص ناپاک پانی پی لے جس سے اللہ نے روکا ہے تو کیا بیمار نہیں ہو جائے گا؟ اسی طرح اعمال و کردار میں جو چیزیں حرام ہیں، ان اعمال کے کرنے سے روح کی صحت پر وہی اثر پڑتا ہے جو ناپاک پانی پینے سے بدن کی صحت پر پڑتا ہے۔

بلاشبہ اللہ کریم ہیں۔ اپنی قدرت، اپنی صنایع سے اپنی مخلوق کی ہر آن بہتری چاہتے ہیں۔ بہترین سہولتیں عطا کرتے ہیں۔ فرمایا: **ذَلِكُمْ اللَّهُ رَبُّكُمْ**۔۔۔ ان اوصاف کا مالک ہے اللہ جو تمہارا پالنہار ہے۔ **فَتَلْبَسَكَ اللَّهُ رُبَّ الْعَلَمِينَ** ﴿۵۱﴾ یہی اللہ تمہارا پروردگار ہے۔ سو بہت برکت والا ہے اللہ جو سب جہانوں کا پروردگار ہے۔ وہ صرف تمہیں ہی نہیں پال رہا، تمام جہانوں کی تمام مخلوقات کو پال رہا ہے۔ **هُوَ الْحَيُّ**۔۔۔ وہ ذاتی طور پر زندہ اور قائم ہے۔ باقی سب کی زندگی مستعار ہے۔ جس کو جتنی مہلت دی ہے اتنا وہ زندہ رہتا ہے مہلت ختم ہو جائے تو موت آ جاتی

ہے۔ تمام اشیاء وقت مقررہ پر فنا ہو جاتی ہیں۔ پہاڑ گر جاتے ہیں، دریا سوکھ جاتے ہیں، سمندر خشک ہو جاتے ہیں۔ سورج، چاند ستارے اپنے مقررہ اور متعین وقت پر جھڑ جائیں گے۔ آسمان ٹوٹ پھوٹ جائیں گے۔ قائم رہنے والی ہستی ایک واحد لاشریک کی ہے جو ذاتی طور پر زندہ اور قائم رہنے والا ہے۔ اس لیے لَا إِلَهَ إِلَّا هُوَ۔۔۔ اس کے سوا کوئی عبادت کے لائق نہیں۔ اللہ کے علاوہ سب کچھ فانی ہے۔ فانی اس بات کا حق نہیں رکھتا کہ اس کی عبادت کی جائے۔ اللہ کے علاوہ کوئی عبادت کا مستحق نہیں۔ صرف اللہ واحد لاشریک کی عبادت ہوگی کوئی دوسرا اس کا استحقاق نہیں رکھتا لہذا: فَادْعُوهُ مُخْلِصِينَ لَهُ الدِّينَ۔۔۔ تم سب خالص اعتقاد کے ساتھ اسی کو پکارا کرو۔ اللہ کریم فرماتے ہیں، سب سے پہلے اپنا عقیدہ خالص کرو۔ عقائد صاف ستھرے کھرے ہوں۔ اپنی ساری امیدیں اس ذات بے ہمتا سے وابستہ کرو۔ اسی نے حکم دیا ہے کہ اس کے نبی پر، اس کی کتاب پر، آخرت پر، ضروریات دین پر ایمان لاؤ۔ نبی علیہ الصلوٰۃ والسلام سے ہی پوچھو کہ احکام الہی کس طرح پورے کرنے ہیں کہ یہ منصب جلیلہ اللہ کے حبیب صلی اللہ علیہ وسلم ہی کا ہے۔ آپ صلی اللہ علیہ وسلم دنیا میں اسی لیے تشریف لائے ہیں کہ نوع انسانی کو بتائیں کہ کیا کرنا ہے، کیسے کرنا ہے!

الْحَمْدُ لِلَّهِ رَبِّ الْعَالَمِينَ ﴿٦٥﴾ تمام خوبیاں اللہ کے لیے ہیں جو تمام جہانوں کا پروردگار ہے۔ سارے

کمالات، ساری خوبیاں، تمام تعریفیں اس اللہ کے لیے ہیں جو عالمین کا رب ہے۔

فرمایا، کسی کافر کو کوئی غلط فہمی نہ رہے۔ قُلْ إِنِّي نُهَيْتُ أَنْ أَعْبُدَ الَّذِينَ تَدْعُونَ مِنْ دُونِ اللَّهِ لَمَّا

جَاءَنِي الْبَيِّنَاتُ مِنْ رَبِّي۔۔۔ اے میرے حبیب! صلی اللہ علیہ وسلم انہیں بتا دیجیے کہ میرے اللہ نے مجھے ان

خرافات سے منع فرما دیا ہے۔ اللہ کی ذات کو چھوڑ کر جو تم دوسروں کی بارگاہ میں سجدہ ریزہ ہوتے ہو، جن کو تم اللہ کے

علاوہ پوجتے ہو، مجھے اللہ نے اس سے روک دیا ہے۔ میرے پاس اللہ کی طرف سے واضح دلائل آچکے۔ اللہ کی کتاب

نازل ہو چکی، احکام الہی نازل ہو چکے۔ دونوں جہانوں کے حقائق اللہ نے واضح کر دیے۔ وَأَمَرْتُ أَنْ أُسَلِّمَ

لِرَبِّ الْعَالَمِينَ ﴿٦٦﴾ اور مجھے یہ حکم ہے کہ میں جہانوں کے پروردگار کا فرماں بردار رہوں۔ اس کی عظمت تسلیم کروں،

اس کا اطاعت گزار، عبادت گزار رہوں۔

ناعاقبت اندیشو! اتنے دلائل کے بعد پھر میں تمہاری بات سنوں گا؟ تمہاری حیثیت کیا ہے کہ اللہ کے

مقابلے پر تمہاری بات مانی جائے! تمہاری حیثیت تو یہ ہے کہ اس نے تمہیں مٹی کے ذرات سے بنایا۔ تم بڑے فخر و غرور

میں یہ کہتے ہو کہ تم بادشاہ ہو، جرنیل ہو، حکمران ہو حالانکہ تم تو بس ایک مشتبہ غبار ہو۔

تخلیق انسانی کے مراحل:

هُوَ الَّذِي خَلَقَكُمْ مِنْ تُرَابٍ ثُمَّ... اس نے تمہیں مٹی سے پیدا فرمایا۔ تمہاری اصل، اساس یہ ہے کہ تم مٹی کے چند ذرات ہو۔ وہ ایسا قادر ہے کہ اس نے مٹی کے ہر ذرے میں جہان آباد کر رکھا ہے۔ ہر ذرے میں کروڑوں ایٹم ہیں۔ ہر ایٹم میں حیات ہے ثُمَّ مِنْ نُطْفَةٍ... اس نے ذروں سے خاص ایٹم چُن کر انہیں نطفے کی شکل دے دی اسی طرح کے انہی ذروں سے کہیں پھل بنایا، کہیں غلہ، کہیں گھاس جسے جانوروں نے چرا، پھر ان کا گوشت اور دودھ تمہاری غذا بنے۔ اتنے پیچیدہ راستوں سے گزار کر ان ذرات کو تمہاری پشت میں پہنچا کر نطفہ بنا دیا۔ پھر نطفہ کو شکمِ مادر میں پہنچایا۔ نطفے سے خون کی پھٹکی بنی۔ ثُمَّ مِنْ عَلَقَةٍ... وہ چند دنوں میں گوشت کے لوتھڑے میں تبدیل ہو گئی۔ دن گزرتے رہے اس میں تبدیلیاں آتی رہیں۔ اس میں ہڈیاں بنیں پھر چہرہ، آنکھ ناک، منہ کان، دماغ، ہاتھ پاؤں سارا وجود بنا۔ ثُمَّ يُخْرِجُكُمْ طِفْلًا... پھر تم ایک بچے کے روپ میں دنیا میں آ گئے۔ اس سارے عمل سے گزار کر اس نے تمہیں بنایا۔ یہ ہے تمہاری اصل اور تم اس کی بارگاہ میں اکڑتے ہو جس نے تمہیں تخلیق کے مراحل سے گزار کر انسان بنایا۔ جب تم بچے تھے تو اپنے اوپر سے مکھی بھی نہیں ہٹا سکتے تھے۔ سوائے رونے کے کچھ بتا نہیں سکتے تھے۔ ثُمَّ لِيَتَّبِعُوا آسَدًاكُمْ... پھر اس نے تمہیں بچے سے کڑیل جوان بنا دیا۔ جوانی کی بھرپور طاقتیں عطا کیں۔ عقل و شعور اور استعداد و قابلیت دی۔ ثُمَّ لِيَتَّكُونُوا شُيُوخًا... پھر اس کڑیل جوان کو بوڑھا بنا دیا۔

ہے کوئی تمہارا اختیار کہ اس کو کسی جگہ روک دو۔ ہمیشہ جوان ہی رہو، جوانی سے بوڑھے نہ ہو۔ نہیں۔ تمہارا اپنا کچھ بھی نہیں۔ یہ اس کا اپنا نظام ہے۔ وَمِنْكُمْ مَّنْ يُتَوَفَّى مِنْ قَبْلُ... پھر اس نے ہر ایک کے لیے وقتِ رخصت مقرر کر دیا۔ کوئی بچپن میں مر جاتا ہے، کوئی جوانی میں، کوئی ادھیڑ عمری میں۔ وَلِيَتَّبِعُوا أَجَلًا مُّسَمًّى وَلَعَلَّكُمْ تَعْقِلُونَ ﴿۶۷﴾ اور تاکہ تم (اپنے) وقتِ مقررہ کو پہنچ جاؤ اور تاکہ تم سمجھو۔

کیا ان میں سے کسی کام کو تم روک سکتے ہو؟ کوئی بچہ یا کوئی جوان مرنے سے انکار کر سکتا ہے؟ کوئی جوان بوڑھا ہونے سے انکار کر سکتا ہے تو پھر تم بزمِ خود کیا ہو جو اپنی ہی منوانا چاہتے ہو۔ یہ سب کچھ ایک آخری نتیجے پر پہنچانے کے لیے ہے۔ تم سب کو مرنا ہے۔ اپنے اپنے مقررہ وقت پر سب کو دنیا سے جانا ہے۔ تم سب کو واپس میری بارگاہ میں حاضر ہونا ہے، اپنی زندگی کا حساب دینا ہے تم جب تخلیق و پرورش کے کسی عمل کو نہیں روک سکتے تو مرنے اور مرنے کے بعد کے عمل کو کیسے روک سکو گے۔ اللہ کریم نے کتنی باریکی میں جا کر بحث کی ہے، حقیقتیں کھول کر رکھ دی ہیں

تا کہ تم بات کو سمجھ لو اور بات کے مقصد کو پا لو۔

هُوَ الَّذِي يُحْيِي وَيُمِيتُ۔۔۔ وہ وحدہ لا شریک ہی حیات دیتا ہے اور موت دیتا ہے۔ فَاِذَا قَضٰی
اَمْرًا فَاِثْمًا يَقُوْلُ لَهُ كُنْ فَيَكُوْنُ ﴿۶۸﴾ پھر جب کوئی کام کرنا چاہتا ہے تو اس سے فرما دیتا ہے کہ ہو جا سو وہ ہو
جاتا ہے۔

وہ ایسی قادر ہستی ہے کہ جب جو چاہتا ہے کرتا ہے۔ وہ جب کسی کام کا فیصلہ کر لیتا ہے تو اسے صرف حکم
دیتا ہے: ہو جا! تو وہ ہو جاتی ہے۔ انسانوں کے ماضی حال مستقبل ہیں۔ ہماری کئی چیزیں ماضی میں چلی گئیں،
کچھ سامنے ہیں اور کچھ آنے والے زمانے میں ہوں گی۔ اللہ کا علم ذاتی اور حضوری ہے۔ ہر چیز اس کے سامنے
ہمہ وقت ہے۔ جو چیز مستقبل میں ہے ہمارے لیے اس کا وجود ہی نہیں لیکن اللہ کے علم میں ہے۔ جب کسی بات کا
فیصلہ ہوتا ہے تو اس شے کا بظاہر وجود نہیں ہے لیکن علم الہی میں موجود ہے۔ اسی کو کہا جاتا ہے کہ ہو جا اور وہ ہو جاتی
ہے۔ اللہ کی ساری مخلوق عدم میں بھی اس کے سامنے ہے۔ اللہ کے ہاں کچھ دیر نہیں لگتی صرف حکم ہوتا ہے۔ ہو جا
اور وہ ہو جاتی ہے۔

سورة المؤمن ركوع 8 آیات 69 تا 78

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

أَلَمْ تَرَ إِلَى الَّذِينَ يُجَادِلُونَ فِي آيَاتِ اللَّهِ أَنْ يَضْرَفُونَ ۗ الَّذِينَ كَذَّبُوا
بِالْكِتَابِ وَمِمَّا أَرْسَلْنَا بِهِ رُسُلَنَا فَسَوْفَ يَعْلَمُونَ ۚ إِذِ الْأَغْلُلُ فِي
أَعْنَاقِهِمْ وَالسَّلْسِلُ يُسْحَبُونَ ۗ فِي الْحَبِيمِ ۖ ثُمَّ فِي النَّارِ
يُسْجَرُونَ ۗ ثُمَّ قِيلَ لَهُمْ آيِنَ مَا كُنْتُمْ تُشْرِكُونَ ۗ مِنْ دُونِ اللَّهِ
قَالُوا ضَلُّوا عَنَّا بَلْ لَمْ نَكُنْ نَدْعُوا مِنْ قَبْلُ شَيْئًا ۗ كَذَلِكَ يَضِلُّ اللَّهُ
الْكَافِرِينَ ۗ ذَلِكُمْ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَمِمَّا
كُنْتُمْ تَمْرَحُونَ ۗ أَدْخُلُوا أَبْوَابَ جَهَنَّمَ خَلِيدِينَ فِيهَا ۗ فَبئْسَ مَثْوَى
الْمُتَكَبِّرِينَ ۗ فَاصْبِرْ إِنَّ وَعْدَ اللَّهِ حَقٌّ ۗ فَإِنَّمَا نُرِيكَ بَعْضَ الَّذِي
نَعِدُهُمْ أَوْ نَتَوَفَّيَنَّكَ فَإِلَيْنَا يُرْجَعُونَ ۗ وَلَقَدْ أَرْسَلْنَا رُسُلًا مِنْ
قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ نَقْصُصْ عَلَيْكَ ۗ وَمَا
كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ ۗ فَإِذَا جَاءَ أَمْرُ اللَّهِ قُضِيَ بِالْحَقِّ
وَخَسِرَ هُنَالِكَ الْمُبْطِلُونَ ۗ

کیا آپ ان لوگوں کو نہیں دیکھتے جو اللہ کی آیات میں جھگڑا کرتے ہیں یہ کہاں بھٹک
رہے ہیں ﴿۶۹﴾ جن لوگوں نے کتاب (قرآن) کو جھٹلایا اور اس چیز کو بھی جو ہم
نے اپنے پیغمبروں کو دے کر بھیجا تھا سو ان کو عنقریب معلوم ہو جائے گا ﴿۷۰﴾
جب طوق ان کے گردنوں میں ہوں گے اور زنجیروں میں گھسیٹے جائیں گے ﴿۷۱﴾

کھولتے ہوئے پانی میں، پھر آگ میں جھونک دیے جائیں گے ﴿۷۲﴾ پھر ان سے کہا جائے گا وہ کہاں ہیں جن کو تم (اللہ کا) شریک ٹھہراتے تھے ﴿۷۳﴾ اللہ کے سوا۔ کہیں گے وہ تو ہم سے جاتے رہے بلکہ ہم تو پہلے کسی چیز کو پکارتے ہی نہیں تھے اللہ اسی طرح کافروں کو غلطی میں ڈالے رکھتے ہیں ﴿۷۴﴾ یہ اس کا بدلہ ہے کہ تم دنیا میں ناحق خوشیاں مناتے تھے اور جو تم اترایا کرتے تھے ﴿۷۵﴾ جہنم کے دروازوں میں داخل ہو جاؤ ہمیشہ اسی میں رہو گے پس تکبر کرنے والوں کا کیا بُرا ٹھکانہ ہے ﴿۷۶﴾ تو آپ صبر کریں بے شک اللہ کا وعدہ سچا ہے پھر اگر ہم آپ کو اس (عذاب) میں سے دکھا دیں جس کا ہم ان سے وعدہ کرتے ہیں یا آپ کی مدتِ حیات پوری کر دیں سو ان کو ہمارے پاس ہی آنا ہوگا ﴿۷۷﴾ اور ہم نے یقیناً آپ سے پہلے بہت سے پیغمبر بھیجے ان میں سے کچھ کے حالات تو آپ سے بیان کر دیے ہیں اور کچھ ایسے ہیں کہ جن کے حالات آپ سے بیان نہیں فرمائے اور کوئی پیغمبر اللہ کی اجازت کے بغیر معجزہ پیش نہیں کر سکتا تھا پھر جب اللہ کا حکم آ پہنچا تو انصاف کے ساتھ فیصلہ کر دیا گیا اور اہل باطل وہاں خسارہ میں رہ گئے ﴿۷۸﴾

تفسیر و معارف

آیاتِ الہی میں جھگڑا کرنے والوں کا انجام:

فرمایا: اَلَمْ تَرَ اِلَى الَّذِيْنَ يُجَادِلُوْنَ فِيْ اٰيَةِ اللّٰهِ اَنِّيْ يُصِرُّ فُوْنًا ﴿۷۹﴾ کیا آپ ان لوگوں کو نہیں دیکھتے

جو اللہ کی آیات میں جھگڑا کرتے ہیں یہ کہاں بھٹک رہے ہیں۔

انسان کا وقت تو گزرتا رہتا ہے لیکن کفر ایسی مصیبت ہے کہ وہ دنیا کی زندگی کو بھی بے سکون رکھتا ہے۔ جو آج

یہ کہتا ہے کہ قرآن اللہ کا کلام نہیں۔ اس میں راہنمائی نہیں تو پھر اس کی زندگی بے چین و بے سکون ہی گزرتی ہے کیونکہ

قرآن کے علاوہ صحیح نظامِ زندگی کا کوئی تصور ہی نہیں۔ ایسا شخص یقیناً بھٹکتا ہی رہے گا۔ جو لوگ اللہ کی آیات میں جھگڑا

کرتے ہیں وہ محض کج بحثی کرتے ہیں۔ بغیر نقلی اور عقلی دلیل کے بات کرتے ہیں۔ نقلی دلیل وہ بات ہے جو سابقہ

کتبِ الہی سے نقل در نقل آرہی ہو اور قرآنِ حکیم میں بھی موجود ہو۔ عقلی دلیل وہ ہے کہ جسے فہم سلیم قبول کرے۔ عقل

درست اور فہم سلیم ہو تو ہی وہ اس دلیل کو قبول کرے گا فرمایا، یہ ایسے لوگ ہیں کہ بغیر عقلی اور نقلی دلیل کے اللہ کی آیات کا انکار کرتے ہیں یہ کہاں بھٹک رہے ہیں؟ دنیا میں بے سکونی کی زندگی گزارتے ہیں اور آخروی انجام بہت بھیانک ہوگا۔

فرمایا: الَّذِينَ كَذَبُوا بِالْكِتَابِ وَمِمَّا أَرْسَلْنَا بِهِ رُسُلَنَا فَسَوْفَ يَعْلَمُونَ ﴿٧٠﴾

جن لوگوں نے کتاب (قرآن) کو جھٹلایا اور اس چیز کو بھی جو ہم نے اپنے پیغمبروں کو دے کر بھیجا تھا۔ سوان کو عنقریب معلوم ہو جائے گا۔

کتاب الہی کا انکار اور پیغمبروں کی عظمت کا انکار کوئی معمولی جرم نہیں۔ عنقریب ان پر یہ واضح ہو جائے گا، یہ جان لیں گے کہ انہوں نے کیا، کیا؟ اور اس کا نتیجہ کیا ہے۔ قرآن کا ایک اصول ہے۔ اللہ کریم جس سمت بلاتے ہیں اس سمت چلنے والا اپنا نبی علیہ السلام بھی بطور رول ماڈل، مثال حسنہ مبعوث فرماتے ہیں۔ نبی سے گناہ کا، غلطی کا تصور ممکن نہیں۔ انبیاء صرف دعوت ہی نہیں دیتے، انبیاء سراپا عمل بھی ہوتے ہیں۔ انبیاء کسی کو کہتے ہیں کہ صلوٰۃ فرض ہے تو پہلے خود صلوٰۃ ادا کرتے ہیں۔ کسی کو بتاتے ہیں کہ روزہ فرض ہے تو خود روزہ رکھتے ہیں۔ دوسروں کو بتاتے ہیں کہ یہ کام جائز ہے اور یہ ناجائز تو سب سے پہلے خود اس پر عمل کرتے ہیں۔

مسلمانوں میں آج سب سے زیادہ جو کام ہو رہا ہے وہ تبلیغ کا کام ہے اور سب سے زیادہ جو کمی ہے وہ دین پر عمل میں ہے یہ اس لیے ہے کہ ہم مبلغین کا دین پر عمل نہیں ہے۔ اکثریت خریدے ہوئے لوگ ہیں جن کا مقصد دین پہنچانا نہیں، دین کو ذریعہ آمدن بنانا ہوتا ہے۔ جب مبلغین کا کردار یہ ہے تو سننے والوں میں تبدیلی کیا آئے؟

اب تو رمضان المبارک کا تقدس بھی پامال ہو رہا ہے۔ رمضان المبارک، اللہ کے حضور عاجزی، نیاز مندی پیش کرنے کا مہینہ ہے۔ اللہ سے دعائیں مانگنے کا، اللہ کی عبادت کرنے کا مہینہ ہے جسے میڈیا نے میلا ٹھیلا بنا دیا ہے۔ اللہ کریم فرماتے ہیں، جو لوگ اللہ کی کتاب کا انکار کرتے ہیں اور اس دعوت کا انکار کرتے ہیں جو ہمارے رسول علیہ الصلوٰۃ والسلام لے کر آئے تو پھر بہت جلد حقائق ان کے سامنے آ جائیں گے۔ انکار کے دو درجے ہیں۔ ایک ہے ماننے سے انکار کر دینا۔ یہ کفر ہے۔ اس کا علاج کوئی نہیں سوائے توبہ کے، وہ بھی غرغرة موت سے پہلے پہلے کی توبہ۔ دوسرا درجہ ہے کہ بندہ زبان سے کہے کہ وہ مانتا ہے لیکن عمل نہ کرے تو یہ بھی انکار کی ایک صورت ہے۔ یہ ماننے کہ قرآن اللہ کی کتاب ہے۔ حق ہے۔ اللہ کے رسول صلی اللہ علیہ وسلم اللہ کے سچے نبی علیہ الصلوٰۃ والسلام ہیں لیکن اللہ کی کتاب اور رسول اللہ صلی اللہ علیہ وسلم کی دعوت پر عمل نہ کرے تو ایک طرح سے نہ ماننے والی بات ہے۔ اللہ اس سے پناہ دے۔ زندگی لمحات میں ختم ہو رہی ہے۔ جس طرح مٹھی سے ریت گرتی ہے اسی طرح وقت ہمارے ہاتھ سے

نکلا جا رہا ہے۔ کوئی نہیں جانتا کب زندگی کا چراغ گل ہو جائے۔ اس سے پہلے کہ توبہ کا وقت ختم ہو جائے، ہمیں توبہ کر لینی چاہیے۔ ہمیں اللہ کی نافرمانی سے باز آ جانا چاہیے اور حضور اکرم صلی اللہ علیہ وسلم کا اتباع اپنا لینا چاہیے۔

جو لوگ ایسا نہیں کرتے انہیں سخت عذاب کا سامنا کرنا ہوگا۔ اللہ کریم ہمارا خالق و مالک ہے۔ اس نے ہمیں پیدا کیا، جوانی دی، عقل و شعور دیا۔ اپنا احسانِ عظیم فرمایا کہ اپنے بندے، اپنے حبیب صلی اللہ علیہ وسلم کو مبعوث فرمایا۔ وہ اللہ جس نے تم پر اتنے احسان کیے، وہ تمہیں فرما رہا ہے کہ زندگی اس طرح گزارو۔ یہ کام کرو اور یہ نہ کرو۔ اب اس کے بعد جو پروا نہیں کرتا تو اس کا کیا علاج؟ جب اس کی زندگی ختم ہوگی تو پھر پتا چلے گا! فرمایا: **إِذَا الْأَغْلَلُ فِيَّ أَعْنَاقِهِمْ وَالسَّلْسِلُ يُسْحَبُونَ** ﴿٧١﴾

جب طوق ان کی گردنوں میں ہوں گے اور زنجیروں میں گھسیٹے جائیں گے۔ ان کا کیا استقبال ہوگا! گلے میں دوزخ کے طوق ڈالے جائیں گے، دوزخ کی زنجیروں میں باندھ کر کھولتے ہوئے پانی میں لائے جائیں گے اور گھسیٹتے ہوئے انہیں دوزخ کے شعلوں میں پھینک دیا جائے گا۔ **فِي الْحَبِيمِ ثُمَّ فِي النَّارِ يُسْجَرُونَ** ﴿٧٢﴾ ہر انسان دنیا میں اپنے سے پہلے والوں کی مان کر چلتا ہے۔ کسی نہ کسی کا اتباع کرتا ہے۔ دنیا میں جو بھی آتا ہے، سب کچھ سیکھ کر نہیں آتا۔ آ کر سیکھتا ہے۔ کسی نہ کسی کو اپنا لیڈر، پیشوا اور راہنما بنا لیتا ہے۔ اسی کے پیچھے چلتا ہے۔

اللہ کریم فرماتے ہیں کہ میں نے انبیاء بھیجے جو اپنے اپنے وقت میں انسانیت کی راہنمائی فرماتے رہے۔ آخر میں آقائے نامدار صلی اللہ علیہ وسلم مبعوث ہوئے جو ساری انسانیت کی راہنمائی لیے ہوئے ہیں۔ سب کے نبی محمد رسول اللہ صلی اللہ علیہ وسلم ہیں۔ جس نے آپ علیہ الصلوٰۃ والسلام کا دامن چھوڑا، جس نے دولت کو پوجا، خواہشات کی پرستش کی، کسی بت کو سجدے کیے تو دنیا میں جس جس کو پوجتے رہے ہو، جن کے پیچھے تم نے عمریں ضائع کر دیں، کہاں ہیں وہ؟ اب وہ تمہاری مدد کو آئیں! فرمایا: **ثُمَّ قِيلَ لَهُمْ أَيْنَ مَا كُنْتُمْ تُشْرِكُونَ** ﴿٧٣﴾ پھر ان سے کہا جائے گا وہ کہاں ہیں جن کو تم (اللہ کا) شریک ٹھہراتے تھے۔ **مَنْ دُونِ اللَّهِ**۔۔۔ اللہ کے سوا۔ پوچھا جائے گا کہ اللہ کا در چھوڑ کر تم نے جن سے امیدیں وابستہ کیں وہ اب کہاں ہیں، کیوں تمہاری مدد کو نہیں آتے؟ **قَالُوا ضَلُّوا عَنَّا بَلْ لَمَّا نَكُنْ نَدْعُوا مِنْ قَبْلُ شَيْئًا**۔۔۔ وہ تو ہم سے جاتے رہے بلکہ ہم تو پہلے کسی چیز کو پکارتے ہی نہیں تھے۔ اس وقت کہیں گے، ہم سے تو ہر شے جاتی رہی۔ اب تو ایسا لگ رہا ہے کہ جن کو ہم پوجتے تھے گویا ان کا وجود ہی نہیں تھا۔ وہ تھے ہی نہیں۔ محض تصوراتی خدا تھے۔ **كَذَلِكَ يُضِلُّ اللَّهُ الْكَافِرِينَ** ﴿٧٤﴾ اللہ اسی طرح کافروں کو غلطی میں ڈالے رکھتے ہیں۔

کفر کی دنیوی سزا:

کفر کی دنیوی سزا یہ ہے کہ اللہ کریم اسے بے کار اور لاشے محض میں پھنسا دیتے ہیں۔ جس نے لغو کاموں کو پسند کیا، دین حق کو جھٹلایا تو وہ اسی گمراہی میں پھنسا رہتا ہے۔ جو اللہ کریم کی عظمت اور رسول اللہ صلی اللہ علیہ وسلم کی رسالت اور دین حق کا انکار کرتا ہے پھر اس کی دنیوی سزا یہ ہوتی ہے کہ اسے ہدایت کا راستہ پسند ہی نہیں آتا۔ حق بات اسے اچھی نہیں لگتی۔ یہ اسے اللہ کی طرف سے دنیا میں سزا دی جاتی ہے۔ آخرت کا عذاب الگ ہے۔

ناحق خوشیاں منانا:

فرمایا: ذَلِكُمْ بِمَا كُنْتُمْ تَفْرَحُونَ فِي الْأَرْضِ بِغَيْرِ الْحَقِّ وَبِمَا كُنْتُمْ تَمْرَحُونَ ﴿٧٥﴾ یہ اس کا بدلہ ہے کہ تم دنیا میں ناهق خوشیاں مناتے تھے اور جو تم اترایا کرتے تھے۔

یہاں دو باتوں کا ذکر آیا ہے۔ ایک یہ کہ یہ عذاب ناجائز لذتوں کا بدلہ ہے اور دوسرا یہ کہ مال و دولت کے نشے میں اللہ کو بھلا کر گناہوں میں خوش ہونے کا نتیجہ ہے۔ فرمایا جا رہا ہے کہ یہ اس بات کا نتیجہ ہے کہ تم زمین میں اچھلتے کودتے، جشن مناتے تھے اور تمہیں یاد ہی نہیں تھا کہ اللہ کا حکم کیا ہے، اللہ کے نبی صلی اللہ علیہ وسلم کا طریقہ کیا ہے۔ تمہیں تو محض عیش و عشرت سے غرض تھی۔ تم ناهق اور ناجائز طریقے پر خوشی مناتے تھے۔

دین اسلام میں خوشی منانا منع نہیں ہے۔ دین کے دائرے میں رہ کر منانے کی شرط ہے۔ اللہ کریم نے سال میں دو عیدیں مقرر کر دی ہیں۔ دونوں خوشی منانے کے دن ہیں۔ عید الفطر، رمضان کے روزے پورے کرنے کی خوشی میں منائی جاتی ہے کہ خوشی مناؤ، اللہ کی عظمت بیان کرو کہ اس نے تمہیں ہدایت دی، اللہ کے حضور دو گانہ پڑھو۔ اللہ کی حمد و ثناء بیان کرو۔ اللہ کے نبی صلی اللہ علیہ وسلم پر صلوة و سلام بھیجو۔ حضور صلی اللہ علیہ وسلم کے احسانات کو یاد کرو۔

وطن عزیز میں کیا ہوتا ہے؟ بندروں کی طرح اچھل کود، ہندوؤں کی طرح ایک دوسرے پر رنگ پھینکنا، طنزیہ جملے اور بھونڈے مذاق۔ پھر حد یہ کہ دینی محافل کو بھی اسی رنگ میں رنگ دینا۔ یہ سب کفر کی سازش ہے۔ کافروں نے بہکا دیا ہے کہ دینی محافل کو، عیدین کو، رمضان کو جشن اور میلے ٹھیلے میں تبدیل کیا جائے اور ایسا کرنا کتنا بڑا ظلم ہے۔

دنیا میں ان کو اپنی انا عزیز تھی۔ اللہ کی بات ماننا ان کی شان کے خلاف تھا تو فرمایا گیا: اَدْخُلُوا أَبْوَابَ جَهَنَّمَ خَلِيدِينَ فِيهَا، فَبئسَ مَثْوًى الْمُتَكَبِّرِينَ ﴿٧٦﴾ جہنم کے دروازوں میں داخل ہو جاؤ ہمیشہ اسی میں رہو گے پس تکبر کرنے والوں کو کیا برا ٹھکانہ ہے۔ کفر، تکبر کی بدترین قسم ہے۔ تکبر میں بتلا شخص من مانی کرتا ہے ہر بات میں کہتا ہے، جو میں کہتا ہوں وہ ٹھیک ہے۔ یہ 'میں' لے ڈوبتی ہے۔ چھوٹے چھوٹے کاموں سے شروع ہوتی ہے۔ بندہ

کہتا ہے، میں کہتا ہوں ایسا کرو، یا، میں نے یہ کیا، میں نے وہ کیا! ان باتوں سے 'میں' شروع ہوتی ہے پھر بات بڑھتی جاتی ہے اور کفر تک لے جاتی ہے۔ متکبر کو اپنی بڑائی کا گمان ہوتا ہے جو حقیقت میں ہوتی ہی نہیں۔ بندہ تو ہر لحظہ اللہ کا محتاج ہے۔ دل کی ایک ایک دھڑکن کے لیے۔ سانس کے آنے جانے کے لیے، ہر حرکت کے لیے اللہ کا محتاج ہے۔ جو لوگ تکبر کرتے ہیں اور دین کے مقابلے میں اکڑتے تھے، ان کا کیا بُرا ٹھکانہ ہے، کیا بُری جگہ ہے جہاں وہ پہنچے ہیں۔

فَاصْبِرْ إِنَّ وَعْدَ اللَّهِ حَقٌّ، فَإِمَّا نُرِيَنَّكَ بَعْضَ الَّذِي نَعِدُهُمْ أَوْ نَتَوَفَّيَنَّكَ فَإِلَيْنَا يُرْجَعُونَ ﴿٧٧﴾ تو آپ صبر کریں بے شک اللہ کا وعدہ سچا ہے پھر اگر ہم آپ کو کچھ اس (عذاب) میں سے دکھادیں جس کا ہم ان سے وعدہ کرتے ہیں یا آپ کی مدتِ حیات پوری کر دیں تو ان کو ہمارے پاس ہی آنا ہوگا۔

فرمایا، اے میرے حبیب! (صلی اللہ علیہ وسلم) آپ صبر کیجیے۔ اللہ کا وعدہ سچا ہے۔ حق کو غلبہ لازم ہے۔ کفر کے لیے سدا ضلالت ہے۔ اللہ کے وعدے تو پورے ہونے ہیں۔ ہو سکتا ہے بعض آپ (صلی اللہ علیہ وسلم) کی حیات مبارکہ میں پورے ہو جائیں۔ کفر پر کافروں کی جو سزا ہے وہ واقع ہو جائے۔ اللہ انہیں ذلیل و رسوا کر دے۔ ان پر اپنے وعدے پورے کر دے۔ بہت سے وعدے آپ صلی اللہ علیہ وسلم کی حیاتِ دنیوی میں پورے ہوئے۔ غزوہ بدر میں شکست، کفر کے لیے کتنی بڑی ذلت تھی! احد میں میدان چھوڑ کر بھاگنا، خندق کی شکست، مکہ کا فتح ہو جانا ان کے لیے کتنی رسوائی کا باعث تھا۔

بے شک اللہ کے وعدے سچ ہیں بعض آپ صلی اللہ علیہ وسلم کی حیاتِ دنیوی میں پورے ہو جائیں گے، بعض آپ صلی اللہ علیہ وسلم کے دنیا سے پردہ فرما جانے کے بعد پورے ہو جائیں گے۔ انجامِ کار تو سب کو اللہ کے پاس ہی واپس پہنچنا ہے۔ اگر کسی کافر کی زندگی کی مہلت اللہ نے بڑھادی اور اسے دنیا کا عذاب نہ دیا پھر بھی کافر انجامِ کار کہاں جائے گا؟ بہر طور اسے واپس اللہ کی بارگاہ میں ہی آنا ہے!

مومن کو باتباع نبی علیہ الصلوٰۃ والسلام فرمایا جا رہا ہے کہ میرے حبیب صلی اللہ علیہ وسلم کا اتباع کرنے والو! برداشت کرو، حوصلے سے برداشت کرو، گھبرانے کی کوئی بات نہیں۔ اللہ کے قبضہء قدرت سے کچھ بھی باہر نہیں۔ اللہ کریم انہیں مہلت دے رہے ہیں۔ تم حوصلے اور صبر سے کام لو۔ نیکی کو پھیلاؤ، برائی کو مٹانے کی جدوجہد جاری رکھو۔ بندہ مومن کے لیے استقامتِ دین بہت بڑا صبر ہے۔

صبر کیجیے، وقتِ معین پر سب کا حساب ہوگا۔ آپ سے پہلے بھی بہت سے رسول دنیا میں بھیجے گئے۔ اپنے

اپنے وقت پر سب اللہ کا پیغام پہنچاتے رہے۔ منکرین نے ہمیشہ تکبر ہی کیا۔

فرمایا: وَلَقَدْ أَرْسَلْنَا رُسُلًا مِّن قَبْلِكَ مِنْهُمْ مَّن قَصَصْنَا عَلَيْكَ وَمِنْهُمْ مَّن لَّمْ

نَقُصُّ عَلَيْكَ۔۔۔ اور ہم نے یقیناً آپ سے پہلے بہت سے پیغمبر بھیجے۔ ان میں سے کچھ کے حالات تو آپ سے بیان کر دیے اور کچھ ایسے ہیں کہ جن کے حالات آپ سے بیان نہیں فرمائے۔

قرآن حکیم میں دین کو سمجھانے کے لیے جہاں ضرورت سمجھی گئی اللہ کریم نے اپنے انبیاء کا تذکرہ فرمایا۔

جہاں ضرورت نہیں سمجھی گئی وہاں تذکرہ نہیں فرمایا لیکن ہر نبی اللہ ہی کی بات پہنچاتے رہے۔ فرمایا: وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ۔۔۔ اور کوئی پیغمبر اللہ کی اجازت کے بغیر معجزہ پیش نہیں کر سکتا تھا۔

فَإِذَا جَاءَ أَمْرُ اللَّهِ قُضِيَ بِالْحَقِّ وَخَسِرَ هُنَالِكَ الْمُبْطِلُونَ ﴿٧٨﴾ پھر جب اللہ کا حکم آپ پہنچا تو انصاف

کے ساتھ فیصلہ کر دیا گیا اور اہل باطل خسارہ میں رہ گئے۔ فرمایا جا رہا ہے کہ اللہ کا نبی، اس کا فرستادہ اور مقرر کیا گیا ہوتا ہے۔ جب اللہ کا حکم ہوتا ہے تو اللہ کی دی ہوئی قوت سے وہ معجزہ پیش کرتا ہے وہ لوگوں کی فرمائشوں کا نہیں اللہ کے حکم کا پابند ہوتا ہے۔ ایسا نہیں کہ لوگوں نے کہا اور وہ کرنے بیٹھ گیا۔ ہر نبی اللہ کے حکم پر معجزہ پیش کرتا ہے اور جو من جانب اللہ ہوتا ہے وہ پیش کرتا ہے۔

اہل باطل خسارے میں چلے گئے:

حشر میں فیصلہ حق کے ساتھ ہوگا، انصاف کے ساتھ ہوگا۔ ہر ایک کے ساتھ عدل ہوگا۔ کافر کے ساتھ بھی

انصاف ہوگا، زیادتی نہیں ہوگی۔ جہنم کے جو دکھ ہیں، جو سزائیں ہیں، عذاب ہیں یہ سب اس کے اپنے کردار کا نتیجہ

ہیں۔ اللہ نے اپنے نبی بھیج کر دنیا میں ہی بتا دیا تھا کہ ان کا اتباع کرو۔ اور میری نافرمانی نہ کرو۔ نافرمانی کا نتیجہ عذاب

ہے۔ جنت کے انعامات بھی انسانی کردار کا نتیجہ ہیں۔ بتا دیا گیا تھا کہ انبیاء علیہ السلام کا اتباع کرو گے تو جنت کے

انعامات پاؤ گے۔ کفر اور برائی کرو گے تو دوزخ کی سزائیں پاؤ گے۔ ہر فعل کا بدلہ ملے گا۔ لیکن افسوس! کہ اہل باطل

خسارے میں، نقصان میں رہ گئے، کتنی قیمتی زندگی ملی تھی، کتنا اعلیٰ دماغ تھا، کتنا قیمتی دل دیا تھا، سوچنے سمجھنے کا شعور ملا

تھا، کتنی قیمتی ارشادات نازل کیے تھے، کتنے انبیاء و رسل علیہم السلام مبعوث فرمائے تھے۔ کسی سے فائدہ حاصل نہ کیا

اور بہت بڑے نقصان میں چلے گئے۔

سورة المؤمن ركوع 9 آیات 79 تا 85

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ ﴿٧٩﴾ وَلَكُمْ فِيهَا مَنَافِعُ وَلِتَبَلَّغُوا عَلَيْهَا حَاجَةً فِي صُدُورِكُمْ وَعَلَيْهَا وَعَلَى الْفُلْكِ تُحْمَلُونَ ﴿٨٠﴾ وَيُرِيكُمْ آيَاتِهِ ۖ فَآتَى آيَاتِ اللَّهِ تُنْكِرُونَ ﴿٨١﴾ أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۖ كَانُوا أَكْثَرَ مِنْهُمْ وَأَشَدَّ قُوَّةً وَأَثَارًا فِي الْأَرْضِ فَمَا أَغْنَى عَنْهُمْ مَا كَانُوا يَكْسِبُونَ ﴿٨٢﴾ فَلَمَّا جَاءَتْهُمْ رُسُلُهُمْ بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَا كَانُوا بِهِ يَسْتَهْزِئُونَ ﴿٨٣﴾ فَلَمَّا رَأَوْا بَأْسَنَا قَالُوا آمَنَّا بِاللَّهِ وَحَدَاهُ وَكَفَرْنَا بِمَا كُنَّا بِهِ مُشْرِكِينَ ﴿٨٤﴾ فَلَمْ يَكُ يَنْفَعُهُمْ إِيمَانُهُمْ لَمَّا رَأَوْا بَأْسَنَا ۖ سُنَّتِ اللَّهُ الَّتِي قَدْ خَلَتْ فِي عِبَادِهِ ۗ وَخَسِرَ هُنَالِكَ الْكَافِرُونَ ﴿٨٥﴾

اللہ ہی تو ہے جس نے تمہارے لیے چار پائے بنائے تاکہ ان میں سے بعض پر سواری کرو اور بعض کو تم کھاتے ہو ﴿٧٩﴾ اور ان میں تمہارے لیے (اور بھی) فائدے ہیں اور اس لیے بھی کہ تمہارے دلوں میں کوئی حاجت (کہیں جانے کی) ہو تو ان پر سوار ہو کر پہنچ جاؤ اور ان پر اور بحری سوار یوں پر تم سوار ہوتے ہو ﴿٨٠﴾ اور وہ تم کو اپنی نشانیاں دکھاتے رہتے ہیں تو تم اللہ کی کون کون سی نشانیوں کا انکار کرو گے ﴿٨١﴾ کیا ان لوگوں نے زمین میں پھر کر نہیں دیکھا کہ ان سے پہلے لوگوں کا کیسا انجام ہوا وہ لوگ ان سے زیادہ تھے اور قوت میں (بھی ان سے) زیادہ بڑھ

کرتے تھے اور زمین میں نشانات لگانے میں (بھی ان سے بڑھے ہوئے تھے) تو جو کچھ وہ کرتے تھے ان کے کسی کام نہ آیا ﴿۸۲﴾ پس جب ان کے پاس ان کے پیغمبر کھلی دلیلیں لے کر آئے تو وہ اپنے (دنیا کے) علم پر ناز کرتے رہے جو ان کے پاس تھا اور جس چیز کا مذاق اڑایا کرتے تھے اس چیز نے ان کو آگھیرا ﴿۸۳﴾ پس جب انہوں نے ہمارا عذاب دیکھا تو کہنے لگے ہم اللہ واحد پر ایمان لائے اور جس چیز کو اس کے ساتھ شریک کرتے تھے اس کا انکار کرتے ہیں ﴿۸۴﴾ سو ان کو ان کے اس ایمان نے کوئی فائدہ نہ دیا جب کہ انہوں نے ہمارا عذاب دیکھ لیا۔ اللہ کا یہی طریقہ ہے جو اس کے بندوں میں پہلے سے ہوتا چلا آ رہا ہے اور اس وقت کافر خسارہ میں رہ گئے ﴿۸۵﴾

تفسیر و معارف

اللہ کی نشانیاں:

فرمایا: اللَّهُ الَّذِي جَعَلَ لَكُمْ الْأَنْعَامَ لِتَرْكَبُوا مِنْهَا وَمِنْهَا تَأْكُلُونَ ﴿۸۱﴾ اللہ ہی تو ہے جس نے تمہارے لیے چار پائے بنائے تاکہ ان میں سے بعض پر سواری کرو اور بعض کو تم کھاتے ہو۔ اپنی نشانیوں کا ذکر فرمایا کہ اللہ نے تمہیں شرفِ انسانیت سے نوازا۔ انسان ہونے کے ناطے اپنی باقی ساری مخلوق کو تمہارا خدمت گار بنا دیا۔ جانور پیدا کیے، کسی پر تم سواری کرتے ہو، کسی کا گوشت کھاتے ہو۔ وہ بھی تو م مخلوق ہیں۔ غور کا مقام ہے، کیا انہیں اللہ نے پیدا نہیں کیا، کیا ان کے پاس جینے کا حق نہیں ہے لیکن اس نے انہیں تمہارے لیے مسخر کر دیا۔ تم ان کی کھال سے استعمال کی اشیا بناتے ہو۔ دودھ اور گوشت بطور غذا استعمال کرتے ہو۔ سو چو! جو جانور اللہ کے نام پر ذبح ہو گیا گویا اس نے اپنا مقصدِ حیات پالیا کہ وہ بنا ہی اسی لیے تھا کہ تمہارے استعمال آتا پھر ذرا غور کرو کہ تم کس لیے بنائے گئے تھے!

یہ تم پر اللہ کا احسان ہے: وَلَكُمْ فِيهَا مَنَافِعُ وَلِتَبَلَّغُوا عَلَيْهَا حَاجَةً فِي صُدُورِكُمْ وَعَلَيْهَا وَعَلَى الْفُلْكِ تُحْمَلُونَ ﴿۸۲﴾ اور ان میں تمہارے لیے (اور بھی) فائدے ہیں اور اس لیے بھی کہ تمہارے دلوں میں کوئی حاجت (کہیں جانے کی) ہو تو ان پر سوار ہو کر پہنچ جاؤ۔ اور ان پر اور بحری سوار یوں پر تم سوار ہوتے ہو۔

فرمایا، میں نے اپنی مخلوق تمہارے لیے حلال کر دی ہے۔ تم اسے استعمال کرتے ہو۔ اس کی تجارت کرتے ہو۔ خریدتے، بیچتے ہو جبکہ تم بھی مخلوق ہو، یہ بھی مخلوق ہیں۔ ان پر غلبہ تمہیں کس نے دے دیا؟ اللہ نے! اس نے تمہیں اپنی مخلوق پر تصرف بخشا کہ تم سواری کرو اور دیگر ضروریات پوری کرو۔ مزید براں تمہیں پانی اور پانی پر چلنے والی کشتیوں اور جہازوں پر تصرف بخشا تو غور کرو کس نے دریا اور سمندر بنائے، کس نے بارش برسا کر پانی کے ذخیرے بنائے، کس نے وہ مادہ بنایا جس سے تم بحری جہاز اور دیگر سواریاں بناتے ہو، کس نے تمہیں عقل و شعور دیا، صنعت و حرفت کی استعداد کس نے دی کہ تم جہاز بنا کر سمندروں کے سینے چیر جاتے ہو؟

وَيُرِيكُمْ آيَاتِهِ ۖ فَأَيُّ آيَاتِ اللَّهِ تُنْكِرُونَ ﴿٨١﴾ اور وہ تم کو اپنی نشانیاں دکھاتے رہتے ہیں تو تم اللہ کی کون کون سی نشانیوں کا انکار کرو گے۔ تم کسی غلطی نہیں میں نہ رہو کہ نبی کریم صلی اللہ علیہ وسلم کی اطاعت نہیں کریں گے تو تمہیں کوئی فرق نہیں پڑے گا، فرق پڑے گا!

دنیا میں اللہ کی اطاعت اور نبی کریم صلی اللہ علیہ وسلم کا اتباع نہ کرنے والا کبھی سکون کا سانس نہیں لے سکتا۔ دنیا میں وہ بادشاہ و صاحب اقتدار ہو سکتا ہے، دولت مند ہو سکتا ہے لیکن پُر سکون نہیں ہو سکتا۔ دل جلتا رہتا ہے اور دماغ کھولتا رہتا ہے۔ کسی گل قرار نہیں آتا۔ جو اللہ کی نشانیوں کا انکار کرتے ہیں، اسی انجام کو پہنچتے ہیں۔ اللہ کی ہر تخلیق اس کی عظمت کی نشانی ہے تو تم اللہ کی کون کون سی نشانیوں کا انکار کرو گے۔

فرمایا: أَفَلَمْ يَسِيرُوا فِي الْأَرْضِ فَيَنْظُرُوا كَيْفَ كَانَ عَاقِبَةُ الَّذِينَ مِنْ قَبْلِهِمْ ۖ كَانُوا أَكْثَرٍ مِنْهُمْ وَأَشَدَّ قُوَّةً وَأَثَارًا فِي الْأَرْضِ فَمَا أَغْنَىٰ عَنْهُمْ مَا كَانُوا يَكْسِبُونَ ﴿٨٢﴾ کیا ان لوگوں نے زمین میں پھر کر نہیں دیکھا کہ ان سے پہلے لوگوں کا کیسا انجام ہوا۔ وہ لوگ ان سے زیادہ تھے اور قوت میں (بھی ان سے) زیادہ بڑھ کر تھے اور زمین میں نشانات لگانے میں (بھی ان سے بڑھے ہوئے تھے) تو جو کچھ وہ کرتے تھے ان کے کسی کام نہ آیا۔

تم لوگ روئے زمین پر پھرتے ہو۔ کاروبار کرتے ہو، تجارت کرتے ہو، سیر کو جاتے ہو کیا تم راستوں میں اجڑی بستیاں، ویران شہر، تباہ شدہ گاؤں نہیں دیکھتے؟ کیا یہ تمہیں زبان حال سے نہیں بتاتے کہ جن لوگوں نے انبیا کا انکار کیا ان کا کیا حشر ہوا؟ وہ لوگ تم سے زیادہ طاقتور اور زیادہ دانشور تھے۔ قوم نوح کے حالات پڑھیں تو وہ سائنس میں اس مقام پر تھے جہاں آج کے عہد کے سائنسدان بھی نہیں پہنچے۔ عاد و ثمود کے آثار دیکھیں، انہوں نے چٹانیں کاٹ کر جو مکان بنائے آج کی جدید مشینوں سے اس صفائی سے چٹانیں نہیں کاٹی جاسکتیں۔ افرادی قوت میں بھی وہ

بہت بڑھے ہوئے تھے۔ طاقت و قوت اور ڈیل ڈول میں بہت مضبوط تھے۔ دولت و طاقت میں، صنعت و حرفت میں تم سے زیادہ تھے لیکن انبیاء کی نافرمانی انہیں لے ڈوبی۔ انبیاء کی نافرمانی ایسی خطرناک بات ہے کہ ان کا کوئی ہنر، کوئی ایجاد، وسائل و ذرائع کوئی قوت و طاقت انہیں عذاب الہی سے نہ بچا سکی۔ جب تباہی آئی تو بالکل ہی نابود ہو گئے۔ قصہ پارینہ ہو گئے۔

فَلَمَّا جَاءَتْهُمْ رُسُلُهُم بِالْبَيِّنَاتِ فَرِحُوا بِمَا عِنْدَهُمْ مِنَ الْعِلْمِ وَحَاقَ بِهِمْ مَا كَانُوا بِهِ يَسْتَهْزِءُونَ ﴿٨٣﴾ پس جب ان کے پاس ان کے پیغمبر کھلی دلیلیں لے کر آئے تو وہ اپنے (دنیا کے) علم پر ناز کرتے رہے جو ان کے پاس تھا اور جس چیز کا مذاق اڑایا کرتے تھے اس چیز نے ان کو آگھیرا۔

جب اللہ کے نبی روشن دلیلیں لے کر ان کے پاس آئے تو وہ کہنے لگے، ہم تو خود دانا ہیں۔ ہم تعلیم یافتہ ہیں، ماہر علم و فن ہیں۔ ہمارے پاس ٹیکنالوجی ہے۔ ہم حکومتیں بناتے ہیں، حکمران بناتے ہیں، نظام بناتے ہیں۔ عوام کے لیے قانون بناتے ہیں۔ عوام کو ان پر کاربند کرتے ہیں۔ ہمیں خود اتنا علم ہے تو ہمیں انبیاء کی تعلیم کی کیا ضرورت ہے؟ انبیاء نے سمجھایا کہ یہ علم و شعور، یہ سوچ و فکر، یہ سب تمہیں اللہ نے دیا ہے اس کی عظمت کا اقرار کرو اور جو نعمتیں تمہیں دی ہیں اس کی اطاعت میں صرف کرو۔ اس کی نافرمانی میں صرف نہ کرو۔ لیکن انہوں نے انبیاء کی بات ٹھکرا دی۔

انبیاء کی بات ٹھکرا نا ہی کفر کی بنیاد ہے۔ آج بھی ہر کافر یہ سوچتا ہے کہ جو میں سوچتا ہوں وہی درست ہے جو نبی نے کہا ہے اس کی کوئی اہمیت نہیں۔ اللہ کریم فرماتے ہیں میں نے دلائل دے کر رسول مبعوث فرمائے لیکن انہوں نے انبیاء کی تعلیم کا مذاق اڑایا۔ یہ مذاق بالآخر ان کے گلے پڑ گیا۔ دنیا میں بھی ذلت و خواری کے ساتھ تباہی سے بھی دوچار ہوئے اور آخرت میں بھی ابدی تباہی ان کے حصے میں آئی۔

وہی لوگ جو دنیا میں انکار پر مصر تھے۔ جو اپنے علوم پر ناز کرتے تھے، جو دنیوی مادی علوم کے ماہر تھے لیکن آخرت سے غافل تھے، انہی پر جب آخرت کھل گئی تو فوراً کفر و شرک سے بیزار ہو گئے۔ ارشاد ہوتا ہے: فَلَمَّا رَأَوْا بَأْسَنَا قَالُوا آمَنَّا بِاللَّهِ وَحَدَّاهُ وَكَفَرْنَا بِمَا كُنَّا بِهِ مُشْرِكِينَ ﴿٨٤﴾ پس جب انہوں نے ہمارا عذاب دیکھا تو کہنے لگے ہم اللہ واحد پر ایمان لائے اور جس چیز کو اس کے ساتھ شریک کرتے تھے اس کا انکار کرتے ہیں۔ یعنی جب آخرت سامنے آگئی، اللہ کے عذاب دکھائی دینے لگے، موت کے فرشتے، دوزخ لے جانے والے ہیبت ناک شکلوں میں سامنے آگئے تو پھر کہنے لگے کہ ہم اللہ واحد و لا شریک کو مانتے ہیں اور جو کفر و شرک ہم کرتے رہے اس سے انکار کرتے ہیں۔

اللہ کی سنت:

فرمایا: فَلَمْ يَكُ يَنْفَعُهُمْ اِيْمَانُهُمْ لَمَّا رَاَوْا بَاسَنَا سُنَّتِ اللّٰهُ الَّتِي قَدْ خَلَتْ فِي عِبَادِهِ ۗ وَخَسِرَ هُنَالِكَ الْكٰفِرُوْنَ ﴿٨٥﴾ سوان کو ان کے اس ایمان نے کوئی فائدہ نہ دیا جب کہ انہوں نے ہمارا عذاب دیکھ لیا۔ اللہ کا یہی طریقہ ہے جو اس کے بندوں میں پہلے سے ہوتا چلا آیا ہے اور اس وقت کافر خسارہ میں رہ گئے۔

قانونِ الہی یہ ہے، سنتِ اللہ یہ ہے، اللہ کا طریقہ یہ ہے کہ ایمان وہی مقبول ہے جو نبی علیہ الصلوٰۃ والسلام کے بتانے پر لایا جائے ورنہ فرعون نے بھی جب ملک الموت کو دیکھ لیا تو کہنے لگا میں موسیٰ اور ہارون کے رب پر ایمان لاتا ہوں تو اللہ نے فرما دیا کہ تم اب ایمان لاتے ہو جب تم پر آخرت کھل گئی ہے۔ اب تو مانے بغیر کوئی چارہ ہی نہیں۔ اب تمہارا ایمان لانا کوئی حیثیت نہیں رکھتا۔ جب برزخ واضح ہو جائے، آخرت دکھائی دینے لگے، عذاب کھل کر سامنے آجائے تو کافر کا اس وقت ایمان لانا فائدہ نہیں دیتا۔ جب تک برزخ پوشیدہ ہے، اللہ کا نبی خبر دے رہا ہے تو اس کو سچا مان کر ایمان لانا ٹھیک ہے۔ جب کافر خود دیکھ لے تو پھر کوئی فائدہ نہیں۔

علماء فرماتے ہیں، ایمان اتنی بڑی دولت ہے کہ بندہ مومن حالتِ نزاع میں بھی گناہوں سے توبہ کر لے تو اس کی توبہ قبول ہو جاتی ہے، سارے گناہ معاف ہو جاتے ہیں۔ لیکن اس وقت کافر کا ایمان قبول نہیں ہوتا۔ یعنی کفر سے ایمان لانا قبول نہیں ہوتا، گناہوں سے توبہ، اس وقت بھی قبول ہو جاتی ہے کیونکہ ایمان تو اس کے پاس پہلے سے ہوتا ہے۔ کتنا کریم ہے اللہ اور کتنے بد نصیب ہیں وہ جو دنیا کی مہلت میں اس کی بارگاہ میں توبہ نہیں کرتے۔

اللہ کا یہی طریقہ ہے جو شروع سے چلا آ رہا ہے۔ ہر عہد کے لوگوں کے لیے اپنے نبی پر ایمان لانا ضروری تھا۔ نبی پر اعتبار کرنا ہی دین کی بنیاد تھی اور نبی کا انکار ہی کفر تھا خاتم النبیین محمد رسول اللہ صلی اللہ علیہ وسلم کے مبعوث ہونے سے قیامت تک یہی قانون اور یہی طریقہ جاری ہے اور جاری رہے گا۔ یہ جو کہہ دیا جاتا ہے کہ حشر میں جائیں گے تو دیکھا جائے گا۔ یہ کہنا قطعاً درست نہیں۔ جب اللہ اور اللہ کے رسول صلی اللہ علیہ وسلم نے بتا دیا تو سب کے دیکھنے سے زیادہ یقینی ہو گیا۔ اگر کوئی پوچھے کہ کس نے دیکھا؟ تو اسے بتاؤ اصدق الصادقین، محمد رسول اللہ صلی اللہ علیہ وسلم نے دیکھا۔ اللہ کریم نے شبِ معراج برزخ دکھلا دی۔ جنت و دوزخ کا معائنہ کروا دیا۔ حضور صلی اللہ علیہ وسلم کے بتانے پر، ارشاد فرما دینے پر اعتبار ہی ایمان ہے۔ علمائے حق فرماتے ہیں کہ بچے کو یہ تصور دو، یہ سکھاؤ کہ میں اس اللہ کو مانتا ہوں جسے محمد صلی اللہ علیہ وسلم اللہ منواتے ہیں۔ حضرت محمد صلی اللہ علیہ وسلم بن عبد اللہ جو مکہ مکرمہ میں پیدا ہوئے، جنہوں نے

مدینہ منورہ ہجرت کی۔ جس اللہ کو جیسا وہ منواتے ہیں، میں اس اللہ کو ویسا مانتا ہوں۔ اپنی طرف سے، اپنی رائے، عقل سے ماننا، نہ ماننے کے برابر ہے۔ ہم نہیں جانتے اس کی ذات کیسی ہے، صفات کیسی ہیں۔ ہم اس پر ایمان لاتے ہیں جو حضور صلی اللہ علیہ وسلم نے ہمیں بتایا۔

یہی اللہ کی سنت ہے اور یہی اس کا قانون ہے جو شروع سے جاری ہے، چل رہا ہے۔ فرمایا: **وَخَيْرَ هُنَالِكَ الْكُفْرُونَ** ﴿۸۵﴾ اور اس وقت کافر خسارہ میں رہ گئے۔ کفر خسارے اور نقصان کا باعث ہے۔ نقصان، کفر سے ہوتا ہے۔ کفر نہ کرے تو فائدہ ہی فائدہ ہے۔ کفر کی کئی اقسام ہیں۔ اللہ کی ذات، اللہ کے نبی، اللہ کے دین، اللہ کی کتاب کا انکار کفر ہے۔ ضروریات دین کا انکار کفر کی شدید ترین قسم ہے۔ ناشکری کو بھی کفر کے مقابل بتایا گیا ہے۔ اللہ کے دین کو زبانی ماننا اور دین پر عمل چھوڑ دینا، ناشکری ہے۔ ایمان لا کر عمل کرنا شکر ہے اور ایمان لا کر عمل نہ کرنا ناشکری ہے۔ ناشکری کا راستہ بالآخر انکار پر منتج ہوتا ہے۔ ہر طرح کا کفر خسارے اور نقصان کا سبب ہے۔

اللہ کریم ہمیں توبہ کی توفیق دیں، ہماری توبہ قبول فرمائیں، نیک انجام سے دوچار کریں۔ آمین۔

سورة حم السجده ركوع 1 آيات 1 تا 8

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

حَمْدٌ ۱ تَنْزِيلٌ مِّنَ الرَّحْمَنِ الرَّحِيمِ ۱ كِتَابٌ فُصِّلَتْ آيَاتُهُ قُرْآنًا عَرَبِيًّا
لِّقَوْمٍ يَعْلَمُونَ ۲ بَشِيرًا وَنَذِيرًا ۳ فَأَعْرَضَ أَكْثَرُهُمْ فَهُمْ لَا
يَسْمَعُونَ ۴ وَقَالُوا قُلُوبُنَا فِي أَكِنَّةٍ مِّمَّا تَدْعُونَا إِلَيْهِ وَفِي آذَانِنَا وَقْرٌ
وَمِنْ بَيْنِنَا وَبَيْنِكَ حِجَابٌ فَاعْمَلْ إِنَّا نَحْمِلُونَ ۵ قُلْ إِنَّمَا أَنَا بَشَرٌ
مِّثْلُكُمْ يُوحَىٰ إِلَىٰ أُمَّةٍ إِلَهُكُمْ إِلَهُ وَاحِدٌ فَاسْتَقِيمُوا إِلَيْهِ وَاسْتَغْفِرُوا ۶
وَوَيْلٌ لِّلْمُشْرِكِينَ ۷ الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ
كَافِرُونَ ۸ إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ۹

حم۔ (یہ کتاب اللہ) بہت بڑے مہربان نہایت رحم کرنے والے کی طرف سے نازل ہوئی ہے ﴿۲﴾ (ایسی) کتاب جس کی آیتیں واضح ہیں قرآن جو عربی (زبان) میں ہے ان لوگوں کے لیے ہے جو سمجھ رکھتے ہیں ﴿۳﴾ خوشخبری دینے والا اور ڈرانے والا سوا کثیر لوگوں نے (اس سے) روگردانی کی پس وہ سنتے ہی نہیں ﴿۴﴾ اور کہتے ہیں جس بات کی طرف آپ ہم کو بلا تے ہو ہمارے دل اس سے پردوں میں ہیں اور ہمارے کانوں میں بوجھ (بہرا پن) ہے اور ہمارے درمیان اور آپ کے درمیان پردہ ہے سو آپ اپنا کام کریں ہم اپنا کام کرتے ہیں ﴿۵﴾ فرما دیجیے بے شک میں بھی تمہاری طرح آدمی ہوں (ہاں) مجھ پر وحی آتی ہے کہ تمہارا معبود معبود واحد ہے سو اس کی طرف سیدھے رہو اور اس سے بخشش چاہو اور شرک کرنے والوں کے لیے بڑی خرابی ہے ﴿۶﴾ جو زکوٰۃ ادا نہیں کرتے

اور آخرت کا بھی انکار کرتے ہیں ﴿۷﴾ جو لوگ ایمان لائے اور نیک کام کیے
بلاشبہ ان کے لیے کبھی ختم نہ ہونے والا صلہ ہے ﴿۸﴾

تفسیر و معارف

سورہ حہ شروع ہوتی ہے یہ ان سورتوں میں سے ہے جو مکہ مکرمہ میں نازل ہوئیں۔ یہ تقریباً سات
سورتیں ہیں جنہیں حوامیم بھی کہا جاتا ہے۔ یہ یکے بعد دیگرے اکٹھی آتی ہیں۔ ان کے نام تو الگ الگ ہیں لیکن
حہ سے شروع ہوتی ہیں۔ اس سورت کے دو نام مشہور ہیں حہ فَصَّلَتْ اور حہ السجده۔

مکی سورتوں کی خصوصیت ہے کہ ان میں عقائد بیان ہوتے ہیں۔ مکہ مکرمہ میں اسلام کی بنیاد بن رہی تھی،
عقائد صحیحہ بیان ہو رہے تھے اس لیے کم و بیش تمام مکی سورتیں ایمانیات پر مشتمل ہیں۔

حہ ① یہ حروف مقطعات ہیں اس کا مفہوم اللہ کریم کے علم میں ہے۔ اللہ کریم نے اپنے رسول صلی اللہ علیہ وسلم
کو اس کے مفہوم سے مطلع فرمایا۔ جب اللہ نے چاہا اہل علم کو جتنا چاہا بتایا۔ جنہیں ان کے مفاہیم بتائے ہیں وہ
جانیں۔ عامۃ الناس کے لیے خوشخبری ہے کہ ان کی تلاوت کی جو کیفیات ہیں اور جو اجر و ثواب ہے وہ بھی ملتا ہے جو
تبدیلی دل میں آنی چاہیے وہ بھی آتی ہے۔

تَنْزِيلٌ مِّنَ الرَّحْمَنِ الرَّحِيمِ ② (یہ کتاب اللہ) بہت بڑے نہایت رحم کرنے والے کی طرف
سے نازل ہوئی ہے۔ اس آیت کریمہ میں اللہ جل شانہ کے دو صفاتی نام بیان ہوئے ہیں۔ الرحمن اور الرحیم دونوں
کا مادہ ایک ہے۔ دونوں رحمت سے مشتق ہیں لیکن دونوں میں رحمت کی اپنی اپنی کیفیات ہیں۔ عربی قاعدے
کے مطابق الرحمن، عطشان اور غضبان کے وزن پر آتا ہے۔ عطشان یعنی انتہائی پیاسا، غضبان، بہت غصے
والا۔ دونوں کیفیات عارضی ہیں، دائمی نہیں۔ پیاسے کو پانی مل جائے تو پیاس ختم ہو جاتی ہے۔ غصے والے کا مداوا
کر دیا جائے تو غصہ ختم ہو جاتا ہے۔ اس لیے پہلے الرحمن استعمال ہوا فرمایا، یہ کتاب اس اللہ کی طرف سے آئی
ہے جس کی رحمت عام ہے۔ دنیا میں ہر کافر و بدکار اس کی رحمت سے مستفید ہو رہا ہے۔ جس طرح مومن کے
اجزائے خاکی سے ذرات کی صورت میں غذا، دوا کا اہتمام ہوتا ہے اسی طرح کافر و منکر کی زندگی کی ضروریات
بھی بہم پہنچائی جاتی ہیں۔ ہر کافر کو جو رزق مل رہا ہے وہ رب کریم ہی دے رہا ہے۔ کافر پر دنیا کی کوئی نعمت روکی
نہیں۔ سب اللہ الرحمن و الرحیم کی رحمت عامہ سے مستفید ہو رہے ہیں۔

ایک سوال:

بڑی توجہ سے سمجھنے کی ضرورت ہے۔ آج کے دانش ور اور اہل علم کہلوانے والے اس سوال کو موضوع بحث بنائے ہوئے ہیں کہ اہل مغرب کے معاشرے بہت آسودہ حال ہیں۔ اگرچہ وہ کافر ہیں اور ہمارے معاشرے باوجود مسلمان ہونے کے ابتری کا شکار کیوں ہیں؟

اس کا جواب اس آیت میں موجود ہے کہ اسلام علاقے فتح نہیں کرتا دل فتح کر لیتا ہے۔ اسلام جہاں پہنچا وہاں اسلام کا نفاذ ہوا۔ مسلمان امانت، دیانت، صداقت کے نمونے تھے۔ انہیں دیکھ کر لوگ خود اسلام کو پسند کر کے مسلمان ہوتے گئے۔ چھٹی ساتویں صدی عیسوی، جب ظہور اسلام ہو رہا تھا تو یہ آج کے مغربی معاشرے اس وقت کہاں تھے؟ اس وقت کے انتہائی مغربی ممالک، امریکہ وغیرہ کو مورخ wild wild west لکھتا ہے۔ وحشی مغرب۔ یورپ کو مورخ غاروں اور جھگیوں میں رہنے والا لکھتا ہے۔ انہیں گھر تک بنانا نہیں آتے تھے تو تہذیب کہاں تھی؟

جب اسلام روئے زمین پر پھیلا تو اہل مغرب نے غور کیا کہ وہ زمینیں تو فتح کر سکتے ہیں، دل فتح نہیں کر سکتے۔ جیسے دورِ حاضر کی قریب ترین مثال روس کی ہے۔ وہ افغانستان پر چڑھ دوڑا۔ اس کے علاقے فتح کر لیے۔ دلوں کو فتح نہ کر سکا۔ دس سال کی جنگ کے بعد زخموں سے چور، شکست خوردہ دریائے آمو کے پار چلا گیا۔ خود ٹوٹ پھوٹ کا شکار ہو گیا۔ پھر افغانستان پر امریکہ قبضہ کرنے آیا۔ اسے یہاں دس سال سے زیادہ عرصہ ہو گیا ہے۔ زمین پر تو بیٹھا ہے دلوں کو فتح نہیں کر سکا۔ لوگ لڑ رہے ہیں، مر رہے ہیں۔ جب تک یہاں سے رخصت نہیں ہوتا، لوگ مرتے مارتے رہیں گے۔

اہل مغرب بھی اسی طرح حیران تھے کہ مسلمان افواج جہاں پہنچتی ہیں لوگ از خود مسلمان ہو جاتے ہیں باپ دادا کے عقائد چھوڑ دیتے ہیں۔ اپنا نظامِ معیشت، سیاست، معاشرت اور نظامِ عدل تک بدل دیتے ہیں اور اسلام کا نظام اپنا لیتے ہیں۔ کوئی بات تو ہے کہ ان کی افواج علاقے ہی فتح نہیں کرتی دل فتح کر لیتی ہے۔ انہوں نے وہ نکات تلاش کیے تو پتا چلا کہ مسلمان انصاف کرتے ہیں۔ معاشرت میں تہذیب کا لحاظ رکھتے ہیں۔ کاروبار میں دیانت کرتے ہیں۔ باکردار لوگ حکمران ہوتے ہیں۔ معاملات میں عدل کرتے ہیں۔ انہیں پتا چل گیا کہ اس معاشرے کی یہی خوبیاں ہیں جن سے انسانیت فتح ہوتی ہے۔ ہر ایک کو اس کا حق مل جاتا ہے۔ بدامنی اور بدکرداری کا وجود ہی نہیں رہتا۔ یہ اوصاف اہل مغرب نے اپنا لیے۔

اس سوال کا جواب یہی ہے کہ یہ اوصاف اہل مغرب کے پاس نہیں تھے۔ انہوں نے اسلام کی، اسلامی معاشرے کی یہ خوبیاں اپنائیں تو انہوں نے اللہ کی رحمتِ عامہ سے فائدہ اٹھالیا۔ اللہ کی صفتِ رحمن ہونا۔ اس کا تعلق دارِ دنیا کی عارضی زندگی سے ہے۔ جب دنیا ختم ہو جائے گی تو اس صفت کا ظہور مخلوق پر ختم کر دیا جائے گا لہذا جب دنیا میں قرآنی احکام پر کافر بھی عمل کرے گا تو دنیا کا فائدہ اسے بھی ہوگا لیکن صرف دنیا کا فائدہ ہوگا۔ آخرت پر اس کا ایمان ہی نہیں تو آخرت کا فائدہ اسے نہیں ہوگا۔

مومن، قرآنی احکام پر عمل کرے گا تو اس کی دنیا بھی سدھرے گی اور آخرت بھی۔ مومن کا تعلق اللہ کی رحمانیت سے ہے اور رحیمیت سے بھی ہے۔ الرحیم بروزنِ حکیم اور بروزنِ علیم ہے۔ یہ عارضی صفات نہیں، یہ دائمی صفات ہیں کہ جو ایمان لائے گا اسے دنیا میں بھی فائدہ ہوگا اور آخرت میں بھی۔ اس سے رحیمیت منقطع نہیں ہوگی۔ کافر و مومن میں یہ فرق ہے کہ قرآنی اصولوں پر اگر کافر بھی عمل کرے گا تو دنیا کا فائدہ ضرور پائے گا۔ جیسے آج مغرب بعض قرآنی احکام پر عمل پیرا ہو کر دنیا کا فائدہ اٹھا رہا ہے اور جن قرآنی احکام سے وہ فائدہ نہیں اٹھا رہا وہاں انسانیت سے ہی عاری ہے۔ جہاں جہاں انہوں نے قرآنی احکام نہیں مانے وہاں وہ ذلت و خواری سے دو چار ہیں۔

ہمارے دانشوروں کی نظر اس طرف کیوں نہیں جاتی؟ بات یہ ہے کہ قرآن کے احکام نافذ ہوں تو معاشرے کو ثمرات بھی ملیں۔ یہاں تو مسلمان کا نام ہونا کافی سمجھ لیا گیا ہے تو پھر معاشرہ بھی نام کا ہی مسلمان ہے۔ گزشتہ دنوں اسلام آباد جانا ہوا۔ ایک عزیز نوجوان ہے، امریکہ سے آیا ہوا تھا وہ اپنی گاڑی پر ساتھ ہولیا۔ اس کے ہم عمر کچھ پاکستانی دوست عزیز اپنی گاڑی میں تھے۔ واپس آرہے تھے تو ان دنوں لڑکوں پر تیز رفتاری کے باعث جرمانہ ہو گیا۔ وہ جب Toll پر پہنچے تو امریکہ سے آئے ہوئے نے گاڑی روکی۔ جرمانہ اور Toll دیا لیکن ان پاکستانی لڑکوں نے جرمانہ کیا دینا تھا انہوں نے Toll بھی نہ دیا اور کسی ترکیب سے گاڑی بھگا کر نکل آئے۔ گھر واپس پہنچ کر اس امریکہ سے آئے ہوئے لڑکے کا مذاق اڑانے لگے کہ تم نے جرمانہ بھی دیا اور Toll بھی۔ ہماری ہوشیاری دیکھو کہ ہم کس طرح نکل بھاگے! وہ حیران تھا اس کے تصور سے باہر تھا کہ بندہ سڑک استعمال کرے اور Toll نہ دے۔ بندہ قانون توڑے اور جرمانہ نہ دے۔ یہ ہے ہمارا نام نہاد اسلامی معاشرہ اور یہ تربیت ہے اس مغربی معاشرے کی جنہوں نے اسلامی احکام اپنے معاشرے میں نافذ کر رکھے ہیں۔

اصل بات ہے کہ اسلام دل میں اترے، اس کے نفاذ کو دل چاہے۔ اسلام نافذ ہو۔ اللہ کے حکم کی پاسداری ہو، رسول اللہ صلی اللہ علیہ وسلم کے طریقے پر نظام چلے تو دنیا کا سکون اور آخرت کی سرخروئی دونوں حاصل ہوتی ہیں۔

فرمایا: تَنْزِيلٌ مِّنَ الرَّحْمَنِ الرَّحِيمِ ﴿١﴾ یہ اس اللہ کا کلام ہے جو الرَّحْمَن ہے۔ اس کلام کو نہ ماننے والا بھی اس کے اصولوں پر عمل کرے گا تو دنیا کا فائدہ ضرور پائے گا۔ اور وہ الرَّحِيم ہے۔ جو مان کر عمل کرے گا وہ دونوں جہانوں میں شاد کام رہے گا۔

قرآن حکیم کی خوبیاں:

فرمایا: كِتَابٌ فَصِّلَتْ آيَاتُهُ قُرْآنًا عَرَبِيًّا لِّقَوْمٍ يَعْلَمُونَ ﴿٢﴾ (ایسی) کتاب جس کی آیتیں واضح ہیں۔ قرآن جو عربی (زبان) میں ہے ان لوگوں کے لیے جو سمجھ رکھتے ہیں۔

یہ ایسی کتاب ہے جس کی آیات ہر بات کو کھول کر رکھ دیتی ہیں۔ کوئی سوال باقی نہیں رہتا جس کا یہ کتاب جواب نہ دے۔ ساری کتابیں حالات پر بحث کرتی ہیں، واقعات پر بحث کرتی ہیں، ظاہر پر بحث کرتی ہیں، یہ کتاب کیفیات پر بحث کرتی ہے۔ یہ تو شعور تک اتر جاتی ہے۔ یہ تو دلی خیالات کو پڑھ لیتی ہے۔ جو باتیں تمہارے دل پر وارد ہوتی ہیں یہ ان پر بحث کرتی ہے۔ ظاہر سے لے کر باطن تک ہر چیز کھول کے رکھ دیتی ہے۔

یہ عربی زبان میں ہے۔ اللہ کریم نے عربی زبان کو پسند فرما کر اپنا کلام اسی زبان میں نازل فرمایا۔ اپنے حبیب صلی اللہ علیہ وسلم کو عرب میں مبعوث فرمایا۔ عربوں میں اپنا رسول مبعوث فرمایا تو اس کے اولین مخاطب عرب تھے ان کی زبان میں نازل فرمایا کہ یہ سمجھیں اور دوسروں تک یہ پیغام پہنچائیں۔ اسی آیت سے یہ ثابت ہوتا ہے کہ متن قرآن جو عربی میں ہے صرف وہی قرآن ہے۔ باقی ساری زبانوں میں قرآن کے ترجمے ہیں۔ تلاوت قرآن، عربی متن کی تلاوت ہے۔ باقی جس بھی زبان میں پڑھیں وہ اس کا ترجمہ اور تفسیر ہوگی۔ قرآن نہیں۔

صاحب علم کون؟

فرمایا، قرآن عربی میں ہے، عربوں پر نازل ہوا وہ خود ہی نہ سمجھیں تو سمجھائیں گے کیا۔ یہ کائنات بھر کے لوگوں کے لیے ہے۔ جو صاحب علم ہیں۔ جو علم رکھتے ہیں۔ سوال اٹھتا ہے کہ قرآن صرف علم والوں کے لیے ہے تو ان پڑھ کہاں جائیں گے؟ پہلے یہ طے کرنا ضروری ہے کہ علم سے کیا مراد ہے؟ علم اس بات کو کہتے ہیں کہ جو سنی جائے تو دل پر اثر بھی کرے۔ جو بات سنی جائے اور دماغ میں جمع ہو جائے وہ خبر ہے۔ ایک شخص ڈگری پر ڈگری حاصل کرتا جائے اور اس کے دل پر کوئی اثر نہ آئے تو اس کے پاس خبریں ہیں۔ کسی دوسرے نے چند کلمے سیکھ لیے لیکن وہ اس کے دل میں اتر گئے۔ اس آسان سے مثال سے سمجھیں۔ ایک شخص ایک جملہ کہتا ہے تو سننے والا ہنسنا شروع کر دیتا ہے۔ کیوں؟ اس جملے میں جو کیفیت تھی وہ جب دل پر وارد ہوئی تو مسرت ہوئی۔ ایک شخص کچھ کہتا ہے تو سننے والا غصے میں آجاتا

ہے۔ اس لیے کہ اس جملے کی کیفیت جب دل پر وارد ہوئی تو رد عمل میں غصہ آ گیا۔ جو بات دل میں نہ اترے اس کا کوئی اثر نہیں ہوتا اور جب دل میں اترتی ہے تو ضروری نہیں کہ وہ الف بے جیم (ا، ب، ج) جانتا ہو۔

ہر وہ شخص عالم ہے جو اللہ کی کتاب کے مفہوم کو دل میں اتار لیتا ہے۔ علم کے درجے ضرور ہیں لیکن ہر وہ شخص عالم ہے جو ارشاد باری کی کیفیات کو دل میں پالے۔ ہر وہ بندہ جاہل ہے جو سنتا ہے لیکن اس کے دل میں نہیں اترتا خواہ وہ کتنا ہی تعلیم یافتہ کیوں نہ ہو۔ اس کے پاس علم نہیں خبر ہے۔ خبر اور علم میں یہ فرق ہے کہ خبر دماغ میں جمع رہتی ہے۔ اس سے کیفیات نہیں بدلتیں، حال نہیں بدلتا۔ علم صرف دماغ تک نہیں رہتا، دماغ سے سیدھا دل میں جاتا ہے اور اس کی کیفیات کردار سے مترشح ہوتی ہیں۔

قرآن، ان لوگوں کے لیے ہے جو صرف خبریں ہی اکٹھا نہیں کرتے، علم حاصل کرتے ہیں۔ لقوم یعلمون کے ظاہری ترجمے سے تو یہ سمجھ آتا ہے کہ یہ پڑھے لکھے لوگوں کے لیے ہے۔ قرآن کی نظر میں ہر وہ بندہ جو بات کی کیفیت کو پالے وہ پڑھا لکھا ہے۔ جس نے زبان سے کہا الحمد للہ، جب اس کے دل کو اس کی ٹھنڈک پہنچی تو علم ہے اور نہ پہنچی تو خبر۔ جس نے زبان سے کہا لا الہ الا اللہ مُحَمَّدٌ رَّسُولُ اللّٰہِ، اس کے دل میں اس کلمے کا اثر آیا تو علم اور بات زبان تک ہی رہ گئی تو خبر۔ اسی لیے ایمان لانے کا تقاضا یہ ہے کہ اقرا بلسان و تصدیق بالقلب۔ ایمان لانے کے لیے زبان سے اقرار اور دل کی تصدیق ہونا ضروری ہے۔

فرمایا: **بَشِيرًا وَنَذِيرًا**۔۔۔ (قرآن) خوشخبری دینے والا اور ڈرانے والا ہے۔ قرآن کا کمال ہی یہ ہے کہ موجود اور غائب حقائق دار دنیا میں ہی بتا دیتا ہے۔

رات دن لوگ زیر زمیں چلے جاتے ہیں

کیا خبر تہ خاک تماشا کیا ہے

انسانوں کا ایک سمندر روزانہ موت کی وادی میں اتر رہا ہے اور ایک سمندر اٹھتا چلا آ رہا ہے۔ جو عدم سے وجود میں آرہے ہیں اور جو موت کی گھاٹی میں اتر رہے ہیں یہ کہاں سے آئے اور کہاں جا رہے ہیں، قرآن ان حقائق سے پردہ اٹھاتا ہے۔ وہاں کے نتائج کی دنیا میں خبر دیتا ہے کہ جس نے اللہ کی اطاعت کی، اس کے نبی علیہ الصلوٰۃ والسلام کا اتباع کیا اسے انعامات ملیں گے اور جس نے انکار کا راستہ اپنایا، بد عملی اور برائی کو شیوہ بنایا وہ عذابوں کو دیکھے گا۔ قرآن آخرت کے نتائج کی خوشخبری بھی دیتا ہے اور برے اعمال کے نتائج سے بھی ڈراتا ہے کہ ابھی دار دنیا میں ہو، ابھی وقت ہے، توبہ کر لو، اصلاح کر لو۔ لفظ انذار کا یہ مفہوم ہے۔ لیکن ترجمے میں ڈرانے والا ہی لکھا جاتا ہے۔ ڈر کی تو کئی اقسام ہیں۔ چور، ڈاکو، دہشت گرد کا بھی ڈر ہے۔ لیکن یہاں ڈر سے مراد اپنے اعمال بد کے نتائج کا ڈر ہے۔ انذار

سے مراد ہے کہ دنیا میں ہی برے اعمال کے برے نتائج سے آگاہ کر دینا۔ انذار بھی اللہ کا ایک احسان ہے اور بشیر ہونا بھی بڑا احسان ہے۔ قرآن کی یہ صفت ہے کہ وہ نیک اعمال کے اچھے نتائج کی دنیا میں بشارت دیتا ہے درست عقیدے، اچھے اعمال کے نیک انجام کی خوش خبری سناتا ہے۔ لیکن فَأَعْرَضَ أَكْثَرُهُمْ فَهُمْ لَا يَسْمَعُونَ ﴿۵۰﴾ سو اکثر لوگوں نے (اس سے) روگردانی کی پس وہ سنتے ہی نہیں۔

فرمایا، لوگوں کی اکثریت اعراض کرتی ہے۔ اعراض کہتے ہیں منہ پھیر لینے کو۔ لوگوں کی اکثریت سننا بھی گوارا نہیں کرتی، پروا ہی نہیں کرتی، منہ پھیر لیتی ہے تو سنے گی کیسے اور سمجھے گی کیا؟ لوگوں نے منہ پھیر لیا، دنیا میں مشغول ہو گئے اور بدبختی یہ کہ پھر اس پر فخر بھی کرنے لگے۔ کیسی عجیب بات ہے کہ اللہ کا کلام ہو، قرآن، محمد رسول اللہ صلی اللہ علیہ وسلم کی زبان حق ترجمان سے ادا ہو اور انسان نہ سنے! انسان تو اتنا کمزور ہے کہ کوئی چرواہا ماہیا گارہا ہو تو یہ سننے کی لذت پاتا ہے اس کی لئے سُر کی حلاوت محسوس کرتا ہے تو پھر اللہ کا کلام ہو اور بندہ نہ سنے بلکہ اس سے اعراض کرے!

وہ لوگ قرآن سے اعراض کیوں کرتے تھے؟ انہیں محض یہ اعتراض نہیں تھا کہ قرآن اُن کے بتوں کو غلط کہتا ہے۔ بات یہیں تک ہوتی تو وہ مان بھی لیتے لیکن قرآن نے تو ان کے نظریہ سے لے کر نظام حیات تک کو غلط قرار دے دیا۔ فرما دیا گیا، تمہارا معاشی نظام چونکہ سود پر استوار ہے اس لیے غلط ہے۔ تم کم تولتے ہو، یہ غلط ہے۔ تم دھوکے سے کسی کا مال لے لیتے ہو، یہ غلط ہے۔ تمہارا سیاسی نظام غلط ہے، تم ہیرا پھیری سے اقتدار میں آجاتے ہو۔ غریب اور مجبور لوگوں پر حکومت کرتے ہو۔ تمہارا عدالتی نظام کمزوروں کو سزا دیتا ہے طاقتوروں کو اعزاز بخشتا ہے، یہ غلط ہے۔

منکرین نے کہا، ہمارے پاس کیا بچا؟ سب کچھ تو اللہ کے کہنے پر کرنا ہوگا۔ ہم نہیں مانتے۔ قرآن نے تو ہمارے باپ دادا کے لیے کہہ دیا کہ جن کا خاتمہ کفر پر ہو وہ دوزخی ہیں تو ہم کیا مانیں۔ وہ لوگ جو ہماری جوتیوں میں بیٹھتے تھے انہیں ہم اپنے ساتھ بٹھائیں؟ یہ لوگ جو زمین پر سر رکھ کر سجدے کرتے ہیں انہیں اپنے برابر بٹھائیں؟ ہماری کیا عزت باقی بچی۔ اسلام نے تو ہمارا سارا نظام ہی تلیٹ کر دیا۔ حق کا انکار انہیں اس حد تک لے گیا کہ وہ نبی کریم صلی اللہ علیہ وسلم سے کہنے لگے: وَقَالُوا قُلُوبُنَا فِيْ اَكِنَّةٍ فَهَاتَا تَدْعُونَا اِلَيْهِ۔۔۔ اور کہتے ہیں جس بات کی طرف آپ ہم کو بلا تے ہیں ہمارے دل اس سے پردوں میں ہیں۔ یعنی ہمارے دل آپ کی بات نہیں مانتے۔ ہم یہ جرات نہیں کر سکتے کہ اپنے باپ دادا کو دوزخی مانیں یا اپنے نظام حیات کو چھوڑ دیں۔ اپنا معاشی نظام بھی چھوڑ دیں، معاشرت اور عدالت سب کچھ ہی بدل ڈالیں۔

غور کا مقام ہے کہ کیا آج بھی یہی کچھ نہیں کر رہے؟ وہ تو کلمہ نہیں پڑھتے تھے ہم کلمہ پڑھ کر یہ کر رہے ہیں۔
 ہمارا معاشی نظام سودی ہے، تعلیمی نظام غلامانہ ہے۔ عدالتی نظام غیر مسلموں کا دیا ہوا ہے، معاشرت غیر اسلامی ہے۔
 پھر خود کو مسلمان بھی سمجھا جاتا ہے۔

وَفِي آذَانِنَا وَقْرٌ وَمِنْ بَيْنِنَا وَبَيْنِكَ حِجَابٌ فَاعْمَلْ إِنَّنَا عَمَلُونَ ﴿٥﴾ اور ہمارے کانوں میں

بوجھ (بہرا پن) ہے اور ہمارے درمیان اور آپ کے درمیان پردہ ہے سو آپ اپنا کام ہم اپنا کام کرتے ہیں۔
 حضور اکرم صلی اللہ علیہ وسلم تو دلیل سے ارشاد فرماتے۔ ان کے پاس کوئی دلیل نہیں تھی۔ جہاں دلیل ختم ہو
 جائے باقی وہاں جھگڑا رہ جاتا ہے تو وہ جھگڑتے ہوئے انکار کرنے لگے ہمارے کان آپ کی باتوں سے بہرے ہیں۔
 سوچنے کی بات ہے کہ وہ تو کافر تھے اس لیے ایسا کہہ رہے تھے۔ اللہ ہم پر رحم فرمائے، کیا ہم حضور صلی اللہ علیہ وسلم
 کے ارشادات کو واقعتاً سن رہے ہیں؟ یہ ارشادات پاک ہمارے دلوں میں اتر رہے ہیں؟ کیا ہمارے انداز زندگی،
 انداز حکمرانی، نظام معیشت، طریقہ انصاف، نظام تعلیم وہ تقاضے پورے کر رہے ہیں جو حضور صلی اللہ علیہ وسلم نے بیان
 فرمائے ہیں۔ بے شک نہ سنا بھی جرم ہے اور کفر ہے لیکن سن کر نہ ماننا، منہ پھیر لینا، اہمیت نہ دینا کیا ہے؟ منافقت ہے۔

اور منافقت کا انجام کہاں ہے؟ ارشاد باری ہے: فِي الدَّرَكِ الْأَسْفَلِ مِنَ النَّارِ (النساء: 145)
 منافق جہنم میں کافروں سے بھی نیچے ہوگا۔ اللہ ہم پر رحم فرمائے۔

کافروں نے کہا، ہمارے اور آپ کے درمیان پردہ حائل ہے۔ آپ ایک طرف ہیں، ہم دوسری طرف
 ہیں۔ آپ اپنا نظام حیات بتاتے ہیں، ہمارے پاس اپنا نظام حیات ہے۔ آپ اپنے پروردگار کا تعارف کراتے ہیں،
 ہمارے پاس اپنے بت ہیں۔ آپ اپنا طرز عبادت بتاتے ہیں ہمارے پاس باپ دادا سے طرز عبادت چلا آ رہا ہے۔
 آپ ایک طرز معیشت بتاتے ہیں ہمارے پاس باپ دادا سے معیشت کا نظام چلا آ رہا ہے۔ آپ کے پاس اپنا سیاسی
 نظام ہے، ہمارے پاس اپنا ہے۔ ہمارے پاس تعلیم خاص لوگوں کے لیے ہے، آپ تعلیم عام کر رہے ہیں۔ ہم اپنا
 نظام نہیں چھوڑ سکتے لہذا آپ ایک طرف، ہم دوسری طرف۔ آپ اپنا کام کریں جسے آپ صحیح سمجھتے ہیں اور ہم وہ کر
 رہے ہیں جسے ہم صحیح سمجھ رہے ہیں۔

حضور صلی اللہ علیہ وسلم سے خطاب ہوتا ہے: قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أُمَّةٍ إِلَهُكُمْ إِلَهُ
 وَاحِدٌ فَاسْتَقِيمُوا إِلَيْهِ وَاسْتَغْفِرُوا لَهُ ۗ وَوَيْلٌ لِّلْمُشْرِكِينَ ﴿٦﴾ فرمادیجئے بے شک میں بھی تمہاری طرح
 آدمی ہوں (ہاں) مجھ پر وحی آتی ہے کہ تمہارا معبود، معبود واحد ہے سو اس کی طرف سیدھے رہو اور اس سے بخشش چاہو
 اور شرک کرنے والوں کے لیے بڑی خرابی ہے۔

آپ فرمادیجیے کہ میں تمہاری ہی طرح کا انسان ہو۔ کوئی دوسری مخلوق نہیں۔ میری ساری ضروریات وہی ہیں جو تمہاری ہیں۔ موسموں کی گرمی، سردی مجھے بھی متاثر کرتی ہے۔ میرے بھی والدین، بزرگوار بیوی بچے ہیں۔ عزیز رشتہ، سسرال، خاندان، قبیلہ ہے۔ میرے سارے معاملات تمہاری طرح ہیں پھر کیا وجہ ہے کہ تم اسلام قبول نہیں کر سکتے؟ ہم سب بنی آدم ہیں لیکن میرے اور تمہارے میں ایک فرق ہے۔ وہ یہ کہ مجھ پر اللہ کی وحی آتی ہے۔ مجھے میرا خالق راستہ سمجھاتا ہے۔ تم نے راستہ آباء و اجداد سے لیا ہے۔ تم نے راستہ بھٹکے ہوئے لوگوں سے لیا ہے۔ مجھ پر اللہ رب العالمین کی طرف سے وحی نازل ہوتی ہے۔ میری بھی ساری ضرورتیں انسانی ہیں اور میں بڑے مزے سے اسلام کے احکام کے مطابق عمل کر رہا ہوں۔ تم بھی انسانی ضرورتیں رکھتے ہو تو تم کیوں اسلام پر عمل نہیں کر سکتے؟

حضور صلی اللہ علیہ وسلم کی بشریت بے مثال ہے:

یقیناً حضور اکرم صلی اللہ علیہ وسلم بشر ہیں۔ حضور صلی اللہ علیہ وسلم کو بشر نہ سمجھنا قرآن کا انکار ہے، حضور صلی اللہ علیہ وسلم کے ارشاد کا انکار ہے۔ بشریت رسول اللہ صلی اللہ علیہ وسلم کا انکار نبوت کا انکار ہے کیونکہ کوئی فرشتہ نبی نہیں بنا۔ تمام انبیاء بشر ہی تھے۔ فرق یہ ہے کہ آپ صلی اللہ علیہ وسلم کمال بشریت ہیں، انتہائے بشریت ہیں۔ حضور صلی اللہ علیہ وسلم کی بشریت مثالی ہے۔ شب معراج آپ صلی اللہ علیہ وسلم وجودِ عالی سمیت جہاں تک رب نے چاہا، ان بلندیوں تک تشریف لے گئے اور ملائکہ کے سردار سدرة المنتہی پر رک گئے۔ وجودِ عالی کی بشریت وہاں سے آگے تھی جہاں ملائکہ کے پر جلتے تھے۔

یہ نہ سمجھا جائے کہ میں بشر ہوں اور حضور صلی اللہ علیہ وسلم بھی بشر ہیں۔ نہیں۔ ہم بنی آدم میں سے ہیں لیکن ہم حضور صلی اللہ علیہ وسلم کی بشریت مظہرہ کے سامنے خاک بھی نہیں۔ ہم میں اتنی ہی انسانیت ہے جتنا ہم حضور صلی اللہ علیہ وسلم کا اتباع کرتے ہیں۔ جب ہم عقیدہ و عمل میں حضور صلی اللہ علیہ وسلم کے راستے سے ہٹ جائیں تو ہم حیوانوں سے بھی نیچے گر جاتے ہیں۔ ارشادِ باری ہے: **ثُمَّ رَدَدْنَاهُ أَسْفَلَ سَافِلِينَ (الہین: 5)**

اس طرح ہم نے بشریت کی توہین کر دی۔ جو بشر ہونے کا انکار کرتے ہیں وہ اپنی بشریت پر قیاس کر کے ایسا کہتے ہیں۔ آپ صلی اللہ علیہ وسلم نے فرمایا، میں ایسا بشر ہوں کہ اللہ مجھ سے باتیں کرتا ہے، مجھ پر اپنی وحی بھیجتا ہے۔ اللہ کا کلام مجھے بتاتا ہے کہ تمہارا معبود وہ واحد و لا شریک ہے لہذا لوگو! تک سیدھے ہو جاؤ۔ ساری امیدیں اسی واحد و لا شریک سے منسلک کر لو، ساری تمنائیں اس کی بارگاہ میں ڈھیر کر دو اور اسی سے بخشش چاہو۔ تم بہت غلطیاں کرتے رہتے ہو۔ جو جان بوجھ کر کرتے ہو وہ تو الگ ہیں اور جو انجانے میں ہو جاتی ہیں وہ بھی بے شمار ہیں لہذا ہمیشہ

استغفار کرتے رہو، بخشش طلب کرتے رہو۔

دوسری طرف والوں کے لیے بڑی تباہی ہے۔ شرک کرنے والوں کے لیے بڑی خرابی ہے۔ مشرکوں کے لیے بربادی ہے۔ یہ وہ لوگ ہیں۔ فرمایا: الَّذِينَ لَا يُؤْتُونَ الزَّكَاةَ وَهُمْ بِالْآخِرَةِ هُمْ كَافِرُونَ ﴿٧﴾ جو زکوٰۃ ادا نہیں کرتے اور آخرت کا بھی انکار کرتے ہیں۔

ایک سوال:

یہاں ایک سوال پیدا ہوتا ہے کہ اعمال، فرائض واجبات سنن، نوافل تب ہوتے ہیں جب کوئی ایمان لے آئے۔ کافر پر تو صلوة فرض ہے نہ روزہ نہ ہی زکوٰۃ۔ وہ پہلے ایمان تو لائے۔ ایمان کے بعد اس پر فرائض عائد ہوتے ہیں لیکن یہاں کہا گیا کہ تباہ ہو گئے مشرک کہ زکوٰۃ نہیں دیتے۔

جواب یہ ہے کہ یہاں زکوٰۃ سے مراد ان کا معاشی نظام ہے۔ ان کا معاشی نظام غریب پرور نہیں ہے، غریبوں کو لوٹنے والا ہے، سودی ہے جو غریب سے چھینتا ہے اور امیر کو امیر تر بناتا ہے۔

میرا خیال ہے یہ معنی آتا تو ہم سب کو ہے ہم لوگوں کو اس لیے نہیں بتاتے کہ حکومت ناراض ہوگی۔ یاد رہے! جو چیز شریعت نے حرام کی ہے، اسے کوئی حکومت حلال نہیں کر سکتی۔ حرام، حرام ہے۔ کئی برس پہلے جب ہماری عدالتوں نے سود اور سودی نظام کو حرام قرار دیا، شریعت کورٹ نے اسے حرام قرار دیا اس وقت کے حکمران اسے سپریم کورٹ لے گئے۔ آج تک اس کی سماعت نہیں ہو سکی۔

یہاں اسی نظام کی بات ہو رہی ہے کہ یہ لوگ مال کو جائز طریقے سے نہ حاصل کرتے ہیں اور نہ ہی جائز جگہ پر خرچ کرتے ہیں۔ زکوٰۃ کا معنی ہے پاکیزگی۔ زکوٰۃ، مال کا میل ہے میل نکل جائے تو مال پاک ہو جاتا ہے لیکن وطن عزیز میں یہ میل کھانے والے بہت پیدا ہو گئے ہیں۔ رمضان میں ٹی وی پر اشتہارات کی بھرمار ہوتی ہے۔ سب کہتے ہیں، یہ میل ہمیں دو، ہم ہسپتال بنا رہے ہیں۔ زکوٰۃ تو غریبوں کے لیے ہے۔ ان کے لیے ہے جن کے پاس کھانے کو کچھ نہیں۔ جو ضرورت مند مستحق ہیں۔ ہسپتال بنانا کار خیر ہے۔ یہ بھلائی کا کام کرو تو اپنی جیب سے کرو۔ اگر تمہارے پاس اتنا سرمایہ نہیں تو دیگر امراء کو شامل کر لو، غریبوں سے نوالہ نہ چھینو۔ اللہ کریم جانیں اور یہ لوگ جانیں کہ کس طرح حساب دیں گے۔ بہر حال جو کچھ ہو رہا ہے، صحیح نہیں ہو رہا۔

اس آیت میں یہی بتایا جا رہا ہے کہ مشرک مالیاتی نظام کو انصاف سے نہیں چلاتے۔ غذا ایک ایسی چیز ہے جو سارے کردار کو متاثر کرتی ہے۔ یہود کی جو نسلیں تباہ ہوئیں ان کے بارے اللہ کریم فرماتے ہیں: سَمْعُونَ

لَلْكَذِبِ أَكْثَرُونَ لِلسَّخَةِ (المائدہ: 42) ایہ پر عذاب کا سبب یہ دو بنیادی چیزیں تھیں۔ جھوٹ سنا اور حرام کھانا۔ بتایا جا رہا ہے کہ ان کا معاشی نظام نا انصافی پر مبنی ہے۔ وجہ بھی بتائی جا رہی ہے کہ یہ ظلم اس لیے کرتے ہیں، نا انصافی اس لیے کرتے ہیں کہ انہیں آخرت کا یقین نہیں ہے۔

اپنا جائزہ لیجیے:

قرآن حکیم ہر ایک سے مخاطب ہے۔ دوسروں کے واقعات سنانے کا مقصد یہی ہے کہ مسلمان، قرآن پڑھ کر اپنا جائزہ لیں۔ اس آیت کی روشنی میں ہمیں دیکھنا یہ ہے کہ ہم تو جھوٹ نہیں سن رہے، حرام تو نہیں کھا رہے؟ سارا دن سوشل میڈیا، پرنٹ میڈیا، الیکٹرانک میڈیا کیا سچ ہی کہتا ہے، حق ہی نشر کرتا ہے؟ کہیں ان پر جھوٹ تو نشر نہیں ہو رہا، کہیں ہم جھوٹ تو نہیں سن رہے؟

عام آدمی اگر نظام نہیں بدل سکتا تو اس نظام کا حصہ نہ بنے اپنے آپ کو تو جھوٹ اور حرام سے بچا سکتا ہے۔ میڈیا کے جھوٹ سننے سے بچو۔ سود نہ لو، سود پر قرضہ نہ لو، اپنے مال کو حرام سے بچاؤ۔ جتنا ممکن ہے عذاب لانے والے امور سے دور رہو۔ حرام کھانے والا بدکار ہو جاتا ہے، بدکاری آخرت کے انکار کا سبب بن جاتی ہے۔ آخرت کا انکار ہمیشہ ہمیشہ کے لیے دوزخ میں داخل کر دیتا ہے۔

اسی دنیا میں بسنے والے کچھ لوگ وہ بھی ہیں: إِنَّ الَّذِينَ آمَنُوا وَعَمِلُوا الصَّالِحَاتِ لَهُمْ أَجْرٌ غَيْرُ مَمْنُونٍ ﴿۵﴾ جو لوگ ایمان لائے اور نیک کام کیے بلاشبہ ان کے لیے کبھی ختم نہ ہونے والا صلہ ہے۔ بتایا جا رہا ہے کہ اس کائنات میں وہ بھی بستے ہیں جن کا ایمان کھرا اور سچا ہے۔ جن کا کردار صالح ہے۔ وہ ایک اللہ کی عبادت کرتے ہیں، حلال حرام میں تمیز رکھتے ہیں۔ اپنی زندگی اللہ کے دین کے مطابق گزارتے ہیں۔ ایسے لوگوں کے لیے، ان کا اجر و ثواب لامتناہی ہے۔ کبھی ختم ہی نہ ہونے والا ہے۔ دنیا کے بحرِ ظلمات میں سے جو اپنا دامن بچا کر نکلیں گے ان پر جو انعامات ہوں گے ان کی کوئی انتہا نہیں، کوئی حد نہیں ہے۔ ان پر اللہ کے انعامات بڑھتے ہی جائیں گے، کم نہیں ہوں گے۔ زندگی کو بھی دوام نصیب ہوگا اور انعامات بھی کبھی ختم نہ ہوں گے۔

سورة حم السجده ركوع 2 آيات 9 تا 18

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

قُلْ أَيْنَكُمْ لَتَكْفُرُونَ بِالَّذِي خَلَقَ الْأَرْضَ فِي يَوْمَيْنِ وَتَجْعَلُونَ لَهُ
 أَنْدَادًا ۗ ذَلِكَ رَبُّ الْعَالَمِينَ ⑨ وَجَعَلَ فِيهَا رَوَاسِيَ مِنْ فَوْقِهَا وَبَرَكَ
 فِيهَا وَقَدَّرَ فِيهَا أَقْوَامَهَا فِي أَرْبَعَةِ أَيَّامٍ ۗ سَوَاءً لِّلسَّائِلِينَ ⑩ ثُمَّ اسْتَوَى
 إِلَى السَّمَاءِ وَهِيَ دُخَانٌ فَقَالَ لَهَا وَلِلْأَرْضِ ائْتِيَا طَوْعًا أَوْ كَرْهًا ۗ
 قَالَتَا أَتَيْنَا طَائِعِينَ ⑪ فَقَضَاهُنَّ سَبْعَ سَمَوَاتٍ فِي يَوْمَيْنِ وَأَوْحَى فِي كُلِّ
 سَمَاءٍ أَمْرَهَا ۗ وَزَيَّنَّا السَّمَاءَ الدُّنْيَا بِمَصَابِيحَ ۗ وَحِفْظًا ۗ ذَلِكَ تَقْدِيرُ
 الْعَزِيزِ الْعَلِيمِ ⑫ فَإِنْ أَعْرَضُوا فَقُلْ أَنْذَرْتُكُمْ ضِعْفَةَ مِثْلِ ضِعْفَةِ عَادٍ
 وَثَمُودَ ⑬ إِذْ جَاءَتْهُمْ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ إِلَّا تَعْبُدُوا
 إِلَّا اللَّهَ ۗ قَالُوا لَوْ شَاءَ رَبُّنَا لَأَنْزَلَ مَلَكًا مِّنَّا فَأَمَّا عَادُ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ
 مِنَّا قُوَّةً ۗ أَوَلَمْ يَرَوْا أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً ۗ وَكَانُوا
 بِآيَاتِنَا يَجْحَدُونَ ⑭ فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ مَّحْسَبَاتٍ
 لِّنُنذِرَهُمْ عَذَابِ الْآخِرَةِ فِي الْحَيَاةِ الدُّنْيَا ۗ وَالْعَذَابُ الْآخِرَةُ أَخْزَى
 وَهُمْ لَا يُنصَرُونَ ⑮ وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَبْيَ عَلَى الْهُدَى
 فَأَخَذْتَهُمْ ضِعْفَةَ الْعَذَابِ الْهُونِ بِمَا كَانُوا يَكْسِبُونَ ⑯ وَنَجَّيْنَا الَّذِينَ
 آمَنُوا وَكَانُوا يَتَّقُونَ ⑰

فرمائیے کہ کیا تم اس (ہستی) سے انکار کرتے ہو جس نے دودن میں زمین کو پیدا فرمایا اور تم اس کے شریک ٹھہراتے ہو وہی تو سارے جہانوں کا پروردگار ہے ﴿۹﴾

اُس نے اس (زمین) میں، اس کے اوپر پہاڑ بنا دیے اور اس میں برکت رکھی اور چار دنوں میں اس میں، اس کا سب سامان معیشت مقرر فرمایا، تمام طلب گاروں کے لیے یکساں ﴿۱۰﴾ پھر آسمان کی طرف توجہ فرمائی اور وہ دھواں سا تھا تو اس نے اس سے اور زمین سے فرمایا کہ دونوں خوشی سے آویاز بردستی سے دونوں نے عرض کیا ہم خوشی سے حاضر ہیں ﴿۱۱﴾ سو دو روز میں اس کے سات آسمان بنا دیے اور ہر آسمان میں اس کے کام کا حکم ارسال فرما دیا اور ہم نے قریب والے آسمان کو چراغوں سے سجا دیا اور محفوظ فرمایا یہ غالب علم والے کے مقررہ اندازے ہیں ﴿۱۲﴾ پھر اگر یہ منہ پھیر لیں تو فرما دیجیے میں نے تم کو ایسی چنگھاڑ (عذاب) سے ڈرایا جیسے عاد اور ثمود پر چنگھاڑ (عذاب) تھی ﴿۱۳﴾ جب ان کے پاس ان کے آگے اور پیچھے سے پیغمبر آئے کہ اللہ کے سوا کسی کی عبادت نہ کرو (تو) کہنے لگے کہ اگر ہمارے پروردگار چاہتے تو ضرور فرشتے اتار دیتے سو جو آپ دے کر بھیجے گئے ہو ہم اس کو نہیں مانتے ﴿۱۴﴾ پھر جو عاد تھے سو وہ زمین (دنیا) میں ناحق تکبر کرنے لگے اور کہنے لگے ہم سے بڑھ کر کون طاقت والا ہے؟ کیا انہیں یہ نظر نہیں آیا کہ اللہ جس نے ان کو پیدا فرمایا وہ ان سے قوت میں بہت زیادہ ہے اور وہ ہماری آیتوں کا (ضد سے) انکار کرتے رہے ﴿۱۵﴾ سو ہم نے ان پر نحوست کے دنوں میں بہت زور کی ہوا چلائی تاکہ ہم ان کو دنیا کی زندگی میں ذلت کے عذاب کا مزہ چکھادیں اور آخرت کا عذاب تو بہت ہی ذلیل کرنے والا ہے اور ان کی مدد بھی نہ کی جائے گی ﴿۱۶﴾ اور جو ثمود تھے تو ان کو ہم نے سیدھا راستہ بتایا سو انہوں نے ہدایت کے مقابلے میں اندھا رہنے (گمراہی) کو پسند کیا تو ان کی بدکرداریوں کی سزا میں ان کو کڑک کے ذلت والے عذاب نے آ پکڑا ﴿۱۷﴾ اور جو ایمان لائے اور پرہیزگاری کرتے رہے ہم نے ان کو بچا لیا ﴿۱۸﴾

تفسیر و معارف

خالق، صرف ذات باری ہے۔ تخلیق نام ہے عدم سے وجود بخشنے کا۔ جسے عدم سے وجود عطا کیا جائے وہ مخلوق ہے اور جو عطا کرے وہ خالق! خالق وہ واحد ولا شریک ہستی ہے کہ عدم تھا، کچھ تھا ہی نہیں، کچھ بھی نہیں تھا تو اس نے پیدا کر دیا۔ اس عظیم خالق و مالک کی عظمت کا انکار کرنے والوں کو دعوتِ فکر دی جا رہی ہے، ان کے شعور کو جھنجھوڑا جا رہا ہے کہ کیا تم اس ذات کی عظمت کا انکار کرتے ہو جس نے اس کائنات کو اور اس میں رہنے والی مخلوق کو پیدا کیا۔ انہیں رزق پہنچاتا ہے۔ فرمایا: قُلْ اَيْنٰكُمْ لَتَكْفُرُوْنَ بِالَّذِي خَلَقَ الْاَرْضَ فِيْ يَوْمَيْنِ وَ تَجْعَلُوْنَ لَهٗ اَنْدَادًا ذٰلِكَ رَبُّ الْعٰلَمِيْنَ ﴿۹﴾ فرمائیے کہ کیا تم اس (ہستی) سے انکار کرتے ہو جس نے دو دن میں زمین کو پیدا فرمایا اور تم اس کے شریک ٹھہراتے ہو۔ وہی تو سارے جہانوں کا پروردگار ہے۔

وہ خالق ہے، قادر ہے، وہ آن واحد میں تخلیق کر سکتا ہے۔ وہ چاہتا تو ایک آن میں ساری کائنات تخلیق ہو جاتی لیکن خود ذات باری، رب العالمین نے ہر کام میں ترتیب رکھی ہے۔ ہر کام کا ایک وقت رکھا ہے۔ ہم پریشان ہو جاتے ہیں، گھبرا جاتے ہیں کہ فلاں کام کرنا تھا، اتنے دن ہو گئے نہیں ہوا۔ خالق کائنات نے ایسا نظام ترتیب دیا ہے جس میں ایک سبب سے دوسرا سبب پیدا ہوتا ہے، اس سے اگلا اور اسی طرح کسی سبب کے ذریعے نتیجہ پیدا ہوتا ہے۔ اللہ نے جب زمینوں کی تخلیق فرمائی تو دو دن لگا دیے تاکہ اہل ارض کو پتا ہو کہ چیزیں، اسباب کے نتائج میں، اپنے وقت پر پیدا ہوتی ہیں۔ یہ اس کا قانون ہے۔ اس نے ان دونوں میں ہر ذرے میں تخلیق کا عنصر رکھا۔ غذا، دوا، ضرورت کی ہر چیز پیدا فرمائی۔ چھوٹی سے چھوٹی مخلوق سے لے کر بڑی سے بڑی تک سب کا رزق تقسیم کر کے طے کر دیا۔ ہر کوئی اپنے حصے کا ہی کھا رہا ہے۔ یہ اس کا کمال ہے کہ غلے کا جو دانہ پہلے انسان کا حصہ تھا، وہی اس نے کھایا، دوسرے کا نہیں کھا سکتا۔ اور جو اس کا نصیب تھا اسے چھوڑ کر نہیں گیا۔ اگر مرنے والے اپنے حصے سے تھوڑا تھوڑا چھوڑ جاتے تو زمین پر صرف غلہ ہی غلہ ہوتا اور کچھ نہ ہوتا۔ اور اگر دوسروں کا کھا جاتے تو لوگ بھوکوں مر جاتے۔ ان دو دنوں میں زمین کو کس قدر خزانوں سے بھر دیا۔ وہی خطہ زمین ہے، اسی سے سب کو پال رہا ہے۔ وہ دو دن کتنے طویل تھے یہ وہی جانتا ہے۔

سو چوتو سہی! وہ کتنی عظیم ذات ہے، کتنی قدرتِ کاملہ کی مالک ہے۔ تمام علوم اس کے ذاتی ہیں۔ ہر شے اس کے سامنے حاضر ہے اور تم اس کے لیے شریک مانتے ہو، تم سمجھتے ہو اس کی عظمت میں کوئی شریک ہے؟ تم خیال کرتے ہو کہ فلاں بت کو پکارو گے، فلاں حاکم کو مدد کے لیے بلاؤ گے، کیسے جاہل ہو؟ یہ سب اس کی مخلوق ہیں، سب محتاج

ہیں۔ محتاج محتاجوں کو کچھ نہیں دیا کرتے۔ گداگر گداگروں کو کچھ نہیں دیتے۔ مانگنے والا دوسرے مانگنے والے کو ذرہ بھی نہیں دیتا۔ مانگنے والا محتاج ہوتا ہے۔ دینے والے کے اپنی ذاتی خزانے ہوتے ہیں۔ اللہ کی ساری مخلوق اس سے لیتی ہے۔ اس کی بارگاہ کی محتاج ہے۔ پھر تم کس طرح بتوں کو اس کا شریک بناتے ہو؟ اللہ کی مخلوق میں بھی بے حس و بے جان ایک پتھر ہے۔ جسے تم تراشتے رہتے ہو، اس پر شیشے چلاتے ہو، وہ تمہارا ہاتھ نہیں روکتا، کچھ نہیں کہتا، تمہارا کچھ نہیں بگاڑتا۔ تم اس کو غسل خانے میں لگا دو یا تو فریاد نہیں کرتا اور مسجد کی دیوار میں چُن دو تو شتاباش نہیں دیتا۔ اسے کوئی شکوہ ہے نہ شعور۔ وہ تو تمہارے استعمال کے لیے ہے۔ تم کیسے ہو کہ اس کی پوجا کرتے ہو؟ تمہیں تو اللہ نے انسانی شعور دیا تھا، تم نے یہ کیا کیا؟

توازن بقا کا سبب ہے:

فرمایا: **وَجَعَلَ فِيهَا رَوَاسِيَ مِنْ فَوْقِهَا وَبَرَكَ فِيهَا وَقَدَّرَ فِيهَا أَقْوَامَهَا فِي أَرْبَعَةِ أَيَّامٍ ۗ سَوَاءً لِّلنَّاسِ يَلِينُ ۝۱۰** اس نے اس (زمین) میں اس کے اوپر پہاڑ بنا دیے اور اس میں برکت رکھی اور چار دنوں میں اس میں، اس کا سب سامانِ معیشت مقرر فرمایا، تمام طلب گاروں کے لیے یکساں۔

اس نے زمین کو متوازن رکھنے کے لیے اس میں بڑے بڑے پہاڑ رکھ دیے کہ یہ لرزتی یا جھولتی نہ رہے۔ لوگ لڑھکتے نہ رہیں اس نے یہ توازن اس لیے رکھا کہ اس پر مخلوق کے لیے جینا مشکل نہ ہو، آسان ہو۔ قدرت کا یہ اصول بقا کا سبب ہے، آرام اور سکون کا سبب ہے۔ کوئی ہمالہ پہاڑ کو یہاں سے اٹھا کر برطانیہ میں رکھ دے تو زمین کا وہ توازن نہ رہے جو آج ہے۔ جہاں جتنی ضرورت تھی اللہ نے اسے وہاں رکھ دیا۔ کرۂ ارض بیضوی ہے لیکن اس کے ہر گوشے پر لوگ آرام سے رہتے ہیں۔ سب کے لیے ہموار ہے۔ کون اسے اس طرح، اس حال میں رکھتا ہے۔ وہی واحد و لا شریک، خالق و مالک۔ اسی زمین میں اللہ نے ساری مخلوق کی تمام مادی ضروریات پوری کرنے کا خزانہ سمودیا لیکن زمین کھود ڈالیں، کما کی ایک ڈلی (شاخ) نہیں ملتی، ایک چھلی نہیں نکلتی۔ اس نے اس رزق کو حاصل کرنے کے قاعدے اور ایک ترتیب رکھی ہے۔ جب اس کے بتائے ہوئے قاعدے استعمال کرتے ہیں تو یہی زمین ہر چیز اپنے وقت پر تیار کر کے بہم پہنچا دیتی ہے۔ زمین میں یہ قوت کس نے رکھی، کون ہے وہ؟

ایک چشم دید واقعہ:

اپنی زمینوں پر ہم نے کنواں کھدوایا۔ ڈیڑھ پونے دو سو فٹ اسے گہرا کھودا گیا۔ بارود سے چٹانیں کاٹی گئیں۔ جب ہم توے اور سو فٹ کے درمیان تھے تو بلاسٹ کے ساتھ ایک گیند نما پتھر نکلا۔ اسے ٹھوکر لگا کر توڑا، دو

حصے ہو گیا۔ درمیان میں ایک خلا تھا، اس میں ایک تلی تھی۔ حیرت ہوئی کہ وہ زندہ تھی، اس غذا کہاں سے مل رہی تھی وہ، ہوا کہاں سے لے رہی تھی؟ یہ میرا چشم دید واقعہ ہے کہ اس کا رزق اتنی چٹانوں کے اندر اس تک اس پتھر کے گولے میں پہنچ رہا تھا۔

اللہ نے زمین میں ہر چیز کا حصہ مقرر کر دیا ہے۔ اس میں تمام قوتیں سب کے لیے ایک اندازے سے متعین کر دی ہیں۔ غذا، دوا، دھوپ، ہوا، بارش کا نظام مقرر ہے۔ انسانوں کے لیے دولت، حکومت، اقتدار، امیری غریبی سب طے ہو چکا ہے۔ کس کو کیا ملنا ہے، یہ مقرر کر دیا گیا ہے۔ انسان کا سکون اس میں ہے کہ وہ اللہ کے بنائے ہوئے قاعدے کے مطابق اپنا حصہ حاصل کرے۔ ایسا کرے گا تو خوشحال ہوگا۔ اللہ کے پاس واپس جائے گا تو انعام سے نوازا جائے گا۔ دوسروں سے چھیننے کی کوشش کرے گا تو اللہ کے ضابطے توڑنے کا مرتکب ہوگا۔ قانون توڑنے والا اس دنیا میں مفرور ہوتا ہے۔ قبر میں جانے تک مفرور ہی رہتا ہے۔ دنیوی قانون توڑنے والوں کی زندگی بھی بڑی ابتر ہوتی ہے۔ ٹھکانہ میسر نہ کھانا پینا۔ کسی سے ملنا خطرے سے خالی نہیں۔ ہر وقت خطرہ منڈلاتا رہتا ہے۔ فرمایا گیا کہ اللہ کی نعمتیں جائز اور حلال وسائل سے ملتی ہیں جو ان وسائل سے تجاوز کرے گا وہ قانون توڑے گا۔ پھر اس کی زندگی ایک مفرور کی زندگی ہوگی۔ ڈرتے، بھاگتے، دم توڑ جائے گا، آگے پہنچے گا تو گرفتار ہو جائے گا۔ زندگی کی فرصت میں اس پر غور کر لینا چاہئے۔

تخلیق کائنات کی ترتیب بتائی جا رہی ہے کہ پہلے دو دن میں زمین کا مادہ بنایا پھر آسمان کا مادہ بنایا، پھر زمین کی موجودہ صورت مکمل کی۔ اس پر پہاڑ، سمندر، دریا، خشکی سب تخلیقات کو اندازے سے بنایا۔ پھر آسمانوں کو مکمل فرمایا۔

اس آئیہ مبارکہ میں زمین کے مکمل ہونے کا ذکر ہے کہ تخلیق زمین میں دو دن لگا کر پھر اس میں دیگر نعمتیں پیدا کرنے میں مزید دو دن لگائے اور چار دنوں میں انہیں مکمل فرمادیا۔ ہر مخلوق کی ضرورت، اس کی صحت کا اہتمام۔ عمر وغیرہ کے سارے فیصلے کر دیے۔ یہ اتنا باریک کام تھا جو صرف قدرت باری ہی کر سکتی ہے۔

یہود مدینہ نے نبی کریم علیہ الصلوٰۃ والسلام پر یہ سوال کیا کہ زمین و آسمان کیسے بنے؟ پہلے کیا بنا؟ پھر ان کی ترتیب کیا ہے؟ اس کا جواب یہ آیات دے رہی ہیں اور اللہ کریم فرما رہے ہیں کہ پوچھنے والوں کے لیے یہ جواب کافی ہے۔ پوچھنے والو! تم خالق کے مقابلے میں بتوں کو پوجتے ہو اور پوچھتے ہو کہ تخلیق کیا ہے اور اس کی ترتیب کیا ہے؟ ان آیات میں جو کچھ فرمادیا گیا، پوچھنے والوں کے لیے یہ جواب یکساں ہے انسان اگر یہی سوچ لے کہ اس کے رزق، عمر، بیماری، صحت کے فیصلے تو پہلے ہو چکے۔ وہ خود دنیا میں کتنی صدیوں بعد آیا۔ سمجھ لے کہ رزق حلال پر میں قناعت کر لوں تو

بہتر ہے کیونکہ دوسروں سے چھین کر میں اپنے مقدر سے زیادہ نہیں کھا سکتا۔ میرے نصیب میں وہی ہوگا جو ازل میں لکھ دیا گیا تھا۔ لوگوں سے چھین کر جو حاصل کروں گا تو بالآخر وہ سب یہیں چھوڑ کر جانا ہوگا۔ مر جاؤں گا تو اس ناجائز ذریعہ سے حاصل کرنے کا جواب مجھے ہی دینا ہوگا۔ بندہ یہ سوچ لے کہ میرا نصیب تو ازل میں طے ہو گیا تھا پھر وہ حلال پر قناعت کرے تو دنیا اس کے لیے جنت بن جائے۔ اور آخرت میں اللہ کا انعام پائے۔

اللہ کی ساری مخلوق اپنی حیثیت میں اللہ سے ہمکلام ہوتی ہے:

فرمایا: ثُمَّ اسْتَوَىٰ اِلَى السَّمَآءِ وَهِيَ دُخَانٌ فَقَالَ لَهَا وَلِلْاَرْضِ ائْتِيَا طَوْعًا اَوْ كَرْهًا

قَالَتَا اٰتَيْنَا طَاۤءِعِيْنَ ﴿۱۱﴾ پھر آسمان کی طرف توجہ فرمائی اور وہ دھواں سا تھا تو اس نے اس سے اور زمین سے فرمایا کہ دونوں خوشی سے آؤ یا زبردستی سے۔ دونوں نے عرض کیا ہم خوشی سے حاضر ہیں۔

زمین کو پھیلا کر، بنا کر، اس میں ساری قوتیں رکھ کر، اس کے سارے فیصلے کر کے پھر اللہ کریم آسمانوں کی طرف متوجہ ہوئے۔ آسمان اس وقت زمین کے گردا گرد دھواں سا تھا جو زمین کے گرد پھر رہا تھا۔ اللہ کریم نے اس دھوئیں اور زمین دونوں سے فرمایا کہ تم میں میرا حکم نافذ ہوگا۔ تم خوشی سے قبول کر لو اور اگر ناپسند کرو تب بھی میرا حکم تم میں نافذ ہوگا۔ یہاں بعض حضرات نے لکھا ہے کہ زمین و آسمان کے یہ سوال جواب زبان حال سے ہوئے۔ وہ یہ بھول رہے ہیں کہ یہ سوال جواب اسی خالق کائنات سے ہوئے جس کی بارگاہ میں ہوا بھی بات کرتی ہے، آگ بھی بات کرتی ہے، سنتی ہے۔ پتھر اور درخت حیوان اور انسان سب ہی بات کرتے ہیں۔

خاک و آب و باد و آتش بندہ اند

بامن و تو مردہ باحق زندہ اند

خاک ہو یا پانی، ہوا ہو یا آگ سب اس کے بندے (تخلیق) ہیں۔ ہمارے لیے تو بے جان ہیں اُس کے لیے سب میں جان موجود ہے۔ سب اس کی سنتے ہیں اور مانتے ہیں۔ ابراہیم علیہ السلام کے واقعے میں ملتا ہے کہ اللہ کریم نے آگ کو براہ راست حکم فرمایا کہ اے آگ! تو ابراہیم (علیہ السلام) کے لیے جانفزا ہو جا۔ جن مفسرین نے یہ لکھا ہے کہ آگ بھگ گئی انہیں یہ سمجھ ہی نہیں آئی کہ اللہ نے تو آگ کو بچھنے کا حکم ہی نہیں دیا۔ اگر وہ بھگ گئی تھی تو پھر وہ آگ نہ رہی۔ جبکہ اللہ نے آگ کو حکم دیا تھا کہ ابراہیم (علیہ السلام) کے لیے گل گلزار بن جا۔ آگ جلتی رہی۔ شعلے بھڑکتے رہے لیکن ابراہیم (علیہ السلام) کے لیے باد بہاری بن گئے۔ ہر چیز اسی کی مخلوق ہے۔ اسی کی سنتی ہے۔

ہم نے بھی ایسے لوگ دیکھے ہیں:

حضرت جی رحمۃ اللہ علیہ کے ساتھ ہم ایک جگہ مہمان تھے۔ میزبان کی بھینس نے اس شام دودھ نہ دیا تو انہوں نے حضرت جی سے درخواست کی کہ بھینس کو دم فرمادیجیے۔ حضرت نے قاضی صاحب سے فرمایا، جا کر بھینس سے بات کرو۔ قاضی صاحب چلے گئے۔ واپس آئے تو پوچھا، کیا ہوا؟ کیا بھینس نے دودھ دیا؟ جی ہاں! میزبان نے بالٹی بھر کر دودھ نکالا ہے۔ پوچھا، ایسا کیا کر آئے ہو؟ جی! میں نے اس سے کہا تھا دیکھ تیرے ساتھ یہ لوگ کتنا اچھا سلوک کرتے ہیں۔ انہوں نے دن بھر تیری خدمت کی، تجھے ٹھنڈے پانی سے نہلایا، پانی پلایا، پٹھے (چارا ڈالا)، ونڈا کھلایا، تجھے شرم نہیں آتی کہ دودھ نہیں دے رہی۔ حضرت نے پوچھا، پھر؟ کہنے لگے، میں بھاگ آیا۔ کیوں بھاگ آئے؟ اس لیے کہ اگر وہ کہہ دیتی کہ تجھ پر اللہ کے اتنے احسان ہیں، تو کیا شکر ادا کر رہا ہے؟ تو پھر!

اللہ کے ایسے بندے تو ہم نے بھی دیکھے ہیں!

زمین و آسمان کی بات ہو رہی ہے۔ دونوں نے عرض کی، بارِ الہا! ہم بخوشی اطاعت گزار ہیں۔ سوچیے! زمینوں، آسمانوں نے تو کہہ دیا کہ ہم اطاعت گزار ہیں اور پھر آج تک اللہ کریم کے کسی حکم سے انہوں نے سرِ مو انحراف نہیں کیا تو ہم کیا کر رہے ہیں، کیا ہم حکم مان رہے ہیں؟ یہ ایک سوال ہے، ہم میں سے سب اپنے آپ سے پوچھ سکتے ہیں!

آسمانوں کے بارے فرمایا: فَقَضَاهُنَّ سَبْعَ سَمَوَاتٍ فِي يَوْمَيْنِ وَأَوْحَىٰ فِي كُلِّ سَمَاءٍ أَمْرَهَا ۗ وَزَيَّنَّا السَّمَاءَ الدُّنْيَا بِمَصَابِيحَ ۗ وَحِفْظًا ۗ ذَٰلِكَ تَقْدِيرُ الْعَزِيزِ الْعَلِيمِ ﴿۱۲﴾ سو دو روز میں اس کے سات آسمان بنا دیے اور ہر آسمان میں اس کے کام کا حکم ارسال فرما دیا اور ہم نے قریب والے آسمان کو چراغوں سے سجایا اور محفوظ فرمایا۔ یہ غالب علم والے کے مقررہ اندازے ہیں۔

اللہ کریم نے دو دنوں میں اس دھوئیں کے سات آسمان بنا دیے۔ پھر ہر ایک کا کام ان میں تقسیم فرما دیا۔ آسمانی مخلوق، ان کی جگہیں اور آسمان میں تمام نعمتیں ہر چیز مکمل فرمادی۔ ہر آسمان پر اپنا حکم نافذ کر دیا۔ اور دنیا کے آسمان کو ہم نے چراغوں سے سجایا۔ ستاروں کا ایک جہاں بسا دیا۔ آسمان کی وسعتوں کا کوئی اندازہ نہیں لگایا جاسکتا۔ کتنی کہکشائیں انسان نے دریافت کر لیں، کتنی ہیں جن کا پتا ہی نہیں۔ کس کس ستارے میں اس نے کیا خصوصیت رکھی، کس کے زمین پر کیا اثرات ہوتے ہیں، اس کے نتائج کیا ہوتے ہیں اس کا کما حقہ علم، مکمل علم ہماری معلومات سے بالاتر ہے۔ چند باتوں کی سمجھ عام ہے کہ سورج نکلتا ہے تو اس کی تپش سے روئیدگی ہوتی ہے۔ بھاپ بنتی ہے بادل

بننے ہیں بارشیں ہوتی ہیں اور نظام زندگی رواں رہتا ہے۔ چاند کی چاندنی سے پھلوں میں مٹھاس پیدا ہوتا ہے۔ یہ چند ابتدائی معلومات ہیں لیکن حقیقتاً وہاں کیا کیا ہوتا ہے اس کا مکمل علم وہی جانے جس کی کائنات ہے۔ البتہ یہ طے ہے کہ ہر ستارے، ہر سیارے کی پوری توجہ کرہ ارض پر ہے۔ ان کے اثرات زمین پر بے پناہ تبدیلیاں لاتے ہیں اور زمین سے اللہ کی نعمتیں نکلتی ہیں۔ اس میں بھی پیغام یہی ہے کہ اے نسلِ انسانی! سورج، چاند، ستاروں، سیاروں، آسمان کی تمام نعمتوں سے لے کر زمین کے ذرے ذرے تک ہر نعمت ہم نے تمہارے لیے مسخر کر دی۔ میں نے ہی آسمان بنائے، انہیں چراغوں سے سجایا اور ہم ہی اس کی حفاظت بھی فرماتے ہیں۔ تم اب اندازہ کر لو کہ کائنات تمہاری خدمت کے لیے بنائی اور تم میرے لیے ہو تو کیا تم میرے بننے ہو؟

منکرین نے پہلے جو سوال کیا تھا اس کا یہ تفصیلی جواب ارشاد ہوا۔ اور فرمایا، کہ اس جواب کے بعد بھی وہ بات نہ سمجھنا چاہیں تو گزشتہ اقوام کے انکار کا انجام دیکھ لیں۔ فرمایا: **فَإِنْ أَعْرَضُوا فَقُلْ أَنْذَرْتُكُمْ ضِعْفَةَ مِثْلٍ ضِعْفَةَ عَادٍ وَثَمُودَ ۗ** پھر اگر یہ منہ پھیر لیں تو فرمادیجیے میں نے تم کو ایسی چنگھاڑ (عذاب) سے ڈرایا جیسے عاد اور ثمود پر چنگھاڑ (عذاب) تھی۔

مفسرین کرام یہاں عتبہ بن ربیعہ کا واقعہ بیان کرتے ہیں۔ وہ اپنی قوم کا دانشور تھا۔ سیدنا فاروق اعظمؓ کے ایمان لانے کے بعد مسلمان آزادی سے بیت اللہ جانے لگے تھے۔ نمازیں پڑھتے، بیٹھے رہتے، یاد الہی کرتے رہتے۔ نبی کریم صلی اللہ علیہ وسلم اکثر بیت اللہ میں تشریف فرما رہتے تھے۔ اس زمانے میں بیت اللہ کی عمارت مستطیل تھی۔ ارد گرد چٹانیں تھیں درمیان میں طواف کی جگہ تھی۔ روسائے مکہ اور ان کے ساتھی ان چٹانوں پر بیٹھا کرتے تھے۔ وہاں ایک دن روسائے مکہ ان کے ملنے جلنے والے اور عتبہ بن ربیعہ بھی بیٹھا تھا۔ اس نے اپنی قوم سے مخاطب ہو کر کہا کہ مسلمانوں کی طاقت روز بروز بڑھتی جا رہی ہے۔ تم جتنا زور اسے روکنے پر لگا رہے ہو یہ زیادہ بڑھ رہی ہے۔ یہ تمہاری دی ہوئی سختیاں سبہ لیتے ہیں، یہ سختی سے رکنے والے نہیں۔ مجھے اجازت دو تو میں انہیں کچھ لالچ وغیرہ دوں، ان سے بات کروں۔ انہوں نے کہا، جاؤ۔ عتبہ بن ربیعہ خدمتِ عالی میں حاضر ہوا کہنے لگا بھتیجے! ہم اس صحرا میں رہتے آئے ہیں۔ ہمارا ایسا سیاسی نظام ہے کہ پورے جزیرہ نمائے عرب میں ہماری دھاک بیٹھی ہوئی ہے۔ ہمارے ہاں درجہ بندی ہے۔ روساء ہیں پھر ان کے بعد دوسرے درجے کے پھر تیسرے درجے کے لوگ ہیں۔ ہم اسی کے مطابق بڑی عزت اور رعب سے جی رہے ہیں۔ آپ اس سارے (نظام) کو کیوں خاک میں ملانے پر تلے ہوئے ہیں۔ آپ کی تعلیمات کے مطابق تو ہمارے آباء و اجداد بھی کافر تھے۔ جو آپ کے دین کا انکار کرتا ہے اسے آپ جہنم کی وعید سناتے ہیں۔ یہ تو کوئی بات نہ ہوئی۔ میں اس لیے حاضر ہوا ہوں کہ اگر آپ یہ سب کچھ اقتدار و دولت

کے لیے کر رہے ہیں اور آپ ہمارے سردار بننا چاہتے ہیں تو ہم سب آپ کو اپنا بادشاہ تسلیم کر لیتے ہیں۔ آپ ہماری مخالفت چھوڑ دیں، ہمارا ساتھ دیجیے۔ اگر آپ لوگوں کو متحد کر کے دولت جمع کرنا چاہتے ہیں تو ہم خود آپ کے لیے اتنی دولت جمع کر دیتے ہیں کہ عرب میں کسی دوسرے کے پاس نہیں ہوگی تو کچھ معاملہ سلجھائیے، جب تک عقبہ بن ربیعہ بولتا رہا حضور صلی اللہ علیہ وسلم سنتے رہے۔ جب وہ بات ختم کر چکا تو آپ صلی اللہ علیہ وسلم نے اسی۔ حة السجدة کی تلاوت شروع کر دی۔ جب آپ اس آیت پر پہنچے: **فَإِنْ أَعْرَضُوا فَقُلْ أَنْذَرْتُكُمْ ضِعْفَةَ مِثْلِ ضِعْفَةِ عَادٍ وَثَمُودَ** ﴿۱۳﴾ تو اس نے حضور اکرم صلی اللہ علیہ وسلم کے دہن مبارک پر ہاتھ رکھ دیا اور کہنے لگا، اپنی قوم کو عاد و ثمود کی طرح ہلاک کرنے کی خبر مت دو اور اٹھ کر واپس چلا گیا۔ مشرکین نے کہا، اس پر بھی محمد (صلی اللہ علیہ وسلم) کا جادو چل گیا ہے۔ اس کا چہرہ بدلا ہوا ہے۔ اپنے ساتھیوں کے پاس واپس آ کر ان سے کہنے لگا میں تمہیں مشورہ دیتا ہوں کہ اس ہستی کی بات مانتے نہیں ہو تو اس کی دشمنی چھوڑ دو۔ باقی عرب قبائل اس کی مخالفت کریں گے۔ اگر انہوں نے انہیں شکست دے دی تو تمہارا مطلب پورا ہو گیا۔ تمہاری حکومت قائم رہے گی، تمہارا نظام باقی رہے گا اور اگر مسلمانوں کو فتح ہو گئی تو بھی تمہارے قبیلے کی ہی حکومت ہوگی۔ میں ان سے ایسا کلام سن کر آ رہا ہوں جسے روکنا انسان کے بس میں نہیں ہے۔ اس پر مشرکین کہنے لگے، اس پر بھی ان کا جادو چل گیا ہے۔

اللہ کریم نے فرمایا کہ یہ سارے حقائق بیان کرنے کے بعد بھی اگر لوگ اعراض کریں، اللہ کی اطاعت کی طرف نہ آئیں تو میرے حبیب (صلی اللہ علیہ وسلم!) فرمادیجیے کہ میں تمہیں ایسے عذاب سے ڈراتا ہوں جو عاد و ثمود پر واقع ہوئے تھے۔ پہلی اقوام کے حالات پڑھو۔ ان کی طرف بھی انبیاء و رسل علیہم السلام مبعوث ہوئے تھے تو انہوں نے کیا جواب دیا تھا؟ ان کی زبان کیا کہتی تھی اور ان کا عمل کیا تھا؟ پھر اس پر کیا نتیجہ نکلا؟ یہ دیکھ لو اور اپنے لیے کوئی راہ منتخب کر لو۔ قوموں کی تاریخ کھلی پڑی ہے۔

عاد اور ثمود اپنے عہد کے ترقی یافتہ لوگ تھے۔ سائنسی اور مادی ترقی میں بہت کمال حاصل کر چکے تھے۔ آج کے ماہرین اس طرح پہاڑوں کو کاٹ کر مکان نہیں بنا سکتے جس طرح ثمود نے بنائے تھے۔ قوم عاد بہت طاقتور اور شان و شوکت رکھنے والی قوم تھی۔ ان کے بھٹکنے کی وجہ غرور و تکبر سے اللہ کے پیغام سے منہ موڑنا تھا۔ فرمایا: **إِذْ جَاءَهُمُ الرُّسُلُ مِنْ بَيْنِ أَيْدِيهِمْ وَمِنْ خَلْفِهِمْ أَلَّا تَعْبُدُوا إِلَّا اللَّهَ قَالُوا لَوْ شَاءَ رَبُّنَا لَأَنْزَلَ مَلَائِكَةً فَإِنَّا بِمَا أُرْسِلْتُمْ بِهِ كَافِرُونَ** ﴿۱۴﴾

جب ان کے پاس آگے اور پیچھے سے پیغمبر آئے کہ اللہ کے سوا کسی کی عبادت نہ کرو (تو) کہنے لگے کہ اگر ہمارے پروردگار چاہتے تو ضرور فرشتے اتار دیتے۔ سو جو آپ دے کر بھیجے گئے ہو ہم اس کو نہیں مانتے۔

عبادت کا نتیجہ، اللہ کی مکمل اطاعت:

اللہ کریم نے عاد و ثمود کی طرف پے در پے انبیاء بھیجے۔ جنہوں نے انہیں ایک ہی بات کہی کہ صرف اللہ کی عبادت کرو۔ عبادت میں تمام جانی، مالی عبادات آجاتی ہیں۔ نماز، زکوٰۃ، روزہ دین کا ایک حصہ ہیں اور سب سے ضروری حصہ ہیں۔ آدمی سوکراٹھتا ہے تو فجر کی نماز کے لیے بارگاہ الوہیت میں حاضر ہو جاتا ہے۔ عرض گزار ہوتا ہے اور پھر دن بھر کے کاموں پر نکل جاتا ہے۔ ظہر کے وقت وقفہ ہوتا ہے تو پھر حاضر ہو جاتا ہے۔ عرض کرتا ہے کہ یا اللہ! آدھا دن گزر گیا، میں نے کام بخوبی کر لیا۔ آپ کا شکر ہے آپ نے صحت و عافیت سے رکھا۔ صلاحیتیں اور قوت دی اور میں کام میں مصروف رہا۔ عصر کو کام سے چھٹی ہوئی تو پھر بارگاہ الوہیت میں حاضر ہو گیا۔ مغرب کو دن ختم ہوا تو پھر حاضر ہو گیا، آپ کا احسان ہے دن سلامتی سے گزر گیا۔ سونے جا رہا ہے تو پھر حاضری لگواتا ہے۔ یہ اس لیے ضروری ہیں کہ حضورِ حق حاصل رہے۔ جب ہم دنیا کے کام کر رہے ہوں تو ان کاموں میں اللہ کا وہ حضور ہمارے دل میں، ہمارے ذہن میں موجود ہو اور ہم سارے کام شریعت کے مطابق کریں۔ إِنَّ الصَّلٰوةَ تَنْهٰی عَنِ الْفَحْشَآءِ وَالْمُنْكَرِ (العنکبوت: 45) یقیناً صلوة (نماز) بے حیائی اور برائی سے روک دیتی ہے۔ اسی طرح روکتی ہے کہ ابھی بارگاہ الوہیت میں حاضر ہونا ہے تو کیا عرض کروں گا۔ عبادت کا نتیجہ یہ ہے کہ اللہ کی مکمل اطاعت نصیب ہوتی ہے۔ اصل عبادت امور دنیا کو اللہ کے حکم کے مطابق انجام دینا ہے۔ نماز، روزہ، زکوٰۃ جیسی عبادات اسی اطاعت کی خاطر ہیں۔ ان عبادات سے اللہ کے سامنے حاضر ہونے کی کیفیت حاصل رہے۔ اس خیال کے تحت ہم امور دنیا کو دیانت داری سے انجام دیں۔

جب بات یہاں آتی تھی تو کفار اڑ جاتے تھے کہ ہمارے باپ دادا کا بنایا ہوا نظام ہے، بہتر ہے۔ ہم اسے کیوں چھوڑیں۔ ہم اقوام عالم سے آزاد ہیں، خوشحال ہیں، مال و دولت رکھتے ہیں۔ ایسے مضبوط ہیں کہ کوئی ہمارے ملک کی طرف آنکھ اٹھا کر نہیں دیکھ سکتا۔ یہ لوگ اس بات پر اللہ کے نبیوں سے جھگڑتے تھے کہ آپ ہمارے نظام کو کیسے خراب اور غلط کہہ سکتے ہیں۔ بات نظام حیات میں اللہ کی بڑائی ماننے کی تھی۔ صرف نماز روزے پر ہوتی تو انہیں کوئی اعتراض نہ ہوتا۔

ہم بھی یہیں پھنسے ہوئے ہیں۔ نماز روزہ ہم کرتے ہیں۔ ہم بتوں کی پوجا نہیں کرتے لیکن عملی زندگی میں ہم اسلامی نظام حیات کو اپنی زندگیوں میں آنے نہیں دیتے۔ وہ لوگ تو نماز روزہ بھی نہیں کرتے تھے۔ ان قوموں میں اتنی حیا تھی کہ جو کلمہ پڑھ لیتا تھا پھر وہ عملی طور پر کلمہ کا پاس کرتا تھا، لحاظ رکھتا تھا۔ حضور صلی اللہ علیہ وسلم کی آمد سے پہلے لوگ شرک و کفر میں مبتلا تھے سوائے چند

اکابر صحابہؓ کے جو عہدِ جاہلیت میں بھی بت پرستی میں مبتلا نہیں تھے۔ حضور صلی اللہ علیہ وسلم پر ایمان لانے والوں نے جب کلمہ پڑھ لیا تو پھر انہوں نے کبھی سر منو انحراف نہیں کیا۔ وہ قومیں ہم سے اس لحاظ سے بہتر تھیں کہ وہ مانتے تھے کہ اللہ سے وعدہ کر کے پھر وعدہ خلافی نہیں ہو سکتی۔ ہم اس لحاظ سے گئے گزرے ہیں کہ سارا دن لا الہ الا اللہ کی تسبیح پڑھا کرتے ہیں اور عملی زندگی میں اپنی مرضی کرتے ہیں۔ جب ہم جھوٹ بولتے ہیں تو کہاں ہے ہمارا یہ کہنا: لا الہ الا اللہ۔ جب ہم رشوت لیتے ہیں، اللہ کی نافرمانی کرتے ہیں، کم تولتے ہیں، اللہ کے حکم کے خلاف عمل کرتے ہیں تو پھر کہاں ہے عبادات کا نتیجہ، کہاں ہے تسبیح کا اثر؟ اُن کے نبیوں نے ان قوموں سے یہی فرمایا کہ اللہ واحد و لا شریک کی خلوص دل سے اطاعت کر لو، یہی عبادت ہے۔ نماز، روزہ عبادات ہیں اور اصلاحِ احوال کے لیے بنیاد ہیں، ضروری ہیں۔ لیکن کیا نماز روزے کے نتائج ہمارے کردار میں موجود ہیں؟ یہ آئیے مبارکہ ہمیں یہ غور کرنے کی دعوت دے رہی ہے۔ قرآن حکیم میں جا بجا یہی پیغام موجود ہے اور نہ ماننے والوں کے انجام کی خبر بھی موجود ہے۔ نظامِ حیات پر دنیا کا ہر کافر جھگڑا کرتا ہے۔ پہلے منکرین بھی یہی کہتے تھے کہ اگر ہم آپ کو صحیح مان لیں، آپ کی دعوت کو درست مان لیں تو پھر ہمیں یہ ماننا پڑے گا کہ ہمارے آباء و اجداد دوزخ میں چلے گئے۔ ہم یہ کیسے مان لیں۔ جب فرعون بھی موسیٰ علیہ السلام کو جواب نہ دے سکا تو اس نے بھی یہی اعتراض کیا تھا: قَالَ فَمَا بَالُ الْقُرُونِ الْأُولَىٰ (طہ: 51) (فرعون) کہنے لگا اچھا تو پہلے لوگوں (جو گزر چکے) کا کیا حال ہوا؟ فرعون کا خیال تھا کہ موسیٰ علیہ السلام کہیں گے، وہ سارے دوزخی ہیں تو سارے اہل دربار موسیٰ علیہ السلام کے خلاف ہو جائیں گے۔ لیکن آپ نے فرمایا: قَالَ عَلِمْتُهَا عِنْدَ رَبِّي (طہ: 52) یعنی یہ کہ جو گزر چکے ان کا معاملہ ان کے رب کے ساتھ ہے۔ وہ جانے اس کی مخلوق جانے۔

دنیا سے گزر جانے والوں کے لیے کوئی رائے قائم نہ کی جائے:

آپ نے فرمایا، ان کا معاملہ ان کے پروردگار کے ساتھ ہے۔ میں اُن گزر چکے لوگوں کی طرف مبعوث نہیں ہوا، تمہاری طرف مبعوث ہوا ہوں۔ یہاں سے یہ اصول ملتا ہے کہ دنیا سے گزر جانے والوں کے بارے کوئی رائے قائم نہ کی جائے۔ معاملہ اللہ کے سپرد کر دیں۔ بعض اوقات ایسا بھی ہوتا ہے کہ لوگ کسی شخص کو کافر سمجھتے ہیں لیکن وہ مسلمان ہو چکا ہوتا ہے۔ بعض ایسی شخصیات تھیں جو مسلمان ہو چکی تھیں لیکن مغرب کی تاریخ نے ان پر مٹی ڈلوادی۔ مثلاً نیولین، موت سے پہلے مسلمان ہو گیا تھا، کیا کسی مغربی تاریخ نے بتایا؟ جاپان کا انوکا پہلوان مسلمان ہو گیا تھا۔ کیا کسی غیر مسلم میڈیا نے بتایا کہ وہ مسلمان ہو گیا۔ بہت سے لوگ ایسے ہوتے ہیں جن کے بارے ہم نہیں جانتے لیکن وہ مسلمان ہوتے ہیں۔ بہت سے ایسے ہوتے ہیں جنہیں ہم مسلمان سمجھتے ہیں، وہ ہوتے نہیں ہیں لہذا بندے

کام حق نہیں ہے کہ دنیا سے جانے والوں پر رائے دے۔ ان کا معاملہ اللہ کے ساتھ ہے۔ ہر مومن کے لیے ہم حسن ظن رکھتے ہیں کہ اللہ اسے بخش دے۔ کافر کے لیے اللہ نے فرما دیا ہے کہ اسے نہیں بخشوں گا۔ یہ اس کا فیصلہ ہے۔ اب کافر کون ہے، کون نہیں؟ یہ وہ جانے اس کی مخلوق جانے۔ یہ جاننا ہمارے بس میں نہیں۔

پھر کہنے لگے کہ اگر اللہ کو ہمارا نظام زندگی منظور نہ ہوتا، ہمارے طور اطوار پسند نہ ہوتے تو وہ آسمان سے کوئی فرشتہ اتار دیتا جو ہمیں کہتا کہ غلط کر رہے ہو پھر تو کوئی بات بھی تھی لیکن آپ تو ہماری قوم کے ایک فرد ہیں۔ اسی معاشرے میں پیدا ہوئے۔ آپ کے آباء و اجداد بھی اسی قوم کے فرد تھے۔ آپ کے کچھ رشتہ دار آج بھی ہمارے ساتھ ہیں۔ آپ اکیلے اٹھ کھڑے ہوئے ہیں آپ ہم سب کو کیسے تبدیل کر سکتے ہیں۔ ہم آپ کی بات نہیں مانتے۔ یہ جملہ کہ ہم آپ کی بات نہیں مانتے۔ صریح کفر ہے۔ ہمیں سبق حاصل کرنا چاہیے کہ شریعت کے احکام کی خلاف ورزی آخر کار نہ ماننے کے جملے ادا کروانے پر منتج ہو جاتی ہے۔ اسلام کو عملی زندگی سے دور رکھنا، احکام الہی سے منہ موڑے رکھنا، امور زندگی شریعت کے خلاف انجام دینا۔ یہ کیا ہے؟ اس پر ہم میں سے ہر ایک کو غور کرنا چاہیے۔

قوم عاد محض تکبر کے باعث اس انجام بد کو پہنچی۔ فرمایا: فَأَمَّا عَادٌ فَاسْتَكْبَرُوا فِي الْأَرْضِ بِغَيْرِ الْحَقِّ وَقَالُوا مَنْ أَشَدُّ مِنَّا قُوَّةً أُولَئِكَ يَرَوْنَ أَنَّ اللَّهَ الَّذِي خَلَقَهُمْ هُوَ أَشَدُّ مِنْهُمْ قُوَّةً وَكَانُوا بِآيَاتِنَا يَجْحَدُونَ ﴿١٥﴾ پھر جو عاد تھے سو وہ زمین (دنیا) میں ناحق تکبر کرنے لگے اور کہنے لگے ہم سے بڑھ کر کون طاقت والا ہے؟ کیا انہیں یہ نظر نہیں آتا کہ اللہ جس نے ان کو پیدا فرمایا وہ ان سے قوت میں بہت زیادہ ہے اور وہ ہماری آیتوں کا (ضد سے) انکار کرتے رہے۔

وہ لوگ ذیل ڈول میں نہایت قد آور، مضبوط، قوت و طاقت والے تھے۔ کھجور کا درخت یوں اکھاڑ لیتے جیسے ہم گاجر، مولیٰ زمین سے اکھیڑ لیتے ہیں۔ ان کی سائنسی ایجادات، مادی ترقی، خوبصورت پُر آسائش گھر، عیش و عشرت کے تکبر نے انہیں تباہ کر دیا۔ انہیں یہ غرور ہو گیا کہ ان جیسا طاقتور کرۂ ارض پر کوئی اور نہیں! وہ سمجھتے تھے کہ کون ہے جو ان کے جیسی سیاسی قوت ہو۔ جس کے پاس اتنی مالی فراوانی ہو، ان کے جیسا قانون، نظام زندگی اور معاشرہ ہو۔ کہتے تھے کون ہے جو ہمارے مقابلے پر آئے؟ لیکن وہ یہ بھول گئے کہ جس نے انہیں یہ ساری نعمتیں عطا کی ہیں وہ ان سے کتنا طاقتور ہے۔

یہ سبق آج کے لیے بھی ہے کہ لوگو! تم مخلوق ہو۔ تم نہیں تھے تو اس نے تمہیں پیدا فرمایا۔ تمہیں اعضاء و جوارح دیے، عقل و شعور اور دماغ دیا۔ قد کاٹھ اور قوت دی۔ وہ خالق و مالک تم سے زیادہ طاقتور ہے۔ اس سے ٹکر نہ لو!

اللہ کریم نے فرمایا وہ لوگ ضد میں آ کر میری آیات کا انکار کرتے رہے۔ اسے کفر جھودی کہتے ہیں۔ یعنی اللہ کی طاقت کو سمجھ کر محض اس لیے انکار کرنا کہ اللہ کی بڑائی مان لی تو اپنی بڑائی سے ہاتھ دھونے پڑیں گے۔ کفر کا ایک سبب جہالت ہے کہ بندے نے بات سمجھی نہیں اور انکار کر دیا۔ کفر جھودی میں بندہ بات سمجھ کر انکار کرتا ہے۔ جس کی واضح مثال ابو جہل ہے۔ ایک مرتبہ اکیلا پریشان بیٹھا تھا۔ اس کا کوئی دوست آ بیٹھا اور کہا تم تو ابوالحکم ہو، اگر تم پریشان ہو گئے تو عام آدمی کا کیا حال ہوگا؟ اس نے کہا میری پریشانی بلا وجہ نہیں ہے۔ پریشانی اس ایک ہستی کی وجہ سے ہے جس نے ہمارے نظام کو ہلا کر رکھ دیا ہے۔ کبھی سوچا نہیں جاسکتا تھا کہ صدیوں سے چلنے والا اتنا مضبوط نظام زندگی، ہمارے تجارتی قاعدے، سیاست و معیشت، عدالت و عبادت کے سارے نظام اتنے (Smooth) ہموار چل رہے تھے اس ایک شخص نے آ کر سب کچھ ہلا کر رکھ دیا ہے۔ اس نے کہا، ابوالحکم! کتنے لوگ تمہارے اشارے پر قتل کر دیے گئے، کتنوں کو تم نے خود قتل کر دیا، اس ایک فرد کی تمہارے نزدیک کیا حیثیت ہے؟ ابو جہل نے گھبرا کر کہا، تم کیا سمجھتے ہو میں نے اسے قتل کرنے میں کوئی کسر اٹھا رکھی ہے؟ لیکن وہ محض ایک فرد نہیں، وہ اللہ کا نبی (علیہ السلام) ہے مجھ سے مارا نہیں جاتا۔ وہ شخص حیران ہو گیا۔ اس نے کہا جب تم جانتے ہو کہ یہ اللہ کا نبی (علیہ السلام) ہے اور تم اس کا کچھ بگاڑ نہیں سکتے تو پھر مانتے کیوں نہیں؟ ابو جہل نے کہا، میں مان لوں تو خود مر جاؤں گا، میرا سارا نظام مر جائے گا، میرے باپ دادا کے رسم و رواج مر جائیں گے۔ میں جانتا ہوں، مانوں گا نہیں۔ ماننا میری موت ہے پھر میں نہیں رہوں گا پھر اس کا غلام ہو جاؤں گا۔ اسے کہتے ہیں کفر جھودی۔

ہمیں اس آئیہ مبارکہ کو آئینہ بنا کر خود کر یہاں دیکھنا چاہیے۔ ہم شریعت کے احکام جانتے ہیں، عمل نہیں کرتے۔ یہ عقیدے کا کفر نہیں ہے۔ یہ عمل کفر میں داخل ہے۔ بعض کام ایسے ہوتے ہیں کہ بندہ اس سے کافر نہیں ہوتا لیکن وہ عمل کافر جیسا ہوتا ہے جیسے حضور صلی اللہ علیہ وسلم کا ارشاد ہے: **بَيْنَ الْعَبْدِ وَبَيْنَ الْكُفْرِ تَرْكُ الصَّلَاةِ (مسلم)** بندہ کے اور کفر کے درمیان نماز چھوڑ دینے ہی کا فاصلہ ہے۔ دوسری مرتبہ فرمایا: **فَمَنْ تَرَكَهَا فَقَدْ كَفَرَ (الترمذی۔ نسائی۔ ابن ماجہ)** پس جو کوئی نماز چھوڑ دے تو گویا اس نے کفرانہ طریقہ اختیار کیا۔ **مَنْ تَرَكَ الصَّلَاةَ مُتَعَبِّدًا فَقَدْ كَفَرَ جِهَارًا (الطبرانی)** یعنی اس نے کفار جیسا کام کیا۔ نماز چھوڑ دینے سے بندہ کافر نہیں ہو جاتا لیکن نماز نہ پڑھنا ایسا کام ہے جیسا کافر کرتے ہیں۔

قوم عاد جن کو اپنی قد و قامت پر ناز تھا، اپنی طاقت کا غرور تھا انہیں عذاب نے آلیا اور وہ تباہ ہو کر رہ گئے۔ فرمایا: **فَأَرْسَلْنَا عَلَيْهِمْ رِيحًا صَرْصَرًا فِي أَيَّامٍ نَحِسَاتٍ لِنُذِيقَهُمْ عَذَابَ الْخِزْيِ فِي الْحَيَاةِ الدُّنْيَا وَلَعَذَابُ الْآخِرَةِ أَخْزَىٰ وَهُمْ لَا يُنصَرُونَ ﴿١٦﴾** سو ہم نے ان پر نحوست کے دنوں میں بہت زور کی

ہوا چلائی تاکہ ہم ان کو دنیا کی زندگی میں ذلت کے عذاب کا مزا چکھا دیں۔ اور آخرت کا عذاب تو بہت ہی ذلیل کرنے والا ہے اور ان کی مدد بھی نہ کی جائے گی۔

دنوں میں نحوست نہیں ہے۔ یہ ان کا کردار تھا کہ ان کی زندگی کے وہ دن منحوس ثابت ہوئے۔ اللہ کریم نے ان پر ہوا چلا دی۔ وہی ہوا جو پہلے ان کے لیے زندگی کا سبب تھی اسی ہوانے ان توے توے فٹ کے آدمیوں کو زمین سے اٹھایا اور سنگٹڑوں فٹ فضا میں لے جا کر میلوں دور پہاڑوں سے پٹخ دیا۔ وہ عذاب الہی سے تباہ و برباد کر دیے گئے۔ اللہ کریم نے فرمایا، ہم نے انہیں دنیا میں ذلیل و رسوا کرنے کے لیے، پٹخ پٹخ کر مار دینے کے لیے ان کی زندگی کے منحوس دنوں میں ان پر تیز ہوا چلا دی۔ رہی بات آخرت کی تو آخرت کا عذاب اس سے زیادہ ذلیل کرنے والا ہے اور مزید یہ کہ آخرت میں کوئی کسی کافر کی مدد بھی نہ کر سکے گا۔

قومِ ثمود کو بھی اللہ نے حق کا راستہ دکھایا لیکن انہوں نے حق کے بدلے گمراہی کو پسند کیا۔ فرمایا: **وَأَمَّا ثَمُودُ فَهَدَيْنَاهُمْ فَاسْتَحَبُّوا الْعَمَىٰ عَلَى الْهُدَىٰ فَأَخَذْنَا مِثْقَلَهُم مِّنَ الْعَذَابِ الْهُونَ بِمَا كَانُوا يَكْسِبُونَ** اور جو ثمود تھے تو ان کو ہم نے سیدھا راستہ بتایا سو انہوں نے ہدایت کے مقابلے میں اندھا رہنے (گمراہی) کو پسند کیا تو ان کی بد کرداریوں کی سزا میں ان کو کڑک کے ذلت والے عذاب نے آ پکڑا۔

فرمایا، ہم نے ثمود کے لیے انبیاء بھیجے، کتابیں بھیجیں، ہدایت کے دروازے وا کیے، صراطِ مستقیم واضح کی، عقائد اور اعمال بتائے لیکن انہوں نے ہدایت کی بجائے اندھے پن یعنی گمراہی کا انتخاب کیا۔ انبیاء جو بتا رہے تھے وہ ہدایت تھی، روشنی تھی۔ اس کے مقابلے پر اندھیرا تھا کفر تھا۔ انہوں نے اندھیرے کو پسند کیا جس میں بھٹک رہے تھے۔ اسی میں رہنے کا فیصلہ کیا اور اسی اندھیرے کی نذر ہو گئے۔

نورِ نبوتِ روشنی ہے، کفر اندھیرا ہے:

دنیا میں ہر شخص دو باتوں کا متلاشی رہتا ہے۔ اسے تلاش ہوتی ہے کہ اس کی عزت رہے، آبرو رہے، مقام رہے۔ دوسری خواہش ہوتی ہے کہ آرام نصیب ہو۔ اللہ کریم فرماتے ہیں جو روشنی میں آجائے، دیکھ کر کام کرے، اس کی عزت بھی باقی رہتی ہے، اسے آرام بھی ملتا ہے۔ جو اندھیرے میں گھس جائے، وہ ٹھوکریں کھاتا رہتا ہے تو اس کی عزت کون کرے گا اور اسے آرام کیسے ملے گا۔ تمام انبیاء نے اللہ کا نور تقسیم فرمایا۔ بعثتِ عالی صلی اللہ علیہ وسلم پر نور مکمل ہوا۔ معاملات دنیا میں گھر سے لے کر ملکی اور بین الاقوامی سطح تک کے احکام پہنچا دیے۔ عدالت، معیشت، میل جول، تعلیم و تربیت، کون سا پہلو ہے جو اللہ کے نبی صلی اللہ علیہ وسلم نے روشن نہیں کر دیا۔ زندگی کا کون سا شعبہ ہے جس پر

حضور اکرم صلی اللہ علیہ وسلم کی راہنمائی موجود نہیں۔ اب عزت اسی کی ہوگی جو نور نبوت کی روشنی میں چلے گا، آرام بھی اسی کو نصیب ہوگا جو اس روشنی میں سیدھا راستہ پائے گا، اس پر چلے گا۔ اور جو اندھیرے میں رہے گا وہ کبھی کسی کھڈ میں گرے گا، کبھی کسی دیوار سے ٹکرائے گا۔ خلاف شریعت چلنے میں آبرو ہے نہ آرام۔ اب یہ لوگوں کی مرضی ہے کہ وہ کس راستے کا انتخاب کرتے ہیں۔ ہر شخص اپنے آپ کو جانتا ہے کہ اس پر کیا بیت رہی ہے۔ وہ بھرم بنائے رہتا ہے۔ ہر شخص کو غلط فہمی ہے کہ وہ بہت بڑا ہے۔ کسی اعلیٰ عہدے پر فائز شخص کو زعم ہے کہ وہ بڑا افسر ہے تو اسی دروازے پر کھڑے چیر اسی کو بھی یہی وہم ہے کہ وہ اُس سے بہتر ہے۔ ہر لڑکی کو غلط فہمی ہے کہ وہ دنیا کی حسین ترین لڑکی ہے اور ہر لڑکا خود کو دنیا کا بہادر ترین لڑکا سمجھتا ہے۔ یہ غلط فہمیاں عام ہیں۔ ہر کوئی سمجھتا ہے کہ وہ موج کر رہا ہے لیکن موج میں ہے تو پھر معاشرے سے ڈرتا کیوں ہے، نقصان کا اندیشہ کیوں کھائے جا رہا ہے؟ اگر سارے خوف موجود ہیں تو موج کیسی؟

فرمایا: قومِ ثمود نے روشنیوں کے بجائے تاریکیوں کا راستہ چنا تو ہم نے ان پر ایک کڑک کا عذاب بھیج دیا۔ آسمان سے ایک گرج یک لخت آئی جو اتنی شدید تھی کہ زمین کے سینے بھی پھاڑ دیے۔ انسان تو پھر انسان تھے۔ ان کے دل پھٹ گئے۔ مر کر تباہ ہو گئے۔ یہ اور کچھ نہیں صرف ان کے کردار کا نتیجہ تھا۔

بعثتِ عالی کی خصوصیات میں سے ہے کہ حضور اکرم صلی اللہ علیہ وسلم کی بعثت کے بعد قیامت تک قوموں پر اجتماعی عذاب نہیں آئے گا۔ گزشتہ اقوام کی طرح کڑک کا عذاب، ہوا کی تندی سے کوئی قوم تباہ نہیں ہوگی نہ کسی قوم پر زمین میں دھنسے کا عذاب آئے گا۔ اس کے باوجود انتباہ ہوتا رہتا ہے۔ اللہ کریم کہیں کسی علاقے میں زلزلہ بھیج کر، کہیں سیلاب بھیج کر متنبہ کرتے رہتے ہیں کہ نافرمانیوں سے باز آ جاؤ۔

فرمایا جا رہا ہے، اللہ کا قانون یاد رکھو! وَنَجِّنَا الَّذِينَ آمَنُوا وَكَانُوا يَتَّقُونَ ﴿۱۸﴾ جو ایمان لائے اور پرہیزگاری کرتے رہے ہم نے ان کو بچا لیا۔

جب سے معمورہ عالم آباد ہے۔ لوگوں نے نافرمانیاں کر کے اپنے لیے عذاب کمائے۔ آسمان سے بجلیاں گریں، تیز ہواؤں نے اٹھا کر پٹخا، زمین میں دھنس گئے لیکن اسی قوم میں جو لوگ اللہ کے فرمانبردار تھے۔ نبیوں کا اتباع کرنے والے تھے وہ محفوظ رہے۔ یہ اللہ کا قانون ہے۔ جو لوگ ایمان پر قائم رہے، جنہوں نے تقویٰ اختیار کیا، اللہ کی اطاعت پر کار بند رہے۔ اُن کو ہم سب عذابوں سے محفوظ رکھا۔ جو عذاب بھی آئے، نافرمانوں پر ہی آئے۔ اسی بستی کے فرمانبردار لوگوں کی ہم نے حفاظت فرمائی۔ یقیناً اللہ کی اطاعت میں پناہ ہے نافرمانی میں نہیں!

سورة حم السجده ركوع 3 آیات 19 تا 25

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ﴿١٩﴾ حَتَّىٰ إِذَا مَا جَاءُوهَا
 شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ﴿٢٠﴾
 وَقَالُوا لَوْلَا جُلُودُنَا لَمَّ شَهِدْتُمْ عَلَيْنَا ۗ قَالَُوا أَنْطَقْنَا اللَّهُ الَّذِي أَنْطَقَ
 كُلَّ شَيْءٍ ۗ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿٢١﴾ وَمَا كُنْتُمْ
 تَسْتَشِيرُونَ ۗ أَنْ يَشْهَدَ عَلَيْكُمْ سَمْعُكُمْ وَلَا أَبْصَارُكُمْ وَلَا جُلُودُكُمْ
 وَلَكِنْ ظَنَنْتُمْ أَنَّ اللَّهَ لَا يَعْلَمُ كَثِيرًا مِمَّا تَعْمَلُونَ ﴿٢٢﴾ وَذَلِكُمْ ظَنُّكُمُ
 الَّذِي ظَنَنْتُمْ بِرَبِّكُمْ أَرْدَاكُمْ فَأَصْبَحْتُمْ مِنَ الْخَاسِرِينَ ﴿٢٣﴾ فَإِنْ
 يَصْبِرُوا فَالنَّارُ مَثْوًى لَّهُمْ ۗ وَإِنْ يَسْتَعْتَبُوا فَمَا هُمْ مِنَ الْمُعْتَبِينَ ﴿٢٤﴾
 وَقَيِّضْنَا لَهُمْ قُرَنَاءَ فَزَيَّنُّوا لَهُمْ ۗ مَا بَيْنَ أَيْدِيهِمْ وَمَا خَلْفَهُمْ وَحَقَّ
 عَلَيْهِمُ الْقَوْلُ فِي أُمَمٍ قَدْ خَلَتْ مِنْ قَبْلِهِمْ مِنَ الْجِنِّ وَالإِنْسِ ۗ إِنَّهُمْ
 كَانُوا خَاسِرِينَ ﴿٢٥﴾

اور جس دن اللہ کے دشمن دوزخ کی طرف لائے جائیں گے تو قسم قسم کر لیے جائیں گے ﴿١٩﴾ یہاں تک کہ جب وہ سب کے قریب آجائیں گے تو ان کے کان اور ان کی آنکھیں اور ان کی کھالیں ان کے اعمال پر گواہی دیں گے ﴿٢٠﴾ اور (اس وقت) وہ لوگ اپنے چڑے (اعضاء) سے کہیں گے تم نے ہمارے خلاف گواہی کیوں دی؟ وہ کہیں گے کہ ہم کو اس اللہ نے بولنے کی طاقت دی جس نے ہر چیز کو

بولنے کی طاقت بخشی اور اسی نے تم کو پہلی بار پیدا فرمایا تھا اور اسی کے پاس پھر لائے گئے ہو ﴿۲۱﴾ اور تم اس (بات کے) خوف سے تو پردہ نہیں کرتے تھے کہ کہیں تمہارے کان اور تمہاری آنکھیں اور تمہاری کھالیں تمہارے خلاف گواہی نہ دیں، بلکہ تم یہ سمجھتے رہے کہ اللہ کو تمہارے بہت سے اعمال کی خبر ہی نہیں ﴿۲۲﴾ اور اسی خیال نے جو تم اپنے پروردگار کے بارے میں رکھتے تھے تم کو برباد کیا پس تم خسارہ پانے والوں میں ہو گئے ﴿۲۳﴾ پھر اگر یہ لوگ صبر کریں تب بھی دوزخ ہی ان کا ٹھکانہ ہے اور اگر یہ عذر کریں تو بھی ان کا عذر قبول نہ کیا جائے گا ﴿۲۴﴾ اور ہم نے (دنیا میں) کچھ شیطانوں کو ان کے ساتھ مقرر کر رکھا تھا سو انہوں نے ان کی نظر میں ان کے اگلے اور ان کے پچھلے اعمال خوب صورت کر دیے اور ان لوگوں کے ساتھ بھی ان کے حق میں (اللہ کا) وعدہ پورا ہو کر رہا جو ان سے پہلے جن و انسان (کفار) ہو گزرے ہیں (جیسا کہ ان کے ساتھ ہوا) بے شک وہ سب خسارہ میں رہے ﴿۲۵﴾

تفسیر و معارف

قرآن حکیم جب ارشاد فرماتا ہے تو بڑی صاف بڑی سیدھی اور کھری بات ارشاد فرماتا ہے۔ قرآن کریم تکلفات سے پاک ہے۔ جو فرماتا ہے وہ سراپا حق ہوتا ہے۔ لَا رَيْبَ فِيهِ۔۔۔ اُس میں ادنیٰ سے شک کی گنجائش نہیں ہے۔ اگر اللہ اس کی سمجھ دے دے تو ہر شخص کے اصلاح احوال کے لیے یہ آئیہ کریمہ کافی ہے۔ فرمایا: وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ﴿۱۹﴾ اور جس دن اللہ کے دشمن دوزخ کی طرف لائے جائیں گے تو قسم قسم کر لیے جائیں گے۔

اللہ سے دشمنی کس نے کی؟

یہ بڑی توجہ طلب بات ہے۔ اللہ سے دشمنی کس نے کی؟ اللہ کیوں اُسے اپنا دشمن کہتا ہے؟ مخلوق ہے، عاجز ہے۔ اُس کے رزق پر پلٹی ہے۔ اُس کی دی ہوئی توفیق سے سانس لیتی ہے۔ اُس کے دیے ہوئے اعضا و جوارح استعمال کرتی ہے۔ اللہ کسی چیز کو روک دے تو فوراً رک جائے لیکن انسانیت کا امتحان اور آزمائش ہی یہی ہے۔ وہ

رب العالمین ہے۔ ہر ایک کو پالنا اُس نے ا۔ بنے ذتے لے رکھا ہے لیکن انسان کو چونکہ باقی ساری مخلوق میں سے الگ ایک ایسی نعمت عطا کی ہے جو سوائے انسان کے کسی کے پاس نہیں ہے۔ فرشتوں کے پاس بھی نہیں ہے اور وہ ہے معرفتِ الہی کی استعداد۔ اللہ کی ذات کو جاننے اور پہچاننے کا شعور! حاملینِ عرش ملائکہ بھی حکم کے تابع ہیں۔ کسی میں جرأت نہیں ہے کہ نگاہ اٹھا کر دیکھے حاکم کون ہے۔ حکم آتا ہے تعمیل کرتے ہیں۔ انسان کو یہ شعور بخشا کہ نگاہ اٹھا کر دیکھے کہ کون مجھے حکم دے رہا ہے۔ وہ کیسا ہے؟ وہ کس حیثیت میں مجھے حکم دے رہا ہے! یہ قوت صرف انسان کو دی۔ جب معرفتِ حق کی استعداد دی تو اتنا ہی بڑا امتحان بھی ڈال دیا۔ اُس کے سامنے دنیا سجادہی لوگ کہتے ہیں دنیا بڑی خراب ہے، غلط کہتے ہیں۔ دنیا بڑی خوبصورت ہے۔ دنیا بڑی لذیذ ہے۔ دنیا لذتوں سے پُر ہے۔ دنیا اتنی حسین اتنی پیاری ہے کہ یہ اللہ جل شانہ کے مقابلے میں آگئی اور کتنی مخلوق کو اس نے گمراہ کر دیا۔ لوگ اللہ کو چھوڑ کر اس پر فدا ہو گئے۔ بس یہی آزمائش ہے۔ جس نے اللہ کی اطاعت چھوڑی، اللہ کے حبیب صلی اللہ علیہ وسلم کا اتباع چھوڑا اور دنیا میں غرق ہو گیا۔ اللہ کریم فرماتے ہیں یہ میرا دشمن ہے۔ اس نے مجھ سے مقابلہ جوڑ لیا ہے۔ میری مخلوق کو میرے مقابلے میں لا کر پوج رہا ہے، میں نے اسے استعدادِ بخشش تھی اپنی ذات کے لیے، اس نے وہاں بت بسا لیے۔ انسانی فطری استعداد یہ ہے کہ ہر بندہ چاہتا ہے، کوئی غائبانہ طاقت ہو جو میرا تحفظ کرے جو میری مدد کرے، جو میری ضرورتوں میں میری راہنمائی بھی کرے۔ میری ضرورتیں پوری کرے۔ اب اُس جگہ کوئی بت کا نام لکھ لیتا ہے کوئی دیوتا کا نام لکھ لیتا ہے۔ بعض گمراہ فرقے ایسے ہیں جو اپنے راہبر و راہنماؤں، پیروں فقیروں کے نام لکھ لیتے ہیں انہیں ہی سجدے کرتے رہتے ہیں۔ کچھ محض مذہب کو غیر ضروری سمجھتے ہوئے دنیوی لذت میں کھوجاتے ہیں۔ وہ ساری عمر اقتدار اختیار اور دولت جمع کرنے میں صرف کر دیتے ہیں۔ یہاں اللہ کریم اگر فرماتے کہ یہ میرے نافرمان ہیں تو شاید کچھ گنجائش ہوتی کہ نافرمانی جرم ہے اور جرم کی سزا بھی ہو سکتی ہے اور جرم معاف بھی ہو سکتا ہے۔ لوگ قتل کرتے ہیں، قتل ہو جاتا ہے۔ ورثا کو حق ہے وہ معاف کر دیتے ہیں۔ جسے سزائے موت مل چکی ہو اگر مقتول کے ورثا معاف کر دیں تو اسے چھوڑ دیا جاتا ہے۔ جرم میں گنجائش ہوتی ہے، معاف ہو سکتا ہے۔ اللہ کریم فرماتے ہیں کہ یہ مجرم نہیں ہیں یہ میرے دشمن ہیں۔ دشمن تو رعایت کا مستحق نہیں ہے۔ دشمن سے رعایت اپنے آپ کے ساتھ زیادتی ہوتی ہے۔ اللہ کریم فرماتے ہیں یہ میرے دشمن ہیں۔ انہوں نے میرے ذاتی کلام کا انکار کیا میں نے رب العالمین ہو کر اس ادنیٰ سی مخلوق سے باتیں کیں اسے اپنی عظمت کا احساس دلایا۔ اس کی تخلیق کی۔ اس پر کتنا احسان کیا۔ پھر میں ہمیشہ اسے پال رہا ہوں۔ اس کی ہر ضرورت پوری کر رہا ہوں۔ اسے کتنا خوبصورت بدن دیا۔ اسے والدین دیے، اسے اولادیں دیں۔ اسے سسرال دیے، اسے تنھیال دیے، اسے ودھیال دیے۔ میں نے دنیا میں اسے بسا دیا۔

ایک عالم اس کے سامنے رکھ دیا اور یہ سارے احسانات بھول کر میرے ہی احکام کا انکار کر رہا ہے تو یہ انکار نہیں یہ میرے ساتھ مقابلے میں آ گیا۔ دشمن وہی ہوتا ہے جو مقابلے میں آ جائے۔ فرمایا، یہ میرا دشمن ہے۔ پتا اُس دن چلے گا جب اللہ کے دشمنوں کو دوزخ میں جھونکنے کے لیے جمع کیا جائے گا تو ان کی اقسام کر دی جائیں گی۔

اللہ کے دشمنوں کی اقسام:

قابل توجہ بات ہے۔ انکار کر دیا پھر قسمیں کون سی ہیں؟ انکار کی بہت سی قسمیں ہیں۔ کچھ سیدھا انکار کر دیتے ہیں، میں اللہ کے کلام کو نہیں مانتا، میں اللہ کے نبی کو نہیں مانتا۔ کچھ تھوڑے سے Polite ہو جاتے ہیں کہتے ہیں ٹھیک ہے اللہ کا کلام ہے ٹھیک ہے، اللہ کا رسول صلی اللہ علیہ وسلم بتاتا ہے لیکن کریں گے ہم اپنی مرضی۔ یہ الگ قسم آ گئی جو یہ کہتے ہیں کہ بات ٹھیک ہے، قرآن کو مانتے ہیں، نبی کریم صلی اللہ علیہ وسلم کو مانتے ہیں، ساری بات ٹھیک ہے لیکن ہم بھی تو کچھ ہیں! صرف اللہ کی مرضی ہی کریں اللہ کے رسول کی مرضی ہی کریں؟ ہماری اپنی مرضی کیوں نہ ہو؟ کریں گے ہم اپنی مرضی! قرآن فرماتا ہے، یہ وہ لوگ ہیں قَالُوا سَمِعْنَا وَعَصَيْنَا (البقرہ: 93) کہتے ہیں، جی ہم نے سُن لیا لیکن ہم مانیں گے نہیں۔

پھر ان نہ ماننے والوں میں بہت سی قسمیں ہیں۔ کچھ لوگ اتنا تو مان لیتے ہیں کہ نماز پڑھنی چاہیے، روزہ بھی رکھنا چاہیے، زکوٰۃ بھی دے دیتے ہیں۔ سال میں عمرے بھی دو چار کر آئیں گے۔ حج بھی کریں گے لیکن جب بازار جائیں گے، دفتر جائیں گے، دکان جائیں گے وہاں اللہ کی مرضی نہیں چلے گی وہاں اپنی مرضی چلائیں گے۔ دفتر وغیرہ میں رشوت بھی لیں گے۔ بازار میں ڈنڈی بھی ماریں گے۔ لوگوں کا مال لوٹیں گے، لوگوں کی عزتیں لوٹیں گے اور کہیں گے کہ خیر ہے۔ پھر جا کر عمرہ کر آئیں گے۔ یہ مختلف قسمیں ہو گئیں۔ یہ ساری انکار کی قسمیں ہیں۔ انکار کیا ہوتا ہے؟ نہ ماننا، اب اُس کی ایک واضح ظاہر قسم تو ہے کوئی سامنے کہہ دیتا ہے، میں نہیں مانتا۔ ایک شخص کو میں کہتا ہوں مجھے پانی لا دو۔ وہ بالکل جی! بسر و چشم جی ابھی آیا بڑا میٹھا ٹھنڈا پانی لے کے، لاتا نہیں ہے تو کیا اُس نے بات مانی؟ زبانی تو اُس نے تسلیم کیا عملاً نہیں مانا۔ تو یہ جتنے گناہ ہم سے ہوتے ہیں یہ اس اللہ کی دشمنی میں آ جاتے ہیں۔ اسی لیے علمائے حق فرماتے ہیں کہ گناہ کو چھوٹا نہ سمجھو۔ گناہ کبیرہ، گناہ صغیرہ فہرستیں بنی ہوئی ہیں کہ یہ گناہ بڑے ہیں۔ یہ گناہ چھوٹے ہیں۔ آخر میں لکھتے ہیں اگر اس نظر سے دیکھا جائے کہ یہ نافرمانی کس عظیم ذات کی ہے تو کوئی گناہ چھوٹا نہیں رہتا! یہ تو پل پل کا حساب ہے۔ گھڑی گھڑی کی محسوسات ہیں، Feelings ہیں، احساسات ہیں کہ کس لمحے ہم نے کیا محسوس کیا! کون سا لمحہ تھا جب ہم چاہتے تھے کہ اللہ کی اطاعت کریں اور کون سی گھڑی تھی جب ہم عظمتِ الہی کو بھول کر، برائی اور خواہشاتِ نفس پر اور شیطان کے کہنے کے پیچھے چلنے پر تئل گئے؟

اس کا کرم پھر اس کا کرم ہے:

وہ بڑا کریم ہے۔ اُس کے کرم کی کوئی حد نہیں ہے۔ ہم نہیں سوچ سکتے۔ ہم مخلوق ہیں جتنا بھی سوچیں گے دائرہ تخلیق کے اندر ہوگا۔ وہ خالق ہے اُس کی ذات بھی سوچوں سے ورالوریٰ ہے اُس کی صفات بھی ہماری سوچوں سے ورالوریٰ ہیں۔ وہ فرماتا ہے، تو ساری زندگی علی الاعلان نافرمانی کرتا رہا، پوشیدہ کرتا رہا، ظاہر کرتا رہا، ایک دفعہ نادم ہو کر آ جا، ایک بار تو سب کو چھوڑ کر، بڑھاپے میں سہی، آخری عمر میں، کبھی تو میرے پاس آ جا، مرنے سے پہلے، میرے پاس آ جا اور کہہ، یا اللہ! میں شرمندہ ہوں مجھے معاف کر دے، میں دشمنوں سے خارج کر دوں گا کہ یہ میرا ہو گیا یعنی جتنا معاملہ پیچھے سخت نظر آتا ہے اُس سے کروڑوں گنا بڑی رعایت آگے نظر آتی ہے۔ پھر اگر کوئی بد نصیب تو بہ بھی نہ کر سکے تو کیا کرے؟ نبی کریم صلی اللہ علیہ وسلم کا ارشاد ہے استغفار پڑھتے رہا کرو۔ مفہوم ہے آپ کے ارشادِ عالی کا کہ استغفار پڑھتے رہا کرو۔ دانستہ نادانستہ جو غلطیاں ہو جاتی ہیں اُن کا کفارہ ہو جاتا ہے۔ توبہ کرتے رہا کرو بخشش مانگتے رہا کرو۔

فرمایا، جب ہم اللہ کے دشمنوں کو جمع کریں گے دوزخ میں جھونکنے کے لیے، پھر اُن کو الگ الگ قسموں میں کھڑا کریں گے۔ اس نے صریح انکار کر دیا تھا، اس نے زبانی کہا تھا مانتا ہوں عملاً نہیں مانتا تھا۔ یہ کچھ مانتا تھا، کچھ نہیں مانتا تھا۔ یہ اس سے زیادہ نہیں مانتا تھا، تھوڑی مانتا تھا۔ اللہ جانے کتنی قسمیں بن جائیں گی۔ لوگ کتنی قسموں میں بانٹ دیے جائیں گے۔

انسان کا وجود اس کے خلاف گواہی دے گا:

لوگ کہیں گے یا اللہ! میں نے ایسا نہیں کیا، میں نے ایسا نہیں کیا، میں نے یہ کبھی نہیں سوچا تھا۔ شور کریں گے، جوم کریں گے بارگاہِ الہی میں کہ بارالہا! دوزخ سے بچا۔ جو دکھاوے کی عبادتیں کیا کرتے تھے وہ کہیں گے۔ میں تو عمرے بھی کرتا تھا، میں تو اذانیں بھی دیتا تھا میں تو نمازیں بھی پڑھتا تھا۔ یعنی جنہوں نے انکار کیا انہوں نے تو کیا جنہوں نے زبانی نہیں کیا عملاً انکار کیا وہ سارے بھی چلائیں گے فرمایا: حَتَّىٰ اِذَا مَا جَاءُوهَا شَهِدَ عَلَيْهِمْ سَمْعُهُمْ وَاَبْصَارُهُمْ وَجُلُودُهُمْ بِمَا كَانُوا يَعْمَلُونَ ﴿۲۰﴾ یہاں تک کہ جب وہ سب اس کے قریب جائیں گے تو ان کے کان اور ان کی آنکھیں اور ان کی کھالیں ان کے اعمال پر گواہی دیں گے جب سارے بارگاہِ الہی میں اکٹھے ہو جائیں گے جمع ہو کر شور کریں گے یا اللہ! یہ بھی نہیں کیا، یہ بھی نہیں کیا۔ اللہ کریم فرمائیں گے، اچھا ٹھہر جاؤ تمہارے گھر سے گواہ لاتے ہیں:

جو تمہارے منہ سے نکلا وہ تمہارے کانوں نے تو سنا تھا تمہارے کانوں کو حکم دیتے ہیں وہ شہادت دیں تم کیا کہتے تھے۔ اُن کی اپنی قوتِ سماعت اُن پر گواہ بن جائے گی۔ یا اللہ! انے یہ بھی کہا، یہ بھی کہا، یہ بھی کہا۔

نگاہیں گواہ بن جائیں گی۔ اللہ! اس نے یہ بھی دیکھا، یہ بھی دیکھا، یہ بھی دیکھا۔ کھال، بدن کی کھال گواہ بن جائے گی۔ کیا Feelings تھیں، اُس سننے اور اُس دیکھنے کی لذتیں کیا تھیں؟ اس نے، اس کے وجود نے کیا Feel کیا جس پر یہ خوش ہوتا تھا؟ اس کی Feelings کیا تھیں جن پر یہ نافرمانی کر کے اکڑتا تھا؟ یہ ساری گواہیاں اس کے اعضاء دیں گے۔ کان گواہی دے دیں گے۔ آنکھیں گواہی دے دیں گی۔ کھال گواہ ہو جائے گی وہ اُن کا سارا کچا چھٹا بتا دیں گے۔ اس نے یہ بھی کیا، یہ بھی کیا۔

وہ اپنے اعضاء سے کہیں گے: وَقَالُوا الْجُلُودُ دِهْمٌ لِّمَدَّ شَهِدْتُمْ عَلَيْنَا۔۔۔ اور (اس وقت) وہ لوگ اپنے چمڑے (اعضا) سے کہیں گے تم نے ہمارے خلاف گواہی کیوں دی؟ تم کس خوشی میں گواہیاں دے رہے ہو، کیا تم بیچ جاؤ گے؟ تم بھی تو ہمارے ساتھ دوزخ جاؤ گے۔ کھال سے کہیں گے، تُو بھی جلے گی۔ کان، تُو بھی جلے گا، آنکھ تُو بھی جلے گی۔ تم کس بات پر، کس خوشی میں گواہیاں دے رہے ہو؟ وہ کہیں گے: قَالُوا أَنْطَقْنَا اللَّهُ الَّذِي أَنْطَقَ كُلَّ شَيْءٍ۔۔۔ وہ کہیں گے کہ ہم کو اس اللہ نے بولنے کی طاقت دی جس نے ہر چیز کو بولنے کی طاقت بخشی وَهُوَ خَلَقَكُمْ أَوَّلَ مَرَّةٍ وَالْيَهُ تَرْجَعُونَ ①

اور اسی نے تم کو پہلی بار پیدا فرمایا تھا اور اسی کے پاس پھر لائے گئے ہو۔ جس پروردگارِ عالم نے مخلوق کو گویائی عطا کی آج اُس نے ہمیں گویائی عطا کر دی ہے۔ ہم میدانِ حشر میں جھوٹ تو نہیں بول سکتے۔ یہ تو حشر کا میدان ہے بارگاہِ الہی ہے۔ اُس نے ہمیں بولنے کی قوت دے دی ہے۔ زبان بھی تو ایک گوشت کا لوتھڑا ہے۔ اُسے قوتِ گویائی دے دی ہے اگر آنکھ کو سمع دے دے چلد کو بصارت دے دے تو کیا مشکل ہے؟ قادر ہے۔ اور پھر وہ کہیں گے کہ اے انسان! وَهُوَ خَلَقَكُمْ أَوَّلَ مَرَّةٍ۔۔۔ تجھے پتا نہیں تھا کہ اُس نے تجھے پہلی دفعہ پیدا کیا ہے، تو کہاں تھا؟ تیرا وجود ذرات سے بھی آگے ایٹموں میں پنہاں تھا۔ کہاں کہاں سے روئے زمین سے اُس نے ایٹم کس کس شکل میں جمع کیے، اُن سے ایک محلول بنایا پھر اُس کے ایک Germ سے تجھے انسان بنا دیا تو تجھے پتا نہیں تھا: وَالْيَهُ تَرْجَعُونَ ② کہ جس نے یہ پیدا کیا ہے تجھے اس کے پاس واپس جانا ہے؟ کیا تو اپنے آپ آگیا تھا؟ مرضی سے نہ آیا ہے مرضی سے نہ جائے گا؟ تجھے تو اُس نے پیدا فرمایا۔ تیری تخلیق تیرے رجوع کا تقاضا کر رہی ہے۔ تیرے سامنے زمین سے ہزاروں جڑی بوٹیاں پودے درخت پتے پھل نکلتے ہیں۔ کہاں جاتے ہیں؟ واپس مٹی میں مل جاتے ہیں۔ تیرے سامنے لاکھوں جانور پیدا ہوتے ہیں، تو کون سی اکائی ہے کیا تجھے خیال نہیں آیا کہ تجھے واپس جانا

ہے؟ تو کیوں شکوہ کرتا ہے تو کیوں بھول گیا تھا کہ تو تخلیق ہے۔ تجھے اُس نے پیدا فرمایا اور تجھے واپس جانا ہے۔
 وَمَا كُنْتُمْ تَسْتَرْوُونَ اَنْ يَشْهَدَ عَلَيْكُمْ سَمْعُكُمْ وَلَا ابْصَارُكُمْ وَلَا جُلُودُكُمْ۔۔۔ اور
 تم اس (بات کے) خوف سے تو پردہ نہیں کرتے تھے کہ کہیں تمہارے کان اور تمہاری آنکھیں اور تمہاری کھالیں
 تمہارے خلاف گواہی نہ دیں۔ فرمایا، تم آنکھ، کان جلد سے تو پردہ کر نہیں سکتے تھے۔ اب ایسا تو کوئی کر نہیں سکتا کہ
 آنکھیں کسی طاق میں رکھ دے۔ کان کہیں الماری میں رکھ دے جلد اتار کر قمیض کی طرح Hanger پر لٹکا دے۔ یہ تو
 ممکن نہیں۔ یہ تو تمہیں پتا تھا کہ ان کے سامنے ہوگا جو میں کروں گا۔ اصل بات یہ ہے: وَلٰكِنْ ظَنَنْتُمْ اَنَّ اللّٰهَ لَا
 يَعْلَمُ كَثِيْرًا مِّمَّا تَعْمَلُوْنَ ﴿۲۳﴾ بلکہ تم یہ سمجھتے رہے کہ اللہ کو تمہارے بہت سے اعمال کی خبر ہی نہیں۔ تمہارا وہم یہ تھا
 کہ تمہارے کرتوت جو ہیں وہ اللہ سے چھپے ہوئے ہیں اللہ نہیں جانتا۔ تم اس جرأت پر کرتے تھے، تم آنکھ کان جلد
 وغیرہ وجود سے تو پردہ نہیں کر سکتے تھے لیکن تمہارا اصل قصور یہ ہے کہ تمہارے دل میں یہ بات تھی۔ لوگوں سے تو ہم
 چھپتے ہیں! کتنی باتیں لوگوں سے ہم چھپاتے ہیں کہ یہ بات مناسب نہیں ہے لوگوں کو پتا نہ چلے۔ چلو لوگوں کو ہم دھوکا
 دے لیتے ہیں جب اللہ کی نافرمانی کرتے ہیں تو اللہ سے کیسے چھپیں؟ فرمایا، تمہیں یہی وہم تھا جس طرح لوگوں سے
 چھپ کر لیتے ہو، تمہارا خیال تھا کہ تمہارا جو کردار ہے اُس کی اکثر باتیں اللہ کے علم میں نہیں ہیں۔

ہر عمل کی بنیاد فکر پر ہے:

وَذٰلِكُمْ ظَنُّكُمُ الَّذِيْ ظَنَنْتُمْ بِرَبِّكُمْ اَرْذٰلِكُمْ۔۔۔ اور اسی خیال نے جو تم اپنے پروردگار کے
 بارے رکھتے تھے تم کو برباد کیا۔ جو تمہاری سوچ تھی فکر تھی اپنے پروردگار کے بارے اس نے تمہیں برباد کر دیا۔
 یاد رکھیں! ہر عمل کی بنیاد فکر پر ہوتی ہے۔ سب سے پہلے آدمی سوچتا ہے۔ اُس کے دل میں ایک جذبہ اٹھتا ہے۔ وہ
 محسوس کرتا ہے مجھے پانی پینا چاہیے۔ وہ محسوس کرتا ہے مجھے بھوک لگی ہے۔ وہ محسوس کرتا ہے مجھے نیند آئی ہے۔ وہ محسوس
 کرتا ہے مجھے یہاں یہ کام کرنا ہے۔ مجھے فلاں سے ملنا ہے۔ فرمایا، تمہاری وہ جو فکر تھی وہ غلط تھی۔ کام صحیح کیسے ہوتے
 بنیاد ہی ٹیڑھی تھی! اسلام ایک فکری انقلاب ہے۔ اسلام انسان کی سوچوں کو سیدھا کرتا ہے، فکر کو سیدھا کرتا ہے۔ سب
 سے گہرائی میں انسانی فکر ہوتی ہے، اُس کے دل کی اتھاہ گہرائی میں۔ جب وہاں سے سوچ ہی صالح آئے گی تو کردار
 نکھرتا جائے گا، صالح ہوتا جائے گا۔ یہی وہ جملہ ہے جو علمائے حق کہتے ہیں کہ اسلام فکری انقلاب ہے یہ اس کی تشریح
 ہے۔ قرآن کریم نے اسے کہا ہے کہ فکر کو صالح کرو۔ سوچ کو صالح کرو۔ کبھی بیٹھ کر سوچو۔ تمہارے سامنے ساری دنیا
 بھی ہے۔ تمہارے سامنے بے شمار قبرستان بھی ہیں۔ تمہارے سامنے تمہارا خاندان بھی ہے تمہارے دیکھتے دیکھتے

کر دیا تیری بڑی دہشت ہے بھی لوگ تیرے نام سے کانپتے ہیں۔ تُو نے سینکڑوں آدمی خاک و خون میں لوٹا دیے۔ تُو نے ملکی دولت لوٹ لی۔ تیری عظمت کے گیت گائے جا رہے ہیں۔ تیرے پاس اتنی بڑی بڑی گاڑیاں ہیں جو تُو نے لوگوں کے مال سے لوٹ کر لی ہیں۔ واقعی تیرے جیسا تو ذہین کوئی نہیں! ایسے لوگ جو کچھ کرنا چاہتے ہیں یا کر چکے ہوتے ہیں ان کے سب بُرے اعمال کو شیطان، ان کی نظروں میں خوشنما بنا کر پیش کرتا ہے۔ نتیجہ یہ ہوتا ہے کہ وہ گمراہی میں ایسے بھٹکتے ہیں جیسے ان سے پہلے گمراہ بھٹکے تھے۔ شیاطین ان کو بھی اُن پہلوں کا حصہ بنا دیتے ہیں۔

ان سے پہلی امتوں میں بھی جنات زمین پر آباد رہے جو مکلف تھے، جنات نے نافرمانی کی، بغاوت کی تو تباہ ہوئے۔ مگر عذابِ الہی کا شکار ہوئے۔ ان میں سے جنہوں نے اطاعت کی وہ نجات پا گئے۔ پھر دنیا میں انسان وارد ہوا۔ جب سے معمورہ عالم پر انسان آیا تب سے لوگ آرہے ہیں۔ جا رہے ہیں۔ قوموں کی قومیں غرق ہو گئیں۔ تیز ہواؤں میں ماری گئیں، زمین میں دھنسا دی گئیں، سیلاب میں ڈوب گئیں۔ وہ سب خسارے میں رہے۔ اسی طرح ان لوگوں کو بھی دنیا میں یہ سزا دے دی جاتی ہے کہ ان کے ساتھ شیاطین لگا دیے جاتے ہیں جو انہیں برائی کو خوشنما دکھاتے رہتے ہیں۔ فرمایا، یقیناً یہ لوگ سخت نقصان میں ہیں۔ انہوں نے بہت خسارہ کمایا۔

سورة حم السجده ركوع 4 آیات 26 تا 32

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ
تَغْلِبُونَ ﴿٢٦﴾ فَلَنُنذِرَنَّ الَّذِينَ كَفَرُوا عَذَابًا شَدِيدًا ۖ وَلَنَجْزِيَنَّهُمْ أَسْوَأَ
الَّذِي كَانُوا يَعْمَلُونَ ﴿٢٧﴾ ذَلِكَ جَزَاءُ أَعْدَاءِ اللَّهِ النَّارِ ۖ لَهُمْ فِيهَا دَارُ
الْخُلْدِ ۖ جَزَاءٌ بِمَا كَانُوا بِآيَاتِنَا يَجْحَدُونَ ﴿٢٨﴾ وَقَالَ الَّذِينَ كَفَرُوا رَبَّنَا أَرِنَا
الَّذِينَ أَضَلَّنَا مِنَ الْجِنِّ وَالْإِنْسِ نَجْعَلُهُمَّا تَحْتَ أَقْدَامِنَا لِيَكُونُوا مِنَ
الْأَسْفَلِينَ ﴿٢٩﴾ إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ
الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿٣٠﴾
نَحْنُ أَوْلِيُّكُمْ فِي الْحَيَاةِ الدُّنْيَا وَفِي الْآخِرَةِ ۖ وَلَكُمْ فِيهَا مَا تَشْتَهَى
أَنفُسُكُمْ وَلَكُمْ فِيهَا مَا تَدْعُونَ ﴿٣١﴾ نَزَّلْنَا مِنْ غَفُورٍ رَحِيمٍ ﴿٣٢﴾

اور کافر کہنے لگے اس قرآن کو سنا ہی نہ کرو اور (جب سنا نے لگیں تو) اس میں شور مچا
دیا کرو تا کہ تم غالب رہو ﴿٢٦﴾ سو ہم ان کافروں کو سخت عذاب (کا مزہ)
چکھائیں گے اور ان کو ان کے بُرے کاموں کی سزا دیں گے ﴿٢٧﴾ یہی سزا ہے
اللہ کے دشمنوں کی (یعنی) دوزخ ان کے لیے وہاں ہمیشہ رہنے کا مقام ہوگا اس چیز کا
بدلہ کہ ہماری آیات سے (ضد کر کے) انکار کرتے تھے ﴿٢٨﴾ اور کفار کہیں گے
کہ اے ہمارے پروردگار! ہم کو وہ دونوں، شیطان اور انسانوں میں سے دکھا دیجیے
جنہوں نے ہم کو گمراہ کیا تھا (تا کہ) ہم ان دونوں کو اپنے پاؤں تلے (روند) ڈالیں
تا کہ وہ بہت ذلیل ہوں ﴿٢٩﴾ بے شک جن لوگوں نے کہا کہ ہمارا پروردگار اللہ

ہے پھر وہ (اس پر) قائم رہے ان پر فرشتے اتریں گے کہ تم کوئی خوف نہ کرو اور نہ کوئی رنج کرو اور جنت پر خوش ہو جاؤ جس کا تم سے وعدہ کیا جاتا تھا ﴿۳۰﴾ ہم دنیا کی زندگی میں بھی تمہارے دوست تھے اور آخرت میں بھی (ہیں) اور اس (جنت) میں جو تمہارا جی چاہے تمہارے لیے موجود ہے نیز اس میں تم جو مانگو گے وہ تمہیں ملے گا ﴿۳۱﴾ (یہ) بخشنے والے مہربان کی طرف سے مہمانی ہوگی ﴿۳۲﴾

تفسیر و معارف

حضور صلی اللہ علیہ وسلم قرآن پیش فرماتے۔ جو قرآن سنتا وہ بدل جاتا۔ اس لیے کہ یہ کلام الہی ہے۔ کلام الہی کی اپنی برکت ہے اور جب یہ رسول اللہ صلی اللہ علیہ وسلم کی زبان حق ترجمان سے ادا ہو تو اس کی اثر انگیزی سوا اللہ کریم نے عربی زبان کو تمام زبانوں پر فوقیت بخشی ہے۔ قرآن کی زبان عربی ہے، اہل جنت کی زبان عربی ہے۔ قرآن حکیم کے تراجم بی شمار زبانوں میں ہوئے ہو رہے ہیں لیکن وہ ترجمہ ہیں۔ اصل قرآن نہیں۔ قرآن اس متن کا نام ہے جو عربی زبان میں ہے اور اس میں وہ کیفیات ہیں جو کلام الہی کا خاصہ ہیں۔

دنیا کی جتنی زبانیں ہیں ان میں عربی انتہائی وسیع زبان ہے، کوئی زبان وسعت اور گہرائی میں اس کا مقابلہ نہیں کر سکتی۔ چند الفاظ میں ایک بڑے مضمون کو سمولینا یہ عربی کی خصوصیت ہے۔ ترجمے میں دو چیزیں ہوتی ہیں۔ ایک لفظ کے معنی دوسرے لفظ کی کیفیت۔ باقی زبانوں میں معنی تو شاید بیان ہو جاتے ہوں لیکن کیفیت ویسے ادا نہیں ہوتی جیسے عربی میں ہوتی ہے۔

گزشتہ رکوع میں اللہ کے کلام سے روکنے والوں کا تذکرہ تھا۔ یہی بات چل رہی ہے کہ کفار آپس میں باتیں کرنے لگے کہ جو بھی قرآن سنتا ہے وہ بدل جاتا ہے تو کیا حل نکالیں؟ انہوں نے یہ حل نکالا جس کا ذکر اس آئیہ مبارکہ میں ہے۔ فرمایا: وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوَا فِيهِ لَعَلَّكُمْ تَعْلَبُونَ ﴿۳۰﴾ اور کافر کہنے لگے اس قرآن کو سنا ہی نہ کرو اور (جب سنانے لگیں تو) اس میں شور مچا دیا کرو تا کہ تم غالب رہو۔ مشرکین نے یہ حل نکالا کہ جب قرآن پڑھا جائے تو گردا گرد جمع ہو جاؤ اور اتنا شور کرو کہ کوئی سن ہی نہ سکے اس طرح جو ہم چاہتے ہے وہ ہو سکے گا۔

حضرت مفتی محمد شفیع رحمۃ اللہ علیہ نے اپنی معرکہ الآرا تفسیر معارف القرآن میں لکھا ہے کہ قرآن کا سننا واجب ہے۔ خاموشی اور ادب کے ساتھ سننا واجب ہے۔

شبینہ کے احکام:

ہمارے ہاں شبینہ کرایا جاتا ہے اور بڑے بڑے سپیکر لگائے جاتے ہیں۔ ساری رات ان سپیکرز کے ذریعے آواز دور دور تک پہنچائی جاتی ہے۔ سننے والے اپنے اپنے گھروں میں مختلف کاموں میں مصروف ہوتے ہیں۔ کوئی باتیں کر رہا ہے، کوئی پڑھ رہا ہے، کوئی رفع حاجت کے لیے گیا ہے۔ اور اس کے کانوں میں تلاوت قرآن کی آواز پہنچ رہی ہے یہ کس قدر بے ادبی ہے۔ مخلوق کو ایسی تکلیف میں مبتلا کرنا جو ان کے بس میں نہ ہو اس گناہ کا ذمہ دار وہ شخص ہے جو شبینہ کرایا رہا ہے۔ شبینہ کرانا، اچھی بات ہے لیکن اس کا بھی ایک طریقہ ہے کسی مکان، گھر یا مسجد میں جہاں شبینہ کرانا چاہتے ہیں وہاں سپیکر ایسے رکھیں جن کی آواز گھر اور مسجد کے اندر ہی آئے۔ جو سننا چاہتا ہے وہ باادب ہو کر توجہ سے سنے۔ جتنی دیر بیٹھ سکتا ہے بیٹھے۔ نہیں بیٹھ سکتا تو جا کر سو جائے شبینہ کرانے والوں کو چاہیے کہ اللہ کی رضا کے لیے یہ اہتمام کریں، لوگوں کو سنانے کی ضرورت نہیں کہ میں شبینہ کرایا رہا ہوں۔ اللہ کا کلام پڑھ رہے ہو، پڑھانے کا اہتمام کروا رہے ہو تو یہ اللہ کے لیے کر رہے ہو یا لوگوں پر رعب ڈالنے کے لیے پڑھ رہے ہو، پڑھا رہے ہو۔ یہ بات بڑی توجہ سے سمجھنی چاہیے کیونکہ یہ کفار کا شیوہ ہے کہ قرآن پڑھا جا رہا ہو اور شور ہو لہذا اس میں اصلاح کی ضرورت ہے۔

ٹی وی پر قرآن حکیم کی تلاوت ہو رہی ہوتی ہے اور لوگ گپ شپ کر رہے ہوتے ہیں یا اپنی ذاتی ضروری، کاروباری گفتگو میں مصروف ہوتے ہیں۔ یہ درست نہیں۔ لازم ہے کہ قرآن کی تلاوت، ہوٹل پر لگی ہے یا ٹی وی پر، اس کا ادب ملحوظ رکھا جائے۔ ٹی وی، ریڈیو بند کر دیں یا کام روک دیں۔ بہتر ہے کہ کام کو چند منٹ کے لیے روک کر تلاوت توجہ سے سن لیں پھر تلاوت بند کر کے اپنے کام کر لیں۔ اس لیے کہ قرآن کا پڑھنا سنت ہے اور سننا واجب ہے۔

اللہ کی آیات کو روکنے والے:

جو لوگ قرآن حکیم کو، اس کی آواز کو، اس کے مفاہیم کو روکنا چاہتے ہیں ان کے لیے شدید عذاب کی وعید ہے۔ اس گناہ عظیم کی کئی صورتیں ہیں۔ مثلاً یہ کہ قرآن پڑھتے وقت شور کیا جائے، سننے نہ دیا جائے، قرآن کی آواز کو دبایا جائے۔ قرآنی احکام کو روکنے کے لیے عملی، قلمی، مالی کاوشیں کی جائیں۔ ان مضمون نگاروں کے مضامین جو دینی تعلیم اور بنیادی عقائد کے خلاف لکھتے ہیں وہ بھی اس میں شامل ہیں۔ وہ ساری کاوشیں جو لوگوں کو دین سننے سے

روکنے کے لیے کی جاتی ہیں وہ بھی اس میں شامل ہیں۔ اللہ کریم فرماتے ہیں کہ یہ لوگ اللہ کے دشمن ہیں جو اللہ کے کلام کو روکنا چاہتے ہیں اور ان کا ٹھکانہ دوزخ ہے۔ ارشاد باری ہے: فَلَنذِيقَنَّ الَّذِينَ كَفَرُوا عَذَابًا شَدِيدًا ۖ وَلَنَجْزِيَنَّهُمْ أَسْوَأَ الَّذِي كَانُوا يَعْمَلُونَ ﴿۲۷﴾ سو ہم ان کافروں کو سخت عذاب (کامزہ) چکھائیں گے اور ان کو ان کے برے کاموں کی سزا دیں گے۔

یہ بہت بڑا جرم ہے اور اس کا عذاب بھی بہت شدید ہے۔ عذاب تو پہلے ہی تکلیف دہ ہے پھر اس کے ساتھ شدید کا اضافہ! عذاب، عذاب ہے، سزا، سزا ہے، دکھ، دکھ ہے پھر اللہ کریم اُسے شدید بھی کہہ رہے ہیں۔ میرا اور آپ کا شدید کہنا ہماری سوچ کے مطابق ہوگا، جسے اللہ شدید فرما رہا ہے وہ علم الہی کے مطابق شدید ہوگا۔ ان کی برائیوں کی سزا انہیں پوری پوری دی جائے گی۔

ذٰلِكَ جَزَاءُ اَعْدَاءِ اللّٰهِ النَّارُ ۗ لَهُمْ فِيْهَا دَارُ الْخُلْدِ ۗ جَزَاءٌ لِّمَنْ كَانَ يُبٰدِئُنَا بِاِيْتِنَا يَجْحَدُوْنَ ﴿۲۸﴾ یہی سزا ہے اللہ کے دشمنوں کی (یعنی) دوزخ۔ ان کے لیے وہاں ہمیشہ رہنے کا مقام ہوگا۔ اس چیز کا بدلہ کہ ہماری آیات سے (ضد کر کے) انکار کرتے تھے۔ فرمایا، یہ اس بات کی سزا ہے کہ یہ ہماری آیات کو روکنا چاہتے تھے، ہماری آیات سے لوگوں کو بھٹکاتے رہتے تھے، عمل کرنے سے روکتے تھے۔

دورِ حاضر کے لوگ :-:-

اس آیت کی وعید کی لپیٹ میں دورِ حاضر کے بہت لوگ آئیں گے۔ جو حیلے حوالے کر کے سود لیتے ہیں پھر کہتے ہیں یہ منافع ہے۔ وہ سوچیں، اگر گتے کا نام دنبہ رکھ لیا جائے تو کیا وہ حلال ہو جاتا ہے؟ سود کا نام منافع رکھ لینے سے سود حلال ہو جائے گا؟ یاد رہے! سود کو حلال سمجھنا کفر ہے۔ سود کو حرام سمجھ کر کھانا گناہ ہے، سخت گناہ! لیکن سود کو حلال سمجھ کر کھانا کفر ہے۔ گزشتہ ادوار میں وطن عزیز میں، شریعت بیخ نے فیصلہ کیا کہ سودی نظام ختم کیا جائے۔ اس وقت کی حکومت نے اپیل جمع کرادی۔ برسوں سے وہ سپریم کورٹ میں پڑی ہے۔ کوئی نہ سنے گا نہ سنائے گا۔

انگریز نے سرکاری طور پر جو تعلیمی نصاب بنایا تھا وہ Anti- Muslim اور Pro- English تھا لیکن اُس میں بھی اتنی دینی معلومات تھیں کہ آج کا ہمارا تعلیمی نصاب اس کے مقابلے میں Pro- Islam لگتا ہے۔ جب ملک آزاد ہوا، مسلمانوں کی حکومت آئی تو رفتہ رفتہ اسلامی معلومات اس سے نکل گئیں۔ اب جو نیا نصاب آرہا ہے اسے ایک ایسی خاتون نے مرتب کیا ہے جو خاص طور پر ہندوستان سے بلوائی گئیں جو ان لوگوں کے نزدیک وہ بہت عالمہ فاضلہ

ہیں۔ ہمارے نصاب میں جہاں صحابہ کرام اور اہل اللہ کے تذکرے تھے وہ نکال کر ہندو یوگیوں اور ان کے برہمنوں کے تذکرے لکھے جا رہے ہیں۔ آنے والا نصاب بتائے گا کہ یہ سب کیا ہے! یہ اللہ کے قرآن کو روکنے والوں کی قسمیں ہیں۔ یہ اللہ کے دشمن ہیں۔ اللہ کے اور اللہ کے نبی صلی اللہ علیہ وسلم کے دشمنوں کا ٹھکانہ جہنم ہے۔ جس میں انہیں ہمیشہ رہنا ہے۔ دو چار دن کی بات نہیں ہمیشہ رہنا ہے۔ وہاں پہنچ جائیں گے تو پھر کہیں گے وَقَالَ الَّذِينَ كَفَرُوا رَبَّنَا أَرْنَا الَّذِينَ أَضَلْنَا مِنَ الْجِنِّ وَالْإِنْسِ نَجْعَلُهُمَا تَحْتَ أَقْدَامِنَا لِيَكُونُوا مِنَ الْاسْفَلِينَ ﴿۲۹﴾ اور کفار کہیں گے کہ اے ہمارے پروردگار! ہم کو وہ دونوں، شیطان اور انسانوں میں سے دکھا دیجیے جنہوں نے ہم کو گمراہ کیا تھا (تاکہ) ہم ان دونوں کو اپنے پاؤں تلے (روند) ڈالیں تاکہ وہ بہت ذلیل ہوں۔

دنیا میں جنہیں کبھی سروں پر بٹھاتے تھے ان کے لیے کہیں گے کہ اے اللہ! اب جہنم میں انہیں ہمارے حوالے کر تاکہ ہم انہیں پاؤں کے نیچے روند ڈالیں۔ جن انسانوں نے ہمیں یہ مشورے دیے اور گمراہ کیا۔ جن انسانوں نے ہمارے لیے یہ غیر اسلامی نصاب بنائے، ایسے قانون بنائے اور ہمیں اس پر مجبور کیے رکھا اور جن جنوں اور شیطانوں نے گمراہ کیا وہ انسان اور وہ شیاطین ہمارے حوالے کر دے ہم انہیں پاؤں کے نیچے روندیں گے تاکہ ان سے اپنا بدلہ لے سکیں لیکن اب ایسا ممکن نہیں ہوگا یہاں ہر کوئی اپنا کیا بھگت رہا ہوگا۔ جس کا جو کردار تھا اس کا پورا پورا بدلہ پائے گا۔ دنیا میں بتا دیا گیا تھا کہ اللہ اور اللہ کے نبی صلی اللہ علیہ وسلم کا راستہ چھوڑنے والوں کو یہ سزا دنیا میں ہی ملنا شروع ہو جائے گی کہ ان کے ساتھ شیاطین لگا دیے جائیں گے۔ بتا دیا گیا تھا کہ ان شیاطین کو آج بھگاؤ۔ اللہ کی اطاعت میں آ جاؤ۔ لوگوں نے پھر بھی اللہ اور اللہ کے نبی صلی اللہ علیہ وسلم کی نافرمانی اور مخالفت کا راستہ اپنایا۔ اللہ نے صرف شیطان ہی ساتھ نہیں لگائے، اللہ اور اللہ کے نبی صلی اللہ علیہ وسلم کی اطاعت کرنے والوں کے ساتھ فرشتے بھی لگائے۔ فرمایا: إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ ﴿۳۰﴾ بے شک جن لوگوں نے کہا کہ ہمارا پروردگار اللہ ہے پھر وہ (اس پر) قائم رہے ان پر فرشتے اتریں گے کہ تم کوئی خوف نہ کرو اور نہ کوئی رنج کرو اور جنت پر خوش ہو جاؤ جس کا تم سے وعدہ کیا جاتا تھا۔

فرمایا، میرے ایسے بندے بھی ہیں جن کے ساتھ میرے فرشتے ہوتے ہیں جو نیکی میں ان کی مدد کرتے ہیں۔ شیطانی حملوں سے ان کو بچاتے ہیں، برائی سے ان کا تحفظ کرتے ہیں، انہیں نیک مشورے دیتے ہیں۔ یہ وہ

لوگ ہیں جو کہتے ہیں، میرا رب اللہ ہے اور پھر اس پر ڈٹ جاتے ہیں، قائم ہو جاتے ہیں۔ میرے فرشتے انہیں حوصلہ دیتے ہیں کہ نہ کسی سے ڈرو نہ گھبراؤ۔ کسی سے ڈر کر برائی کی طرف مت جاؤ اور گھبرا کر برائی نہ اپنالو۔ اللہ ہی پر بھروسہ رکھو۔ ہم تمہارے ساتھ ہیں۔ تمہیں مبارک ہو وہ جنت جس کا تم سے اللہ نے وعدہ کیا تھا۔

نَحْنُ أَوْلِيُّكُمْ فِي الْحَيَاةِ الدُّنْيَا وَفِي الْآخِرَةِ، وَلَكُمْ فِيهَا مَا تَشْتَهِي أَنْفُسُكُمْ وَلَكُمْ فِيهَا مَا تَدْعُونَ ﴿٣١﴾ ہم دنیا کی زندگی میں بھی تمہارے دوست تھے اور آخرت میں بھی (ہیں) اور اس (جنت) میں جو تمہارا راجی چاہے تمہارے لیے موجود ہے نیز اس میں تم جو مانگو گے وہ تمہیں ملے گا۔

فرشتے کہیں گے ہم نے دنیا کی زندگی میں بھی تمہارا ساتھ دیا، ہم قبر میں بھی، میدانِ حشر میں بھی تمہارے ساتھ ہوں گے۔ ہم دنیا میں تمہارے ساتھ تھے، عند الموت تمہارے ساتھ ہیں۔ ہم برزخ میں تمہارے ساتھ ہیں، ہم میدانِ حشر میں تمہارے ساتھ ہوں گے۔ جنت میں اللہ کی نعمتیں تمہارے انتظار میں ہیں۔ جو مانگو گے حاضر کیا جائے گا کہ اللہ رب العالمین کی میزبانی ہے۔ فرمایا: نَزَّلًا مِّنْ غَفُورٍ رَّحِيمٍ ﴿٣٢﴾ (یہ) بخشنے والے مہربان کی طرف سے مہمانی ہوگی۔ یہ جنت اس کا مہمان خانہ ہے جو بخشنے والا اور رحم کرنے والا ہے۔ حضور صلی اللہ علیہ وسلم کے ارشادات میں ملتا ہے کہ جنتی کسی کے لباس کو دیکھے گا تو اسے خیال گزرے گا کہ کتنا خوبصورت لباس ہے۔ دیکھے گا تو اس کا بھی ایسا ہی ہوگا۔ بس خیال آنے کی دیر ہوئی۔ کسی نعمت کا خیال گزرے گا تو وہ سامنے رکھی ہوئی ہوگی۔ تم سوچو گے تو نعمتیں حاضر ہو جائیں گی۔ اس لیے کہ یہ اس کا مہمان خانہ ہے تم اس کے مہمان ہو، جو چاہو گے، پاؤ گے۔

سورة حم السجده ركوع 5 آيات 33 تا 44

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَمَنْ أَحْسَنُ قَوْلًا مِّمَّنْ دَعَا إِلَى اللَّهِ وَعَمِلَ صَالِحًا وَقَالَ إِنَّنِي مِنَ
 الْمُسْلِمِينَ ﴿٣٣﴾ وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَعْ بِالَّتِي هِيَ أَحْسَنُ
 فَإِذَا الَّذِي بَيْنَكَ وَبَيْنَهُ عَدَاوَةٌ كَأَنَّهُ وَلِيٌّ حَمِيمٌ ﴿٣٤﴾ وَمَا يُلْقِيهَا إِلَّا
 الَّذِينَ صَبَرُوا ۗ وَمَا يُلْقِيهَا إِلَّا ذُو حِظٍّ عَظِيمٍ ﴿٣٥﴾ وَإِنَّمَا يَنْزِعُكَ مِنَ
 الشَّيْطَانِ نَزْعٌ فَاسْتَعِذْ بِاللَّهِ ۗ إِنَّهُ هُوَ السَّمِيعُ الْعَلِيمُ ﴿٣٦﴾ وَمِنْ آيَاتِهِ
 اللَّيْلُ وَالنَّهَارُ وَالشَّمْسُ وَالْقَمَرُ ۗ لَا تَسْجُدُوا لِلشَّمْسِ وَلَا لِلْقَمَرِ
 وَاسْجُدُوا لِلَّهِ الَّذِي خَلَقَهُنَّ إِن كُنتُمْ إِتْيَاهُ تَعْبُدُونَ ﴿٣٧﴾ فَإِن اسْتَكْبَرُوا
 فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿٣٨﴾ ۗ
 وَمِنْ آيَاتِهِ أَنَّكَ تَرَى الْأَرْضَ خَاشِعَةً فَإِذَا أَنْزَلْنَا عَلَيْهَا الْمَاءَ اهْتَزَّتْ
 وَرَبَتْ ۗ إِنَّ الَّذِي أَحْيَاهَا لَمُحْيِي الْمَوْتِ ۗ إِنَّهُ عَلَىٰ كُلِّ شَيْءٍ قَدِيرٌ ﴿٣٩﴾ إِنَّ
 الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا ۗ أَفَمَنْ يُلْقَىٰ فِي النَّارِ خَيْرٌ أَمْ
 مَنْ يَأْتِي آمِنًا يَوْمَ الْقِيَامَةِ ۗ اعْمَلُوا مَا شِئْتُمْ ۗ إِنَّهُ بِمَا تَعْمَلُونَ
 بَصِيرٌ ﴿٤٠﴾ إِنَّ الَّذِينَ كَفَرُوا بِالذِّكْرِ لَمَّا جَاءَهُمْ ۗ وَإِنَّهُ لَكِتَابٌ عَزِيزٌ ﴿٤١﴾ لَا
 يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۗ تَنْزِيلٌ مِنْ حَكِيمٍ
 حَمِيدٍ ﴿٤٢﴾ مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ ۗ إِنَّ رَبَّكَ لَذُو
 مَغْفِرَةٍ وَذُو عِقَابٍ أَلِيمٍ ﴿٤٣﴾ وَلَوْ جَعَلْنَاهُ قُرْآنًا عَجَبِيًّا لَقَالُوا لَوْلَا فُصِّلَتْ

ذکر (قرآن) کو نہ مانا جب وہ ان کے پاس آیا اور یقیناً یہ تو ایک بہت بلند رتبہ والی کتاب ہے ﴿۴۱﴾ اس میں غلط بات داخل نہیں ہو سکتی نہ اس کے آگے سے اور نہ اس کے پیچھے سے یہ اللہ دانا (اور) خوبیوں والے کی طرف سے نازل فرمایا گیا ہے ﴿۴۲﴾ آپ کو وہی باتیں کہی جاتی ہیں جو آپ سے پہلے پیغمبروں کو کہی گئی ہیں بے شک آپ کا پروردگار بڑی بخشش والا اور دردناک سزا دینے والا ہے ﴿۴۳﴾ اور اگر ہم اس (قرآن) کو غیر عرب زبان میں نازل فرماتے تو کہتے اس کی آیتیں (ہماری زبان میں) کھول کر کیوں بیان نہیں کی گئیں یہ کیا کہ (قرآن کو) غیر عربی ہے اور (مخاطب) عربی فرمادیتے جو ایمان لائے ہیں ان کے لیے یہ ہدایت اور شفا ہے اور جو ایمان نہیں لاتے ان کے کانوں میں گرانی (بہرہ پن) ہے اور وہ (قرآن) ان کے حق میں اندھا پن ہے اور یہ لوگ (فائدہ حاصل نہ کرنے کے سبب ایسے ہیں جیسے) بڑی دور کی جگہ سے پکارے جا رہے ہیں ﴿۴۴﴾

تفسیر و معارف

قوتِ کلام کا بہترین استعمال:

اللہ جل شانہ نے انسان کو جو بہت سی فضیلتیں دی ہیں ان میں بات کرنے کی، کلام کرنے کی استعداد بھی ایک فضیلت ہے۔ روئے زمین پر جتنی مخلوق بستی ہے اس میں انسان کو یہ بھی بہت بڑی فضیلت دی ہے کہ وہ بات کر سکتا ہے، بات سمجھ سکتا ہے، اپنے محسوسات لکھ سکتا ہے، لکھے ہوئے کو پڑھ کر جان سکتا ہے۔ اگر قوتِ گویائی نہ ہوتی تو علم کی کوئی بنیاد نہ ہوتی کوئی لکھتا نہ کوئی پڑھتا نہ کوئی جانتا۔ اللہ کریم کی بہت بڑی نعمت ہے کہ اس نے انسان کو قوتِ گویائی بخشی، اپنا فی الضمیر بیان کر سکتا ہے۔ دوسرے کی بات سن سکتا ہے، سمجھ سکتا ہے، اپنی بات سمجھا سکتا ہے۔ تمام علوم انسانی کی بنیاد اس ایک قوت پر ہے۔ اللہ کریم نے جو ترتیب بیان فرمائی پہلی وحی کا جو نزول ہوا: اقْرَأْ بِاسْمِ رَبِّكَ الَّذِي خَلَقَ ۝ (العلق: 1)

جس پروردگار نے آپ کو پیدا فرمایا اس کے نام سے پڑھیے۔ آگے چل کر فرمایا: عَلَّمَ الْإِنْسَانَ مَا

لَمْ يَعْلَمُوهُ (العلق: 5) یہ بنیاد قوتِ گویائی تھی کہ جن چیزوں کا علم انسان کے پاس نہیں تھا اللہ نے اسے شعور اور جستجو کی صلاحیت دی اور اس نے تحقیق کر کے انہیں جان لیا۔ یہ جو بہت بڑی قوت ہے اس کا بہترین استعمال کیا ہے؟ کوئی چیز آپ بناتے ہیں آپ کے پاس گاڑی ہے تو اس کا ایک استعمال ہے۔ آپ کے پاس کوئی ہتھیار ہے تو کیا وہ اس لیے ہے کہ سڑک پر ہر وقت اُسے چلاتے رہیں؟ کسی مقصد، کسی موقع کے لیے ہے۔ دفاع کے لیے ہے۔ کسی وقت کے لیے ہے۔ کسی ضرورت کے لیے ہے۔ آپ کے پاس قوتِ گویائی ہے سننے کی طاقت ہے سمجھنے کی قوت ہے، شعور ہے تو اس سارے کا بہترین استعمال کیا ہے؟

لوگوں سے بات چیت اور محض دنیوی فوائد کا حصول؟

یہ تو روزہ مرہ کا کام ہے اپنی ضرورتیں بیان کرنا، دوسروں کی سننا یہ تو زندگی کی ضرورت ہے۔ یہ تو روز مرہ کا کام ہے اس میں کوئی ایسا بڑا کمال نہیں ہے پھر اس کا بہترین استعمال کیا ہے؟ فرمایا: وَمَنْ أَحْسَنُ قَوْلًا مِّمَّنْ دَعَا إِلَى اللَّهِ... بہترین بات یہ ہے کہ اپنی قوت کو دعوتِ الی اللہ پر صرف کرو۔ اس سے بہتر بات کون سی ہو سکتی ہے جو کوئی اللہ کی طرف بلائے۔ علمائے کرام نے لکھا ہے کہ مؤذن اگر اذان کہتا ہے اور اُس کی اجرت نہیں لیتا۔ یاد رکھیں! جو کام خالص اللہ کے لیے ہوگا وہ اللہ کی عبادت ہوگا، جو کام اجرت پر کیا جائے گا وہ عوض معاوضہ برابر ہو گیا۔ آپ نے کام کر دیا آپ نے اجرت لے لی۔ تو فرمایا، وہ مؤذن جو اذان دیتا ہے اور معاوضہ نہیں لیتا وہ دعوتِ الی اللہ ہے۔ کوئی تقریر کرتا ہے، کوئی لکھ کر کرتا ہے کوئی بیان کرتا ہے کوئی کسی انداز میں عظمتِ الہی کی طرف بلاتا ہے تو یہ ساری تبلیغ ہے۔

دعوتِ عمل کے ساتھ ہے:

اس دور اس عہد کی ایک مصیبت ہے جو پہلے نہیں تھی اب ہے کہ دین کے جس شعبے میں جو کام کر رہا ہے وہ کہتا ہے یہی دین ہے باقی کی ضرورت نہیں۔ ایسا نہیں ہوتا۔ دین، سارا دین ہے۔ یہ سعادت ہے کہ کسی کو کسی شعبے میں کام کرنے کی توفیق مل گئی۔ کوئی تبلیغ کر رہا ہے۔ کوئی پڑھا رہا ہے کوئی لکھا رہا ہے کوئی سمجھا رہا ہے کوئی خطیب ہے۔ کوئی نماز پڑھا رہا ہے، کوئی قرآن پڑھا رہا ہے، کوئی حدیث پڑھا رہا ہے، کوئی فقہ پڑھا رہا ہے۔ کوئی دنیوی امور کے جائز اور حلال طریقے جو شریعت نے بتائے ہیں وہ بتا رہا ہے۔ یہ سارا دعوتِ الی اللہ ہے اور اسی کے سارے مختلف شعبے ہیں۔

آپ کے علم کا، آپ کی زبان کا، آپ کے کلام کا بہترین مصرف یہ ہے کہ آپ اللہ کی طرف دعوت دیں۔ فرمایا، یہ صرف زبانی بات نہیں ہے کہ لوگوں کو دعوت دیں۔ اذان کہیں، نماز کا وقت ہے، آ جاؤ، اپنی نہ پڑھیں گھر چلے

جائیں۔ ایسا نہیں ہوتا۔ دعوت عمل کے ساتھ ہے: **وَعَمَلٌ صَالِحًا**۔۔۔ اپنے کردار سے اپنی دعوت کی تائید کریں۔ جس بات کی دعوت دے رہا ہے اُس کی تائید اپنے کردار سے کرے یہ نہیں کہ لوگوں کو اللہ کی دعوت دے اور آپ غیر اللہ کی پوجا کے لیے چلا جائے۔ یہ دعوت نہیں ہے۔ اس میں کوئی جان نہیں ہے۔ جس دعوت کے ساتھ آپ کا کردار نہیں ہوگا اُس دعوت میں جان نہیں ہوگی۔ قوت کلام کا بہترین استعمال کیا ہے؟ اللہ کی طرف دعوت دی جائے اور **وَعَمَلٌ صَالِحًا**۔۔۔ بہترین کردار پیش کیا جائے۔

معذرت خواہانہ اسلام نہیں:

ہمارے پاس کئی چیزیں ہوتی ہیں بعض چیزوں پر ہمیں فخر ہوتا ہے ہم سر عام کہتے ہیں میرے پاس یہ نعمت ہے۔ بعض چیزیں ہم نے چوری چکاری لوٹ مار سے دولت جمع کی ہوتی ہے ہم اُسے چھپاتے پھرتے ہیں۔ جائز وسائل سے کمائی ہوتی ہے تو لوگوں میں بیٹھ کر اسی پر فخر کرتے ہیں وہی دولت ناجائز وسائل سے ہو تو اُسے چھپاتے پھرتے ہیں۔ فرمایا، مسلمان یہ نہیں ہے کہ لوگوں کو اسلام کی دعوت بھی دو، ٹوٹی پھوٹی نمازیں بھی پڑھ لو اور گھبراتے بھی رہو کہ دنیا پر تو کفر کا غلبہ ہے عیسائیوں سے مانگ کر کھانا ہے یہودیوں سے مانگ کر لینا ہے، یہودیوں سے قرض لینا ہے تو کیا کریں اور معذرت خواہانہ انداز میں کہو بس جی میں بھی مسلمان ہی ہوں، فرمایا، ایسا اسلام نہیں چاہیے۔ دعوت الی اللہ اُس کی ہوگی جو اپنے مسلمان ہونے پر فخر کرتا ہے۔ **وَقَالَ إِنِّي مِنَ الْمُسْلِمِينَ** ۳۰ سینہ ٹھوک کے کہے میں مسلمان ہوں الحمد للہ! یہ سمجھو توں کی مسلمان، مسلمان نہیں ہے اُسے اپنے مسلمان ہونے پر فخر ہو۔ وہ اعزاز سمجھے کہ میرا تعلق اللہ سے ہے۔ میرا تعلق اللہ کے رسول صلی اللہ علیہ وسلم سے ہے میرا تعلق انبیاء سے ہے اس پر اُسے فخر ہونا چاہیے۔ یعنی یہ پھسپھسا اور یتیم سا اور بے کس سا اسلام نہیں چاہیے کہ تمہیں دیکھ کر انہیں رحم آئے کہ بے چارے کا دیکھو کیا حال ہے۔ یہ نہیں چاہیے۔ وہ مسلمان چاہیے جسے اسلام پر فخر ہو وہ سر دار بھی کہہ سکے کہ الحمد للہ! میں مسلمان ہوں۔

سب سے اچھی بات لوگوں کو اللہ کی طرف دعوت دینا ہے اور یہ صرف زبانی نہیں ہے **وَعَمَلٌ صَالِحًا**۔۔۔ عملی دعوت بھی ہے اور عملی دعوت حقیقت ہے۔ زبان دعویٰ کرتی ہے عمل اُس کا گواہ ہوتا ہے۔ جس دعوے کے گواہ جھوٹے ہوں وہ ثابت نہیں ہوتا تو اگر آپ کا عمل آپ کی دعوت کے خلاف ہوگا تو آپ کی دعوت میں جان نہیں ہوگی وہ ثابت نہیں ہوگی اور پھر بنیادی بات یہ ہے کہ مسلمان کو اپنے مسلمان ہونے پر فخر ہو۔ ہمارے ذرائع ابلاغ بڑی عجیب اور غیر مستند باتیں کرتے ہیں عجیب بات ہے کوئی بھی معتبر نہیں رہا نہ پرنٹ میڈیا معتبر رہا ہے نہ الیکٹرانک میڈیا معتبر

رہا ہے ان کی بات سن کر ہر بندہ کہہ اٹھتا ہے یہ کہہ تو رہے ہیں پتا نہیں حقیقت کیا ہے۔ یہ بڑی بد قسمتی کی بات ہے۔ میں اگلے دن اخبار دیکھ رہا تھا تو ترک صدر کے بارے خبر تھی۔ اُس نے کہا اہل مغرب ہمیں کہتے ہیں تمہارے آباؤ اجداد جو تھے وہ بھلے لوگ نہیں تھے وہ جاہل تھے۔ غلط کہتے ہیں، وہ کہتا ہے، وہ روشنی کے مینار تھے اور ہمیں اُن پر فخر ہے۔ یہ ہمارے اجداد ہی تھے جنہوں نے اللہ کا دین ہم تک پہنچایا الحمد للہ! ہم اُس پر عمل کر رہے ہیں۔ یہاں یہی مطالبہ کیا گیا ہے کہ مسلمان کو اپنے مسلمان ہونے پر فخر ہو: **وَقَالَ اِنَّہِیْ مِنْ الْمُسْلِمِیْنَ** ۳۳ وہ سینہ ٹھوک کر کہہ سکے کہ الحمد للہ! میں مسلمان ہوں یعنی تبلیغ کے لیے یہ بے بسی کا اسلام نہیں چاہیے کہ جی بس مجبوری ہے میں بھی مسلمان ہوں۔ یہ نہیں چاہیے۔ یہ پھسسا، بے جان مسکین اسلام نہیں چاہیے اسلام پر، مسلمان ہونے پر فخر ہو۔ اُس کا اپنا کردار تبلیغ کے مطابق ہو عمل صالح ہو پھر ڈٹ کر بات کرے تو یہ قوت گویائی کا سب سے اعلیٰ مصرف ہے۔

حسن سلوک دینی غیرت کے ساتھ:

وَلَا تَسْتَوِی الْحَسَنَةُ وَلَا السَّیِّئَةُ۔۔۔ فرمایا، بھلائی اور برائی ایک جیسے نہیں ہو سکتے۔ ایک سانچہ نہیں دیتے کہ بھلائی کرنے والے کا انجام بھی وہی ہو اور برائی کا نتیجہ بھی وہی ہو۔ یہ ممکن نہیں ہے۔ نیکی اور برائی ایک جیسے نہیں ہو سکتے ایک جیسا نتیجہ نہیں آئے گا۔ ایک جیسا انجام نہیں ہوگا تو اگر کوئی تمہارے ساتھ برائی کرتا ہے، جواب میں تم بھی برائی کرو گے تو کیا ہوگا؟ برائی بڑھے گی مٹے گی تو نہیں۔ **ادْفَع بِالَّتِیْ هِیْ اَحْسَنُ**۔۔۔ وہ غلط بیانی کرتا ہے تو آپ سچ بولیں۔ وہ بدکلامی کرتا ہے آپ حسن کلام سے کام لیں۔ ہم نے جگہ جگہ قرآن کی وہ تاویلیں گھڑ لی ہیں جو قرآن کا منشا نہیں۔ اسے عربی میں کہتے ہیں **مَا لَا یَرْضٰی بِہِ الْقَائِلُ** کہ کہنے والا جس بات پر راضی نہیں ہے ہم نے وہ ترجمہ بنا لیا ہے۔ اس کا یہ مطلب نہیں کہ کافر یا بدکار یا بڑے لوگ آپ کو لتاڑتے رہیں اور آپ نیچے آرام سے پڑے رہیں، نہیں رواداری کی بھی ایک حد ہے جہاں سے آپ کے حقوق متاثر ہوں گے آپ دفاع کر سکتے ہیں لیکن آپ اتنا ہی دفاع کر سکتے ہیں جتنی کسی نے آپ کے ساتھ زیادتی کی ہے اُس سے زیادہ نہیں۔ اسلام اس کی اجازت نہیں دے سکتا کہ کسی نے آپ کو تھپڑ مارا ہے آپ اُس کا سر توڑ دیں، نہیں۔

آپ تھپڑ کے بدلے تھپڑ مار سکتے ہیں گولی نہیں مار سکتے اور وہاں بھی کہتا ہے اگر مناسب سمجھیں اور درگزر کر سکتے ہوں معاف کر سکتے ہوں تو یہ سب سے اچھی بات ہے۔ تو فرمایا: **ادْفَع بِالَّتِیْ هِیْ اَحْسَنُ**۔۔۔ اچھے طریقے سے دفاع کرو۔ ایک نے تو بڑی بات کر دی منہ سے اُس نے کوئی بڑی بات کہہ دی، کوئی نامناسب الفاظ استعمال کر لیے۔ آپ بھی کریں گے تو وہ برائی پھیلے گی بڑھے گی۔ آپ اچھے الفاظ استعمال کریں۔ فرمایا، ہو سکتا ہے اگر اُس میں

کوئی رمتی انسانیت کی باقی ہو تو اُس کی غلط بیانی کے سامنے جب آپ صحیح بات کریں گے تو ہو سکتا ہے آج کا دشمن کل آپ کا دوست بن جائے۔ آپ کی اچھائی اُس سے آپ کی دشمنی نکال دے اور وہ آپ کا دوست بن جائے۔ اسلام کی حقیقی فتح یہی تھی۔ جب اسلام جزیرہ نمائے عرب سے نکل کر روئے زمین پر پھیلا تو اقوام مغرب جہالت کی تاریکی میں تھیں۔ تاریخ دان یورپین اقوام کو غاروں کے باسی لکھتا ہے۔ مؤرخ لکھتا ہے The Cavemen غاروں میں رہنے والے لوگ اور اس سے آگے West کو وحشی وحشی مغرب کہتے ہیں The Wild Wild West یہ لوگ تہذیب سے نا آشنا تھے۔ اسلام جب جزیرہ نمائے عرب سے پھیلا اُس نے روئے زمین پر پھیلنا شروع کر دیا اور بے شمار ممالک اسلامی سلطنت میں آئے تو ہر ذی شعور نے یہ دیکھا کہ زمین تو فتح کر لینا کوئی کمال نہیں ہے جس کے پاس طاقت ہو وہ خطہء زمین لے لیتا ہے کمال یہ ہے کہ یہ جہاں جاتے ہیں ملکوں کے ملک مسلمان ہو جاتے ہیں۔ یہ لوگوں کو فتح کیسے کرتے ہیں! یعنی جہاں جو ممالک اسلام کے زیر نگیں آئے وہ کلمہ گو ہوتے گئے۔ یہ دلوں کو فتح کیسے کرتے ہیں! یہی بات تھی کہ فاتحین اسلام اُن کی برائی کے جواب میں احسان کیا کرتے تھے۔ پہلا حملہ جو برصغیر پر ہوا اور جو محمد بن قاسم رحمۃ اللہ تعالیٰ علیہ نے کیا تو یہ بلوچستان کی سرحد سے شروع ہوا، خشکی کے راستے آئے تھے سمندر کے راستے تو آئے نہیں تھے۔ راجہ داہر کا سرحدی قلعہ تھا جو بہت مضبوط تھا اور اس کا کمانڈر ایک جنرل تھا۔ بڑا گھمسان کارن پڑا۔ راجہ داہر کا جنرل خود زخمی ہو کر میدان میں گرا۔ فتح مسلمانوں کو ہوئی قلعہ مسلمانوں کے ہاتھ آیا جب وہ قید ہوا تو وہ زخمی تھا۔ ایک جرنیل کی طرح ہی اُس کے ساتھ عزت کا سلوک کیا گیا پوری تندہی کے ساتھ اُس کا علاج کیا گیا۔ حتیٰ کہ وہ تندرست ہو گیا تو خود محمد بن قاسم اُس سے ملا اور اُسے بتایا کہ میں جانتا ہوں تم جرنیل ہو اور اس قلعے کے کمانڈر ہو۔ تمہارے فن حرب کی بھی تعریف کرتا ہوں تم نے بڑا اچھا مقابلہ کیا۔ تم زخمی ہو گئے تھے ہم نے تمہارا علاج کیا۔ اب تم صحت یاب ہو یہ تمہاری وردی ہے۔ یہ تمہارے لیے بہترین گھوڑا ہے اور اب آپ جا سکتے ہیں آپ آزاد ہیں تو وہ حیران ہو گیا۔ اُس نے کہا میں تو یہ سمجھتا تھا کہ یہ مجھے جانتے نہیں ہیں اس لیے میرا علاج کر رہے ہیں۔ جانتے کہ میں جنرل ہوں، مجھے تکلیف دیتے ایذا دیتے، حکومت کے راز پوچھتے، دفاعی راز پوچھتے کسی نے مجھے تو پوچھا بھی نہیں۔ اُس نے کہا آپ یہ جانتے ہیں کہ آپ مجھے چھوڑ دیں گے تو میں نئی فوج لے کر پھر آپ کے مقابلے میں آ جاؤں گا؟ اُنہوں نے کہا کوئی حرج نہیں تمہارا حق بنتا ہے۔ یہ تمہارا فیصلہ ہے۔ ہمارا فیصلہ یہ ہے کہ ہمارے پاس ایک زخمی آیا بحیثیت انسان ہم نے اُس کا علاج کیا ہمدردی کی اُسے واپس بھیج دیا۔ اب تمہارا فیصلہ ہے کہ تم پھر لڑنے آ جاتے ہو۔ آ جاؤ، پہلے بھی لڑ کے دیکھ لیا ہے پھر لڑ کے دیکھ لیں گے۔ یہ تمہارا فیصلہ ہے۔ یہاں سے جا سکتے ہو۔ وہ وہاں سے نکل آیا۔

تاریخ بتاتی ہے کہ داہر کے دربار میں حاضر ہو کر اُس نے ساری رواییداد جنگ کی سنائی، اپنے علاج کی سنائی، اپنی واپسی کی سنائی اور دربار میں کھڑے ہو کر کلمہ پڑھ لیا اور اپنے مسلمان ہونے کا اعلان کر دیا۔ اس نے کہا مسلمان تو میں وہاں ہو گیا تھا۔ وہاں اعلان اس لیے نہیں کیا کہ تم کہو گے کہ اس نے قید میں ڈر کر کلمہ پڑھا۔ میں تمہارے سامنے پڑھ رہا ہوں۔ راجہ نے اسے قید کر دیا، بعد میں جب فتح ہوئی، مسلمان قیدیوں کے ساتھ اُسے بھی چھڑایا گیا۔ طریق سلوک جو ہے وہ بہترین ہونا چاہیے۔ معاملات خوبصورت ہونے چاہیں۔ یہ نہیں کہ دھوکا کرو، خوشامد کرو، چا پلوسی کرو۔ اسلام اس کی تربیت نہیں دیتا۔ وَعَمَلٌ صَالِحًا۔۔۔ صالح کام ہو۔ صاف ستھرا کام ہو جو کہہ رہے ہو وہ تمہارا مقصد ہو۔

ہمارا طرز عمل کیا ہے؟ جہاں اپنا مفاد ہوتا ہے وہاں کافر سے بھی ہمیں حسن سلوک یاد آ جاتا ہے اور جہاں چار آنے کا جھگڑا ہوتا ہے وہاں بھائی کا گلا کاٹنے سے بھی باز نہیں آتے کہ میری چوٹی بیچ جائے گی۔ وہاں حسن سلوک یاد نہیں آتا۔ ہم قرآن کی تاویلیں اپنی پسند سے گھڑتے رہتے ہیں تو فرمایا، بھلائی اور برائی کا انجام ایک نہیں ہوتا۔ برائی کو بھی اچھائی سے ختم کرو۔ ہو سکتا ہے کہ تمہارا دشمن بھی تمہارا دوست بن جائے۔ وَمَا يُلْقِيهَا إِلَّا الَّذِينَ صَبَرُوا ۗ وَمَا يُلْقِيهَا إِلَّا ذُو حِظٍّ عَظِيمٍ ﴿۳۵﴾ اور یہ بات ان ہی لوگوں کو نصیب ہوتی ہے جو برداشت کرنے والے ہیں اور ان ہی کو ملتی ہے جو بڑے نصیب والے ہیں اور یہ نعمت کہ برائی کو اچھائی سے دور کرے یہ ہر ایک کے پاس نہیں۔ یہ بڑے خوش نصیبوں کو ملتی ہے۔ بنیادی طور پر ان لوگوں کو ملتی ہے جو صبر کریں۔ صبر کیا ہوتا ہے؟ صبر کا لفظی معنی لغت میں یہ ہے کہ جس طرح شاہسوار گھوڑے کو تیزی سے بھگا رہا ہو ایک دم طنابیں کھینچ کر روک لے۔ صبر کا معنی ہے، رُک جانا، روک لینا۔ اصطلاح شریعت میں حدود اللہ کو عبور نہ کرنا اور اپنے آپ کو اپنے نفس کو روک لینا صبر ہے۔ فرمایا، یہ نعمت ان کو دی جاتی ہے جو بڑے خوش نصیب لوگ ہوتے ہیں یہ کام کرنا خوش نصیبی ہے۔

غَضَّةٌ مَّحْسُوسٌ هُوْنَ لِّكَ تُوْفُوْرًا لِّلّٰهِ كِي پناہ میں آ جاؤ:

بعض اوقات ایسے حالات ہو جاتے ہیں۔ ایسے حالات میں شیطان بھی کوشش کرتا ہے۔ بندے کو غصہ دلا دے اُسے انتقام پر آمادہ کر دے۔ اُسے کہے اُسے گولی مار دو اُسے کہے یہ کر دو وہ کر دو فرمایا، اس کا بھی علاج ہے۔ یہ بھی ہوگا نفس بھی بھڑکے گا۔ شیطان بھی اُسے اور شہہ دے گا۔ وَإِنَّمَا يَنْزِعُ عَنْكَ مِنَ الشَّيْطٰنِ نَزْعٌ۔۔۔ اور اگر آپ کو شیطان کی طرف سے کوئی وسوسہ آنے لگے وہ بھڑکانے کی کوشش کرے۔ شیطان کی طرف سے کوئی وسوسہ آنا شروع ہو جائے، یہ کر دو، وہ کر دو: فَاسْتَعِذْ بِاللّٰهِ۔۔۔ تو اللہ کی پناہ مانگ لیا کریں۔ بہت سے ساتھی ای میل میں

بھی سوال کرتے ہیں 'جی وسوسے کا علاج کیا ہے؟' یہ اللہ نے بتا دیا، قرآن بتا رہا ہے: **وَإِمَّا يَنْزَغَنَّكَ مِنَ الشَّيْطَانِ نَزْغٌ**۔۔۔ اگر شیطان کی طرف سے کوئی وسوسہ آئے: **فَاسْتَعِذْ بِاللَّهِ**۔۔۔ اللہ سے پناہ چاہو۔ قرآن حکیم میں دوسرے مقامات پر ان کلمات کو پڑھنے کی ہدایت فرمائی گئی ہے: **أَعُوذُ بِاللَّهِ مِنَ الشَّيْطَانِ الرَّجِيمِ**۔ **وَقُلْ رَبِّ أَعُوذُ بِكَ مِنْ هَمَزَاتِ الشَّيْطَانِ**۔ **وَأَعُوذُ بِكَ رَبِّ أَنْ يَحْضُرُونِ** (المومنون: 98، 97) قرآن نے طریقہ بتایا ہے کہ کہو اللہ! مجھے شیطان سے بچالے۔ قرآن کی آیت نہیں آتی تو اپنی زبان میں بات تو آتی ہے۔ فرمایا، مجھے یاد کرو، مجھے پکارو، شیطان کا کیا ہے بھاگ جائے گا۔ تم میری طرف متوجہ ہو جاؤ گے تو وہ بھاگ جائے گا وسوسہ ختم ہو جائے گا۔

وسوسے بڑھتے کیوں ہیں؟ جب وسوسہ آتا ہے تو ہم اُسے سوچنا شروع کر دیتے ہیں وہ پھیلنا شروع ہو جاتا ہے۔ رد نہیں کرتے تعوذ نہیں پڑھتے۔ اللہ سے پناہ نہیں چاہتے اُسے سوچنا شروع کر دیتے ہیں وہ بڑھنا شروع ہو جاتا ہے۔ وسوسہ آئے اللہ کی پناہ چاہو وہ ختم ہو جائے گا: **فَاسْتَعِذْ بِاللَّهِ**۔۔۔ اللہ سے پناہ چاہو: **إِنَّهُ هُوَ السَّمِيعُ الْعَلِيمُ** ﴿۳۱﴾ بے شک وہ خوب سننے والے خوب جاننے والے ہیں۔ یقیناً وہ سننے والا بھی ہے جب پکارو سنے گا بھی اور تم نہ بھی پکارو تو وہ جانتا بھی ہے تمہارے ساتھ کیا بیت رہی ہے۔ وہ سننے والا بھی ہے، جاننے والا بھی۔

اللہ کی عظمت کے دلائل:

وَمِنْ آيَاتِهِ اللَّيْلُ وَالنَّهَارُ وَالشَّمْسُ وَالْقَمَرُ۔۔۔ اور اس کی (قدرت کی) نشانیوں میں سے رات اور دن اور سورج اور چاند ہے۔ کس طرح رات تخلیق پاتی ہے، کیسے دن ہوتا ہے! کہاں سے سورج کو چلاتا ہے! کیسے کہیں طلوع ہو رہا ہے، ایک جگہ غروب ہو رہا ہے دوسری جگہ طلوع ہو رہا ہے۔ ایک جگہ فجر ہے، دوسری جگہ ظہر ہے، تیسری جگہ عصر ہے چوتھی جگہ پیچھے مغرب ہو رہی ہے اور بارہا یہ ہوائی سفر میں دیکھا ہے جہاز بہت بلندی پر ہوتا ہے سامنے یا نیچے دیکھو تو اندھیرا تاریکی چھا گئی پھر شہر میں، پیچھے دیکھو دھوپ نکلی ہوئی ہے۔ جدھر سے سورج آیا ادھر اندھیرا ہے جدھر آگے جا رہا ہے ادھر روشنی ہی روشنی ہے۔ کیسا نظام ہے؟ اس میں کوئی لمحے کی تاخیر تقدیم نہیں ہوتی، آگے پیچھے نہیں، روز دن رات آتی ہے لیکن کوئی رات دن برابر نہیں ہے، گھٹتے بڑھتے رہتے ہیں لیکن روز اول سے اُن کا گھٹنا بڑھنا جو مقرر ہوا، وہی چل رہا ہے۔ کوئی اُس میں تبدیلی نہیں، کوئی غلطی نہیں کوئی خرابی نہیں۔ سورج آتا ہے جہاں کو روشن کر دیتا ہے نماز بخشتا ہے، زندگی بخشتا ہے۔ ہر چیز جاگ اُٹھتی ہے۔ رات کی گود ہر شے کو سلا دیتی ہے پھر چاند آ جاتا ہے وہ لذتیں بکھیرتا ہے پھلوں میں مٹھاس پیدا ہوتی ہے۔ سمندری حیات کو حیات نو نصیب ہوتی ہے۔

سمندر میں مدوجز آتے ہیں سمندر کے اندر نیچے آکسیجن کی کمی ہوتی ہے۔ جب چاند پوری آب و تاب سے چمکتا ہے تو پورے سمندر میں تلاطم آجاتا ہے۔ نیچے کا پانی اوپر، اوپر کا نیچے آکسیجن (Oxygen) برابر ہو جاتی ہے۔ اور ایسا ہمیشہ ہوتا رہتا ہے۔ اُس کی عظمت کے دلائل میں ہیں سورج، رات دن، سورج چاند، بہت بڑی دیلیں ہیں۔ کوئی لمحے کی تاخیر و تقدیم نہیں ہوتی۔ وہی سورج گرمیوں میں اور کام کر رہا ہے وہی سورج سردیوں میں اور کر رہا ہے۔ وہی رات دن گھٹتے بڑھتے چل رہے ہیں ایسے ہی ازل سے چل رہے ہیں تو ان سے فائدہ اٹھاؤ۔ دن کو کاروبار کرو رات کو آرام کرو۔ اللہ کو یاد رکھو اللہ کی بارگاہ میں حاضری دیتے رہو۔ اُس کی اطاعت کرو لیکن یہ نہ ہو کہ تم سورج، چاند کو ہی معبود بنا لو یہ نہیں۔ یہ دلائل اُس کی عظمت کے ہیں۔

لَا تَسْجُدُوا لِلشَّمْسِ وَلَا لِلْقَمَرِ۔۔۔ تم لوگ نہ تو سورج کو سجدہ کرو اور نہ چاند کو۔ اب اگر اس کی شرح کی جائے تو سورج زندگی کی اُمید دلاتا ہے منافع کی اُمید دلاتا ہے کچھ چیزیں ملنے کی اُمید دلاتا ہے عہدہ ملنے کی طاقت ملنے کی اقتدار ملنے کی۔ چاند لذتیں حاصل کرنے کی، نفس کو خوش کرنے کی دلیل بن جاتا ہے۔ اب یہ جو آسمان پر سورج چاند ہے ان کو تو تھوڑے لوگ پوجتے ہیں لیکن جو خواہشاتِ نفس سورج کی طرح دہک اُٹھتی ہیں، اُن کے پجاری بے شمار ہیں۔

جب اللہ کی منشا کے خلاف کسی خواہش کی پیروی کی جائے، اُس پر عمل کیا جائے تو یہ اُس کی عبادت کرنا ہے۔ تو وہی تو چیزیں ہیں یا چیزوں کے حصول کا لالچ ہے یا ذاتی لذات کا لالچ ہے۔ فرمایا، ان کی پوجا نہ کرو۔ ان کو سجدے نہ کرو۔ سورج چاند تو Symbol ہیں نمونہ ہیں۔ سورج Symbol ہے آرزوؤں کا، خواہشات کا۔ مجھے اقتدار مل جائے گا مجھے حکومت مل جائے گی مجھے عہدہ مل جائے گا۔ یہ رشوت لے لوں میرے پاس دولت کے انبار لگ جائیں گے۔ چاند Symbol ہے عیاشی کا۔ یہ کھالوں، وہ پی لوں، یہ لباس پہن لوں یہ کر لوں، وہ کر لوں۔ اس میں یہ لذتیں ہیں اُس میں وہ لذتیں ہیں۔ فرمایا، اللہ کو بھول کر ان لذتوں کی پوجا میں مت لگ جانا۔ یاد رکھنا! یہ نعمتیں دینے والی ہستی کوئی اور ہے۔ یہ نعمتیں اس قابل نہیں کہ منعم کو بھول جاؤ اور نعمتوں کی پوجا شروع کر دو۔ فرمایا: **وَاسْجُدُوا لِلّٰهِ۔۔۔** اور اللہ ہی کو سجدہ کرو **الَّذِي خَلَقَهُنَّ۔۔۔** جس نے ان چیزوں کو پیدا فرمایا ہے سجدہ اُس ذات کے لیے ہے جو ان تمام نعمتوں کو پیدا کرتا ہے **اِنْ كُنْتُمْ اِيَّاكَ تَعْبُدُونَ** اگر تم کو اس کی عبادت کرنا ہے تو۔ اگر تم اُس کے بندے ہو تو پھر اُس کی عبادت ہوگی اور عبادت نام اطاعت کا ہے۔ سجدہ نام ہے بے چون و چرا اطاعت کا۔ فرمایا، خواہشاتِ نفس ہوں یا لذاتِ دنیا ہوں اُن میں نہ کھو جانا۔ اللہ کی اطاعت چھوڑ کر اُن میں نہ لگ جاؤ، یہ درست نہیں ہے۔ اطاعت صرف اللہ کی ہے۔

سجده تلاوت کا طریقہ:

قرآن کریم میں حنیفوں کے نزدیک چودہ آیات ایسی ہیں جن پر سجده واجب ہو جاتا ہے۔ پڑھنے والے پر بھی سننے والے پر بھی۔ اُن میں سے ایک آیت یہ بھی ہے۔ **فَإِنِ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ** ﴿۳۸﴾

یہ سجده تلاوت کسے کہتے ہیں۔ یہ کیسے کیا جاتا ہے؟ یہ بڑی سادہ سی بات ہے اللہ اکبر کہہ کر سجدے میں چلے جائیں تسبیحات کہہ کر اٹھ جائیں۔ تین بار سبحان ربی الاعلیٰ کہیں اور اللہ اکبر کہہ کر پھر کھڑے ہو جائیں۔ سجده ہو گیا بعض حضرات نے اس میں بھی ابہام پیدا کیا ہے۔ میں پچھلے دنوں دیکھ رہا تھا ایک محقق فرماتے ہیں کہ میں نے بڑی تحقیق کی سجده تلاوت کے لیے مجھے کہیں وضو کا حکم نہیں ملا۔ یہ زیادتی ہے۔ سجده نماز کا اعلیٰ ترین رکن ہے۔ نماز کے جتنے ارکان ہیں اُن میں سب سے اعلیٰ ترین رکن سجده ہے۔ نماز فرض ہوتی ہے تو وضو فرض ہو جاتا ہے ورنہ وضو فرض نہیں ہے۔ نفل ہے آپ با وضو رہیں، اچھی بات ہے۔ نہ رہیں کوئی حرج نہیں لیکن جب نماز فرض ہوتی ہے وضو فرض ہو جاتا ہے۔ جب نماز فرض ہوتی ہے لباس کا پاک ہونا فرض ہو جاتا ہے۔ جب نماز فرض ہوتی ہے قبلہ رو ہونا قبلہ پہچاننا فرض ہو جاتا ہے۔ یہ فرائض وہ ہیں جو بالواسطہ فرض ہوتے ہیں۔ تو جب نماز کے لیے وضو فرض ہے تو جو اعلیٰ ترین رکن ہے نماز کا اُس کے لیے الگ حکم چاہیے آپ کو؟ اس لیے میں نہیں سمجھتا کہ سجده تلاوت بلا وضو کیا جائے۔ سجده بجائے خود عبادت کا اعلیٰ ترین رکن ہے۔ با وضو ہوں، قبلہ رو ہوں۔ اللہ اکبر کہہ کر سجدے میں چلے جائیں تسبیحات پڑھیں اللہ اکبر کہہ کر سجدے سے اٹھ جائیں۔ سجده ہو گیا۔ اس آیت پر سجده مجھ پر بھی اور سارے سننے والوں پر بھی واجب ہے۔ اس کے بعد کر لیں پہلے کر لیں، سجده کیجیے گا۔

فَإِنِ اسْتَكْبَرُوا فَالَّذِينَ عِنْدَ رَبِّكَ يُسَبِّحُونَ لَهُ بِاللَّيْلِ وَالنَّهَارِ وَهُمْ لَا يَسْأَمُونَ ﴿۳۸﴾ پھر اگر یہ لوگ تکبر کریں تو (فرشتے) جو آپ کے پروردگار کے پاس ہیں وہ رات اور دن اس کی پاکی بیان کرتے رہتے ہیں اور وہ کبھی نہیں تھکتے۔ اللہ کو سجدوں کی کمی نہیں ہے۔ کوئی بھی سجده نہ کرے تو اُس کی عظمت میں کیا فرق پڑتا ہے لیکن اتنی مخلوق ہے اُس کی جو سر بسجود ہے کہ تم گن نہیں سکتے۔ شب و روز کائنات کا ہر ذرہ سر بسجود ہے۔ کوئی ذرہ ایسا ہے جو اطاعت نہ کرے؟ فرشتے، آسمانی مخلوق، خود زمین و آسمان بادل، ہوائیں، چاند، سورج، کون سی مخلوق ہے جو سجده نہیں کر رہی؟ اُس کی بارگاہ میں سجدوں کی کمی ہے یا تمہارے سجدے کی کوئی زیادہ اہمیت ہے؟ یہ اُس کی عظمت کی ضرورت نہیں ہے، تمہاری احتیاج ہے۔ تمہیں ضرورت ہے کہ تم سجده کرو اور اُس کی رحمت کو حاصل کرو۔ تمہاری

ضرورت ہے ورنہ اُس کی بارگاہ میں تو بے پناہ مخلوق ہر وقت سجدہ ریز ہے اور کبھی تھکتی نہیں۔ مسلسل اطاعت کیے جا رہی ہے مسلسل سربسجود ہے۔

وَمِنْ آيَاتِهِ أَنْ تَرَى الْأَرْضَ خَاشِعَةً -- اور اسی کی قدرت کے نمونے ہیں کہ تو زمین کو دبی ہوئی (خشک) دیکھتا ہے۔ کیا اُس کی عظمت کی یہ دلیل تمہارے سامنے نہیں ہے کہ زمین جل بھن جاتی ہے۔ کچھ نہیں رہتا۔ سبزے خشک ہو جاتے ہیں۔ گھاس پھوس خشک ہو کر اڑ جاتی ہے۔ چٹیل میدان ہو جاتے ہیں ہوا چلتی ہے تو بگولے اٹھتے ہیں۔ گرد اڑتی ہے۔ آندھیاں آتی ہیں۔ طوفان آتے ہیں۔ پھر وہ ایسا قادر ہے فرمایا: فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَّتْ -- جب ہم اُس پر بارش برسا دیتے ہیں تو وہ شاداب ہو جاتی ہے اور پھولنے لگتی ہے۔ ہر طرف پھول کھل اٹھتے ہیں۔ ہر طرف سبزہ ہی سبزہ ہو جاتا ہے کھیتیاں لہلہانے لگتی ہیں۔ درختوں پر پھل آ جاتا ہے سائے گھنے ہو جاتے ہیں رونق بن جاتی ہے۔ وہ کیسا قادر ہے کہ ایک بارش سے مردہ زمین میں حیات ڈال دیتا ہے۔ وہی گھاس، وہی پتے، وہی فصلیں، وہی چیزیں جو گل کر مٹی ہو گئی تھیں پھر سے غذا بن کر قدرت باری کا اظہار کرتی ہیں۔ فرمایا: إِنَّ الَّذِي أَحْيَاهَا لَمُحْيِ الْمَوْتَى -- جس نے اس کو زندہ فرمایا تو وہی مردوں کو زندہ کرنے والا ہے۔ جو اس طرح سے ذرات زمین میں حیات پیدا کر دیتا ہے اسی طرح وہ مردوں کو بھی پیدا کر دے گا، کھڑا کر دے گا زندہ کر دے گا۔ تمہیں یہ خیال آتا ہے کہ جب مر گئے مٹی کھا گئی تو کیسے زندہ ہوں گے؟ یہ جتنی گھاس پھوس، سبزہ کیا یہ سب مٹی نہیں ہو جاتا؟ درختوں کے پتے جھڑ کر خاک نہیں ہو جاتے؟ پھر کہاں سے آتے ہیں؟ کون کرتا ہے؟ تم مٹی ہو گئے تو کیا ہوگا، مٹی ہو جاؤ گے تو وہ پھر پیدا کر دے گا۔ جو کائنات میں بار بار تخلیق کر رہا ہے تمہارے سامنے، فنا و بقا گزر رہی ہے، ہمارے سامنے چیزیں فنا ہوتی بھی ہم دیکھ رہے ہیں پھر باقی پیدا ہوتی بھی دیکھ رہے ہیں۔ اسی طرح تم بھی مٹی میں مل جاؤ گے پھر تمہیں کھڑا کر دے گا۔ اسی طرح جس نے اس زمین کے ذرات میں حیات پیدا کی مردوں کو بھی وہ وہی زندہ کرے گا۔ إِنَّهُ عَلَى كُلِّ شَيْءٍ قَدِيرٌ ﴿۳۹﴾ بے شک وہ ہر چیز پر قادر ہے۔

الحاد کیا ہے؟

کچھ لوگ ہیں جنہیں احکام الہی سے خدا واسطے کا بیر ہوتا ہے اور نافرمانی کر کے خوش ہوتے ہیں فخر کرتے ہیں میں نے یہ کر دیا۔ فرمایا: إِنَّ الَّذِينَ يُلْحِدُونَ فِي آيَاتِنَا لَا يَخْفَوْنَ عَلَيْنَا -- بلاشبہ جو لوگ ہماری نشانیوں میں ٹیڑھا پن اختیار کرتے ہیں وہ ہم سے چھپے ہوئے نہیں۔ جو ہماری آیات میں الحاد کرتے ہیں۔ یہ الحاد کیا ہوتا ہے؟ یہ بھی کفر کی ایک قسم ہے۔ اس کی صورت یہ ہوتی ہے کہ وہ بندہ قرآن کی آیت کا انکار نہیں کرتا معنی مرضی

کے گھڑ لیتا ہے۔ اسے الحاد کہتے ہیں۔ جس طرح ہر باطل فرقے کے ہاتھ میں قرآن ہے۔ مسلمانوں میں جتنے لوگ گمراہ ہوئے اور ہمارے حال کی تاریخ میں قادیانی اس کی مثال ہیں۔ وہ بات بات پر قرآن ہی پیش کرتے ہیں لیکن معنی اپنی پسند سے گھڑتے ہیں۔ قرآن کا معنی وہ چاہیے جو صاحب قرآن محمد رسول اللہ صلی اللہ علیہ وسلم نے دیا جو معنی ان کے شاگردوں نے سمجھا تھا اور ان کے سامنے عمل کیا تھا۔ صحابہؓ نے کیا سمجھا تھا وہ معنی چاہیے۔ اپنی خواہشات کے مطابق قرآن کو معنی پہنانا، یہ الحاد ہے کہ جہاں آپ کو ضرورت ہو اپنی مرضی کا معنی قرآن کے ذمے لگا دیں اور جہاں تکلیف ہوتی ہو وہاں معنی کوئی اور کر دیں۔ فرمایا، جو لوگ ہماری آیات کے ساتھ ہیرا پھیری کرتے ہیں الحاد کرتے ہیں **يُلْجِدُونَ**۔۔۔ قرآن کا مفہوم اور ہے وہ اپنے مطلب کا گھڑ لیتے ہیں **لَا يَخْفُونَ عَلَيْنَا**۔۔۔ ہم سے کوئی چھپے ہوئے تو نہیں ہمارے سامنے کر رہے ہیں۔ اس جرأت کا انہیں جواب دینا ہوگا کہ میرے روبرو میرے کلام کا کیا حشر کرتے رہے تم!

ہوگا کیا؟ فرمایا: **أَفَمَنْ يُلْقَى فِي النَّارِ خَيْرٌ أَمْ مَنْ يَأْتِي آمِنًا يَوْمَ الْقِيَامَةِ**۔۔۔ بھلا وہ شخص جو دوزخ میں ڈالا جائے وہ بہتر ہے یا وہ جو قیامت کے دن امن سے آئے جو قرآن کو، جیسا صاحب قرآن نے سمجھا یا ویسا سمجھتے ہیں اور عمل کی کوشش کرتے ہیں، ان کے مقابلے میں جو قرآن کے معنی خود گھڑ کر الحاد کرتے ہیں اور اپنی خواہشات کی تکمیل کے لیے استعمال کرتے ہیں فرمایا، انہیں پھینکا جائے گا دوزخ میں: **يُلْقَى**۔۔۔ القا کہتے ہیں پھینک دینا چیز کو۔ ڈالا نہیں جائے گا پھینکا جائے گا۔ ڈالنے میں اور پھینکنے میں بڑا فاصلہ ہے۔ فرمایا، جنہیں اٹھا اٹھا کر دوزخ میں پھینکا جائے گا، کیا وہ اور وہ لوگ جنہیں قیامت کو امن نصیب ہوگا اور عرشِ عظیم کے سائے کے نیچے کھڑے ہوں گے، یہ ایک جیسے ہوں گے؟

جو ہماری کتاب کا وہ مفہوم جو صاحب کتاب نے بتایا وہ سمجھتے ہیں، اس پر عمل کرتے ہیں یقین رکھتے ہیں وہ عرشِ عظیم کے سائے میں ہوں گے۔ اور جو مرضی کے معنی گھڑ کر خواہشات پوری کرتے ہیں الحاد کرتے ہیں انہیں دوزخ میں پھینکا جائے گا۔ **اعْمَلُوا مَا بَشِئْتُمْ**۔۔۔ (تو) جو چاہو کر لو تمہارے سامنے ہے جو چاہتے ہو کر لو۔ اس جماعت میں جانا ہے ادھر جا کر دیکھ لو اس جماعت میں جانا ہے ادھر جا کر دیکھ لو۔ یہ تو تمہارے سامنے ہے۔ اللہ نے تمہیں زندگی دی ہے جو اس دیے ہیں فرصت دی ہے، سمجھ دی ہے۔ تم ان میں شامل ہونا چاہتے ہو دیکھ لو لیکن دیکھ لو دوزخ میں پھینکا جائے گا۔ ادھر شامل ہونا چاہتے ہو دیکھ لو عرشِ عظیم کے سائے میں ہو گے۔ امن میں ہو گے اللہ کی طرف سے پناہ میں ہو گے۔ **اعْمَلُوا مَا بَشِئْتُمْ**۔۔۔ جو چاہتے ہو کر لو۔ تمہارے پاس فرصت ہے وقت ہے دنیا سامنے ہے لیکن ایک بات یاد رکھو: **إِنَّهُ بِمَا تَعْمَلُونَ بَصِيرٌ** ⑤ بے شک جو تم کرتے ہو وہ اس کو دیکھ رہے ہیں۔

بہت بلند مرتبہ کتاب:

إِنَّ الَّذِينَ كَفَرُوا بِالذِّكْرِ لَمَّا جَاءَهُمْ، وَإِنَّهُ لَكِتَابٌ عَزِيزٌ ﴿٤١﴾ جن لوگوں نے ذکر (قرآن) کو

نہ مانا جب وہ ان کے پاس آیا اور یقیناً یہ تو ایک بہت بلند مرتبہ والی کتاب ہے۔ ایسے لوگ ہیں جب ان کے پاس اللہ کا کلام پہنچتا ہے، اللہ کی دعوت آتی ہے اللہ کی کتاب آئی، انکار کر دیا کہ نہیں مانتے۔ اُس سے کتاب کی عظمت کو کیا فرق پڑا؟ جنہوں نے نہ مانا انہوں نے خود کو تباہ کر لیا کتاب کی عظمت میں کوئی کمی نہیں آئی۔ کتاب میں صداقتیں ہیں، حقائق ہیں۔ وہ اپنی جگہ سے نہیں بدلے۔ لَا يَأْتِيهِ الْبَاطِلُ مِنْ بَيْنِ يَدَيْهِ وَلَا مِنْ خَلْفِهِ ۖ تَنْزِيلٌ مِّنْ حَكِيمٍ حَمِيدٍ ﴿٤٢﴾ اس میں غلط بات داخل نہیں ہو سکتی نہ اس کے آگے سے نہ اس کے پیچھے سے۔ یہ اللہ دانا (اور) خوبیوں والے کی طرف سے نازل فرمایا گیا ہے۔ کتاب کی عظمت میں کوئی فرق نہیں آیا اس لیے کہ وہ بہت بلند مرتبہ والی کتاب ہے۔ عظیم تر کتاب ہے جو اللہ کا ذاتی کلام ہے۔ اُس میں کہیں سے کوئی غلط چیز داخل نہیں ہو سکتی۔ پہلے قصے کہانیوں سے کوئی اُس میں غلطی آئی نہ بعد میں آنے والے حالات اُس میں کوئی غلطی پیدا کر سکتے ہیں۔ وہ سراسر حق ہے اور اُس اللہ کی طرف سے نازل کی گئی ہے جو دانا تر ہے۔ جو سب تعریفوں کا مالک ہے۔ وہ کسی ناواقف کی کتاب نہیں ہے کہ واقعات اور ہوں اور اس نے اور بیان کر دیے ہوں۔ نتائج اور ہوں اور اُس نے اور بیان کر دیے ہوں، نہیں! وہ ایک دانا تر اور سب تعریفوں کے مالک کی طرف سے نازل کی گئی ہے۔ اب جو طرز کرتے ہیں آپ صلی اللہ علیہ وسلم پر اور قرآن پر اور جو نہیں مانتے۔ فرمایا، کون سی نئی بات کرتے ہیں؟ یہ بڑی عجیب بات ہے جس کی طرف قرآن نشاندہی کر رہا ہے: مَا يُقَالُ لَكَ إِلَّا مَا قَدْ قِيلَ لِلرُّسُلِ مِنْ قَبْلِكَ۔۔۔ آپ کو وہی باتیں کہی جاتی ہیں جو آپ سے پہلے پیغمبروں کو کہی گئی ہیں۔ جو آپ پر طعن کیے جاتے ہیں یہ آپ (صلی اللہ علیہ وسلم) سے پہلے رسولوں پر کیے جا چکے ہیں جو ان کی کتابوں میں آچکے لیکن یہ بد نصیب وہی باتیں دہراتے رہتے ہیں۔

میرا ذاتی تجربہ ہے، عجیب بات ہے آج کے دور میں بھی بعض ہمارے خود کو دانشور کہنے والے قرآنی تعلیمات پر اعتراض کرتے ہیں۔ بڑی عجیب بات ہے۔ اُس قسم کی باتیں جب میرے سامنے آتی ہیں تو مجھے عہد نبوی یاد آ جاتا ہے۔ وہی باتیں جو ابو جہل اور قریش مکہ کہتے رہے جنہیں ایمان نصیب نہیں ہوا، جو طرز وہ کرتے تھے وہ آج کا بے دین کرتا ہے اور کمال یہ ہے کہ الفاظ بھی نہیں بدلتے۔ میں نے اس پر بڑا سوچا بھی یہ کیسے ایک اعتراض کی بات ایک مشرک کے منہ سے نکلی تھی بعینہ وہی بات آج کے معترض کے منہ سے کیوں نکل رہی ہے؟

مجھے یہ سمجھ آئی، شیطان چاہتا ہے، بڑے سے بڑے کافر نے حضور صلی اللہ علیہ وسلم پر جو اعتراض کیا، جو

میرے ہتھے چڑھ جائے اُس سے میں وہی اعتراض کراؤں کہ وہ بھی وہی سزا پائے جو اُس کافر نے پائی تھی۔ آج بھی دین پر جو اعتراض کرتے ہیں آپ اُن کے اعتراضات دیکھ لیں اور اہل مکہ کے اعتراضات دیکھ لیں وہی پرانی بات ہے۔ یہی بات حضور صلی اللہ علیہ وسلم سے فرمائی جا رہی ہے کہ آج جو آپ صلی اللہ علیہ وسلم پر اعتراض کرتے ہیں پہلے انبیاء پر بعینہ یہی اعتراض انہوں نے کیے تھے۔ جن کے جوابات بھی آگئے دلائل آگئے معجزات آگئے لیکن یہ انہیں دہرائے جا رہے ہیں۔ اِنَّ رَبَّكَ لَذُو مَغْفِرَةٍ وَّذُو عِقَابٍ اَلِيْمٍ ﴿۳۳﴾ بے شک آپ کا پروردگار بڑی بخشش والا اور دردناک عذاب دینے والا ہے۔

جو بھی اُس کی پناہ میں آئے گا اُس کی بخشش پائے گا لیکن وہ سخت عذاب دینے والا بھی ہے۔ جو مقابلے میں آئے گا وہ سزا بھی بڑی دردناک پائے گا۔ پناہ میں آنا اور مقابلے میں آنا دو الگ باتیں ہیں۔ جو نافرمانی کرے گا وہ گویا مقابلے میں آ گیا۔ جو اطاعت کرے گا وہ پناہ میں آ گیا۔

عربی زبان کا مقام:

فرمایا: وَلَوْ جَعَلْنَاهُ قُرْآنًا اَعْجَمِيًّا۔۔۔ اور اگر ہم اس (قرآن) کو غیر عرب زبان میں نازل فرماتے۔ یعنی اگر ہم قرآن کسی اور زبان میں عربی کے علاوہ اُتار دیتے تو یہ کہتے لَقَالُوا الْوَلَا فُصِّلَتْ اٰيٰتُهٗ۔۔۔ اس کی آیتیں (ہماری زبان میں) کھول کر کیوں بیان نہیں کی گئیں اس کی باتوں میں وہ وسعت نہیں ہے جو ہونی چاہئے یعنی عربی زبان کا ایک مقام ہے۔ نبی کریم صلی اللہ علیہ وسلم نے فرمایا عربی سے اس لیے محبت کرو کہ میں عربی ہوں، قرآن عربی میں ہے۔ اللہ نے عربی کو اپنے کلام کے لیے منتخب فرمایا ہے۔ اہل جنت کی زبان عربی ہوگی۔ یہ فضیلت اپنی جگہ لیکن آپ زبانوں سے تقابل کر دیکھیں جو وسعت جو شریعی جو فصاحت عربی میں ہے دنیا کی کسی زبان میں نہیں۔ دنیا کی زبانوں میں جہاں ہمیں بات سمجھانے کے لیے ایک پیرا گراف لکھنا پڑتا ہے وہاں عربی ایک جملہ کہہ کر پورا مضمون منتقل کر دیتی ہے زبانوں میں رکھ کر اگر دیکھا جائے تو قرآن کو جتنی ہی یہی زبان تھی۔ فرمایا، اگر ہم کسی اور زبان میں قرآن نازل کر دیتے تو اُس میں وہ فصاحت نہ ہوتی پھر انہی لوگوں نے کہنا تھا: اَعْجَمِيٌّ وَّعَرَبِيٌّ۔۔۔ یہ کیا کہ (قرآن تو) غیر عربی ہے اور (مخاطب) عربی انہیں فرمادیجیے: قُلْ هُوَ لِلَّذِيْنَ اٰمَنُوْا هُدًى وَّشِفَاۗءٌ۔۔۔ فرمادیجیے جو ایمان لائے ہیں ان کے لیے یہ ہدایت اور شفا ہے۔ قرآن محض کتاب نہیں ہے۔ نور ایمان جس میں ہے یعنی جو قبولیت کی استعداد رکھتا ہے۔ قرآنی برکات قبول کرنے کے لیے نور ایمان شرط ہے۔

کافر بھی قرآن پڑھتے ہیں لیکن انہیں اعتراض سوجھتے ہیں۔ مومن قرآن پڑھتا ہے اُسے عظمت الہی سوجھتی ہے۔ FEELING محسوسات جو ہیں اُن میں فرق آجاتا ہے فرمایا، جنہیں نور ایمان نصیب ہوتا ہے اُن کے

سورة حم السجده ركوع 6 آيات 45 تا 46

أَعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ ۖ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ ۖ وَإِنَّهُمْ لَفِي شَكٍّ مِمَّنْهُ مُرِيبٍ ﴿٤٥﴾ مَنْ عَمَلَ صَالِحًا فَلِنَفْسِهِ وَمَنْ أَسَاءَ فَعَلَيْهَا ۖ وَمَا رَبُّكَ بِظَلَّامٍ لِلْعَبِيدِ ﴿٤٦﴾

اور یقیناً ہم نے موسیٰ (علیہ السلام) کو بھی کتاب دی تھی پھر اس میں بھی اختلاف ہوا اور اگر آپ کے پروردگار کی طرف سے پہلے بات مقرر نہ ہو چکی ہوتی تو ان کا فیصلہ (دنیا میں ہی) ہو چکا ہوتا اور بلاشبہ وہ اس کی طرف سے ایسے شک میں ہیں جس نے ان کو تردد میں ڈال رکھا ہے ﴿٤٥﴾ جو شخص نیک عمل کرتا ہے تو وہ اپنے لیے کرتا ہے اور جو شخص بد عمل کرتا ہے سو اس کا وبال اسی پر پڑے گا اور آپ کا پروردگار بندوں پر زیادتی کرنے والا نہیں ﴿٤٦﴾

تفسیر و معارف

فرمایا: وَلَقَدْ آتَيْنَا مُوسَى الْكِتَابَ فَاخْتَلَفَ فِيهِ۔۔۔ اور یقیناً ہم نے موسیٰ (علیہ السلام) کو بھی کتاب دی تھی پھر اس میں اختلاف ہوا۔ ماننے والے بھی تھے نہ ماننے والے بھی تھے لیکن اللہ نے سب کے حساب کتاب کے لیے ایک دن مقرر کر دیا۔ دنیا میں یہاں مہلت دے دی ہے۔ یہاں ماننے والے بھی عمر طبعی پوری کرتے ہیں نہ ماننے والے بھی اپنی فرصت پوری کرتے ہیں۔ وَلَوْلَا كَلِمَةٌ سَبَقَتْ مِنْ رَبِّكَ لَقُضِيَ بَيْنَهُمْ۔۔۔ اور اگر آپ کے پروردگار کی طرف سے پہلے بات مقرر نہ ہو چکی ہوتی تو ان کا فیصلہ اگر اللہ نے آپ کے پروردگار نے یہ فیصلہ نہ کر دیا ہوتا تو جب کوئی اللہ کی کتاب کا انکار کرتا اسی وقت تباہ کر دیا جاتا۔ وَإِنَّهُمْ لَفِي شَكٍّ مِمَّنْهُ مُرِيبٍ ﴿٤٥﴾ بلاشبہ وہ اس کی طرف سے ایسے شک میں ہیں جس نے ان کو تردد میں ڈال رکھا ہے۔ ان لوگوں کو قرآن

میں، اللہ کی کتاب میں یا تورات میں انجیل میں، اللہ کی کتابوں میں شبے رہتے تھے۔ اس تذبذب میں رہتے ہیں کہ اسے مانیں نہ مانیں۔ یہ کیسے ہوگا، یہ کیونکر ہوگا لیکن یاد رکھو: مَنْ عَمِلَ صَالِحًا فَلِنَفْسِهِ۔۔۔ جو شخص نیک عمل کرتا ہے تو وہ اپنے لیے کرتا ہے۔ جو نیکی کرتا ہے کسی پر احسان نہیں کرتا اپنے لیے کرتا ہے۔ اگر کوئی اچھا کام کرتا ہے عبادت کرتا ہے سخاوت کرتا ہے اللہ کی اطاعت کرتا ہے۔ زندگی حق کے مطابق گزارتا ہے محنت کرتا ہے، حلال کماتا ہے تو حلال رزق کمانا عبادت ہے۔ جتنی نیکیاں کوئی کر رہا ہے وہ کسی پر احسان نہ دھرے، اپنے آپ پر، اپنے لیے کر رہا ہے: وَمَنْ أَسَاءَ فَعَلَيْهَا۔۔۔ اور جو شخص بد عمل کرتا ہے سو اس کا وبال اسی پر اور جو گناہ کر رہا ہے بھگتے گا وہی۔ یہ نہیں ہوگا کہ گناہ میں کروں اور بھگتیں گے پیر صاحب۔ ہم نے تو یہ بنا لیا ہے کہ پیر صاحب کو پیسے دیتے رہو ہمارے گناہ یہ بھگتیں گے۔ ایسا نہیں ہوگا۔ پیسے بھی دے بیٹھو گے گناہ بھی اپنے خود ہی بھگتے پڑیں گے۔ وَمَا رَبُّكَ بِظَلَّامٍ لِّلْعَبِيدِ ۝ اور آپ کا پروردگار بندوں پر زیادتی کرنے والا نہیں۔

اور آپ کا پروردگار ان عاجز بندوں سے زیادتی نہیں کرتا۔ یہاں 'عبد' کی بھی تصغیر ہے 'عبد' عظمت الہی کے سامنے بندے کی حیثیت کیا ہے؟ عبد کا معنی تو پھر بندہ ہے۔ 'عبد' اس میں تو تصغیر استعمال فرمائی۔ چھوٹی چھوٹی مخلوق۔ کہاں عظمت الہی، کہاں ایک انسان! اللہ، کوئی اُس کے ساتھ دشمنی لیے بیٹھایا انتقام؟ یہ اللہ کے شایان شان ہی نہیں! اُسے اختیار دیا ہے اب اُس کی مرضی اپنے لیے کیا خرید رہا ہے۔ نیکی کر رہا ہے تو اپنے ساتھ احسان کر رہا ہے اپنی بھلائی کر رہا ہے برائی کر رہا ہے تو اپنے اوپر بوجھ لا رہا ہے کسی کا کیا بگاڑ رہا ہے۔ اللہ کا اُس میں کیا نقصان ہوگا! کائنات کا کیا بگڑے گا جو کر رہا ہے اپنے ساتھ کر رہا ہے خود بھگتے گا۔

ہر قول، ہر فعل کا ایک اثر ماحول اور معاشرے پر ہوتا ہے۔ آپ کسی بہت بڑی جھیل میں ایک کنکر پھینکتے ہیں تو دور تک وہ لہریں جاتی ہیں ہم ایک جملہ کہتے ہیں فضا میں بڑے دور تک ارتعاش پیدا ہوتا ہے۔ ہم ایک سجدہ کرتے ہیں اُس کی روشنی فضا میں پھیلتی ہے۔ مخلوق کو سکون ملتا ہے آرام ملتا ہے شفا ملتی ہے رزق ملتا ہے۔ ہم برائی کرتے ہیں وہ جب پھیلتی ہے وہ دھواں ہوتا ہے لوگوں سے رزق چھین جاتا ہے۔ لوگوں کی صحت خراب ہوتی ہے۔ اللہ کی مخلوق بیمار ہو جاتی ہے۔ ابو ہریرہ رضی اللہ عنہ کی ایک روایت ہے۔ فرماتے ہیں کسی چڑیا کے انڈے بچے اگر گیڈرنے کھا لیے تو وہ کسی بے نمازی کی نحوست ہوتی ہے۔ اتنا اثر انسانی کردار کا اس کائنات میں ہے چونکہ کائنات کا حاصل ہی یہ بنی آدم ہے۔ تو جو نیکی کر رہا ہے اُس کے نیک اعمال سے اگر اللہ کی مخلوق اتنی سیراب ہو رہی ہے تو اس سارے کائنات سے ملے گا اور اگر کوئی برائی اور ظلم کر رہا ہے۔ گناہ جو وہ کر رہا ہے اُس کا اثر وسیع تر فضا میں پھیل رہا ہے کہاں کہاں کس کو کیا نقصان ہوتا ہے اس کا جواب بھی اُسے دینا

پڑے گا۔ اور اللہ کی شان یہ ہے کہ وہ ان عاجز بندوں پر زیادتی نہیں کرتا بندے خود ہیں جو اپنے ساتھ زیادتی کر رہے ہیں ظلم کر رہے ہیں۔ وہ تو بلا رہا ہے وہ تو اتنا کریم ہے کہتا ہے کہ ساری عمر بھی گناہ میں گزار دی آج توبہ کرے سب معاف کر دوں گا۔ **يُبَدِّلُ اللَّهُ سَيِّئَاتِهِمْ**۔۔۔ تو گناہ کرتا رہا میں تجھے نیکیوں کا ثواب دوں گا۔ آجا!

یہ عجیب بات ہے کہ بندہ ساری زندگی برائی کرتا رہا وہ کریم کہتا ہے میں تیرے گناہوں کو نیکیوں سے بدل دوں گا۔ تُو نے گناہ کیے تھے میں تجھے نیکیوں کا اجر دوں گا۔ آ تو جا! اگر پھر بھی کوئی نہیں آتا مر جاتا ہے تو فرماتا ہے پھر اپنا اپنا بوجھ دنیا سے لائے ہیں اب بھگتیں گے۔ **اقْرَأْ كِتَابَكَ**۔۔۔ اعمال نامہ سامنے رکھ دیا جائے گا اپنی کتاب پڑھو: **كَفَىٰ بِنَفْسِكَ الْيَوْمَ عَلَيْكَ حَسِيبًا** (بنی اسرائیل: 14) تم اپنے لیے خود ہی بہترین جج ہو۔ جو دنیا میں کرتے رہے وہ بھگتو۔ نیکی کی ہے تو انعام پاؤ برائی کی ہے تو سزا بھگتو۔



بِسْمِ اللَّهِ الرَّحْمَنِ الرَّحِيمِ

OUR CONTACT

Ph: 0543-562200

Fax: 0543-562198

EMAIL: darulirfan@gmail.com

WEBSITE: www.oursheikh.org

شیخ مولانا امیر محمد اکرم اعوان

کے قلم سے چھ جلدوں پر مشتمل منفرد تفسیر

اسرار التنزیل

اسرار المعارف کے حوالے سے

فہم القرآن میں ہر قاری کے لیے مددگار

علماء اور تفسیر کے طلباء کے لیے علم و حکمت کا انمول خزانہ
اور سالکین طریقت کے لیے راہ سلوک میں راہنما ہے۔

ادارہ نقشبندیہ اویسیہ

دارالعرفان منارہ ضلع چکوال

اویسیہ کتب خانہ

اویسیہ سائٹی

کالج روڈ ٹاؤن شپ لاہور